

# سفر نامہ اویچ

پاکستان کی قدیم تاریخی آبادی اویچ ضلع بہاول پور  
کے ۱۹۳۲ء میں بعض چشم دید حالات اور وہاں مدفون  
بزرگوں، مزارات اور کتب خانہ کا مختصر تذکرہ

تصنیف

سید شریف احمد شرافت نوشاہی

اردو اکیڈمی، بہاول پور

**Collection of Prof. Muhammad Iqbal Mujaddidi  
Preserved in Punjab University Library.**

پروفیسر محمد اقبال مجددی کا مجموعہ  
پنجاب یونیورسٹی لائبریری میں محفوظ شدہ





# سفر نامہ اویچ

پاکستان کی قدیم تاریخی آبادی اویچ ضلع بہاول پور  
کے ۱۹۳۲ء میں بعض چشم دید حالات اور وہاں مدفون  
بزرگوں، مزارات اور کتب خانہ کا مختصر تذکرہ



تصنیف  
سید شریف احمد شرافت نوشاہی

اردو ایڈمی، بہاول پور

محکمہ اطلاعات و ثقافت حکومت پنجاب  
کے  
مالی تعاون کے ساتھ شائع کیا گیا

134927

کتاب: سفر نامہ اوج (حدایق الانوار فی زیارة السادة الابرار)

تصنیف: سید شریف احمد شرافت نوشاہی (۱۹۰۷ء - ۱۹۸۳ء)

تاریخ تصنیف: ۱۹۳۲ء

مقدمہ و سعی: عارف نوشاہی

اہتمام اشاعت: شاہد حسن رضوی

طابع:

کمپوزنگ: محمد صفدر جاوید

ناشر: اردو اکیڈمی، بہاول پور

اشاعت اول: ۱۳۱۹ھ / ۱۹۹۹ء

قیمت:

Rs 150 /

۳۳-سی، ماڈل ٹاؤن اے، بہاول پور

ملنے کا پتہ

فون نمبر 0621-887381

## فہرست مضامین

صفحہ	مضمون	صفحہ	مضمون
۱۸	نتائج الاخبار کا قلمی نسخہ	۲	خانقاہ ڈوگراں (قصبہ)
۱۸	تاریخ اوج کا قلمی نسخہ	۲	حاجی دیوان سہروردی
۱۹	اوج میں عید کی نماز کا منظر	۳	گیانہ (موضع)
۲۰	مصنف کی شب فاقہ	۳	چمھل (موضع)
۲۱	مدار الہام کی فاقہ سے متعلق تفتیش	۴	شیخ جیتا
۲۱	غلام احمد اختر سے ملاقات	۴	شیخ عجائب
۲۱	سید محمد غوث قادری	۴	وایانوالی چک ۲۷
۲۳	سید عبدالقادر ثانی	۵	ونوٹیانوالی چک ۳۹
۲۴	سید عبدالرزاق	۵	بلاچپ شاہ
۲۵	مخدوم حامد گنج بخش کلاں	۷	وصایاے والد مصنف
۲۵	سید عبدالقادر ثالث	۹	مصنف کی روانگی
۲۶	جمال الدین موسیٰ پاک شہید	۹	اوج میں آمد
۲۶	مخدوم شمس الدین ثانی	۹	سجادہ نشین اوج سے ملاقات
۲۶	کتیبہ روضہ محمد غوث قادری	۱۰	مزار شیخ صفی الدین حقانی
۲۷	کتیبہ مسجد خانقاہ محمد غوث	۱۱	مکتوب مصنف بلطف والد صاحب
۲۷	سید عبدالقادر رابع	۱۲	مکتوب مصنف بلطف برادر خود
۲۸	مخدوم شمس الدین محمد ثالث		مکتوب مصنف بہ صنعت واسع الشفتین
۲۸	مخدوم حامد محمد گنج بخش ثانی	۱۳	بہ طرف محمد امین نوشہروی
۲۸	مخدوم شمس الدین محمد رابع	۱۴	مقبرہ سید کبیر الدین حسن دریا
۲۹	مخدوم عبدالقادر خامس	۱۷	مصنف کی شب فاقہ
۲۹	مخدوم حامد گنج بخش ثالث	۱۷	غلام احمد اختر سے ملاقات

ت

صفحہ	مضمون	صفحہ	مضمون
	حیدرآباد اسلام سے اقتباس	۳۰	مخدوم عبدالقادر سادس
۶۲	درخواست مصنف برائے ملاحظہ	۳۱	مخدوم گنج بخش رابع
	کتب خانہ درگاہ غوثیہ	۳۳	مخدوم حامد محمد شمس الدین خامس
۶۳	مخدوم حامد شمس الدین ثامن سے ملاقات	۳۳	مخدوم شیخ حامد محمد گنج بخش خامس
	ملاقات	۳۴	مخدوم حامد محمد شمس الدین سادس
۶۶	غلام احمد اختر سے ملاقات	۳۴	مخدوم گنج بخش سادس
۶۶	خواب میں محمد غوث کی زیارت	۳۴	مخدوم حامد محمد شمس الدین سابع
۶۷	مکتوب مصنف بطرف برادر خود	۳۵	مخدوم حامد محمد گنج بخش سابع
۷۰	ہیڈ پیج ند	۳۵	مخدوم حامد محمد شمس الدین عبدالقادر
۷۱	مستورات کے دربار غوثیہ پر سلام کے لئے آنے کے انتظامات	۳۵	ایک دو شیزہ کا جن نکالنا
	خانقاہ محمد غوث گیلانی	۳۷	جن نکالنے کا طریقہ
۷۱	کتبات، تحریرات و اشعار	۳۹	مکتوب مصنف بطرف والد صاحب
۷۲	مجاوران دربار گیلانی	۴۲	مکتوب مولوی محمد حیات شرقپوری
۷۳	جاگیرات دربار گیلانی	۴۲	فکاہیہ عربی عبارت
۷۳	سجادہ نشین حاضرہ	۴۳	اشعار جعفر زٹلی
۷۶	فدا حسین کے قصائد	۴۳	انگریزی الفاظ کا شعر
۸۱	مکتوب والد مصنف	۴۴	احمد یار مرالوی کی فکاہیہ غزل
۸۲	کتب خانہ درگاہ گیلانیہ کے تین مخطوطات۔ ایک مخطوطہ سے	۴۴	مسجد قادریہ دربار غوثیہ کے کتبات و اشعار و تحریریں
۸۳	شیخ عبدالقادر جیلانی کے حالات	۵۷	غلام احمد اختر سے ملاقات
۸۵	فشی حسن بخش سے ملاقات	۵۸	لفظ نوشہ کی تحقیق
۸۶	رقعہ مصنف برائے ملاحظہ کتب	۶۰	میلہ و عرس دربار غوثیہ
			فضائل الامام من رسائل

صفحہ	مضمون	صفحہ	مضمون
۱۰۱	شمس الدین محمد سادس		کتاخانہ درگاہ گیلانی
۱۰۱	حامد گنج بخش سادس	۸۷	غلام احمد اختر سے ملاقات
۱۰۲	میاں احمد متخلص مسکین ملہانی کی نظم	۸۸	لوچ کے جغرافیائی حالات قدیم کتب سے
۱۰۲	شمس الدین محمد سابع	۹۱	لوچ کے چشم دید حالات
۱۰۳	حامد گنج بخش سابع	۹۳	مکتوب مصنف بطرف والد صاحب
۱۰۳	مخدوم شمس الدین محمد ثامن	۹۵	سید محمد غوث الحسنی
	(موجودہ سجادہ نشین)	۹۶	تذکرہ سجادہ نشینان لوچ
۱۰۴	مخدوم صاحب کانسب نامہ	۹۶	سید عبدالقادر ثانی
۱۰۵	پیر حضور بخش نظامی سے ملاقات	۹۷	سید عبدالرزاق
۱۰۷	سید مبارک حقانی کی قبر	۹۷	مخدوم حامد گنج بخش کلاں
۱۰۷	اردو غزلیں	۹۷	جمال الدین موسیٰ پاک شہید
۱۰۹	فرست مزارات خانقاہ بندگی محمد غوث	۹۸	سید عبدالقادر ثالث
۱۱۱	شرائط جمعہ	۹۸	سید شمس الدین محمد ثانی
۱۱۱	رسالہ حق نماوریو سیدن دست و پا	۹۸	سید عبدالقادر رابع
	سے اقتباسات	۹۸	سید شمس الدین محمد ثالث
۱۱۳	کاہی سرخ کے اوصاف	۹۹	حامد گنج بخش ثانی
۱۱۳	مزار جمال درویش سروردی	۹۹	شمس الدین محمد رابع
۱۱۳	خانقاہ شیخ رضی الدین گنج علم	۹۹	عبدالقادر خامس
۱۱۵	نکیہ شاہ سلیم سدھار فقیر	۹۹	حامد گنج بخش ثالث
۱۱۵	مزار سید علی شاہ شہید کے کتبات	۱۰۰	عبدالقادر سادس
	واشعار	۱۰۰	حامد گنج بخش رابع
۱۱۷	مولوی فیض محمد اونچی سے ملاقات	۱۰۱	شمس الدین محمد خامس
۱۱۸	مزار جنجل شاہ حقاری	۱۰۱	حامد گنج بخش خامس



صفحہ	مضمون	صفحہ	مضمون
۱۴۴	سجادہ نشین درگاہ بخاری	۱۱۸	مزار پیر منان
۱۴۵	مسجد شریف بخاری	۱۱۸	اوچ میں عاشوراکا جلوس
۱۴۶	خانقاہ فی بی جیوندی	۱۱۸	پیر حضور بخش سے ملاقات
۱۴۶	مزار گانمن سچار	۱۱۸	وظائف خاندان چشتی
۱۴۶	خانقاہ حضرت بہاول حلیم	۱۲۲	اجازت نامہ حضور بخش نظامی بہ مصنف
۱۴۶	خانقاہ شاہ منور	۱۲۳	غلام احمد اختر سے ملاقات
۱۴۶	مخدوم جہانیاں جہانگشت	۱۲۳	شیعوں کے ہاں امامت کا تصور
۱۴۸	خانقاہ مخدوم جہانیاں	۱۲۴	خواب میں شیر محمد شر قپوری کی زیارت
۱۵۰	مسجد حاجات	۱۲۵	مولوی فیض محمد اوچی سے ملاقات
۱۵۰	قبر قادر بخش	۱۲۵	مناقب الاصفیا کا مخطوط
۱۵۰	تحریرات مقبرہ قدم علی مرتضیٰ	۱۲۷	مولوی غلام رسول بہاول پوری کے
۱۵۴	مخدوم راجن قتال		وعظ کے اقتباسات: قرآن مجید کے
۱۵۵	خانقاہ مخدوم راجن قتال		متعلق، آنحضرت کے فضائل،
۱۵۵	خانقاہ شاہ فضل الدین		آنحضرت کا حاضر و ناظر ہونا،
۱۵۶	خانقاہ ابو حنیفہ		حضرت آدم کے متعلق، چاریار کے
۱۵۷	روضہ فی بی گنگی		متعلق، امام حسین کے متعلق،
۱۵۸	مولوی غلام رسول مرید احمد رضا		شیعوں کی تردید، سلاسل فقراء،
	خان بریلوی سے ملاقات		اولیاء اللہ کی امداد، مجلس وعظ فضیلت
۱۵۸	مصنف کاموسیتی سے شغف		بزرگوں کی شان، وما اهل بہ بغیر اللہ۔
۱۶۰	مولوی غلام رسول بہاول پوری	۱۳۵	فارسی، اردو، سرائیکی اور پنجابی کلام
	سے ملاقات	۱۴۳	تکلیہ جہانگیر مست
۱۶۰	غلام احمد اختر سے ملاقات	۱۴۳	سید جلال الدین میر سرخ بخاری
۱۶۰	مدار الہام سے کتب خانہ دیکھنے کی	۱۴۴	محل شریف اوچ بخاریاں

صفحہ	مضمون	صفحہ	مضمون
۳-	شجرہ نامہ اولاد حضرت سید محمد غوث از سلب سید عبدالقادر ثانی	۱۶۳	کی دوبارہ درخواست کتب خانہ درگاہ غوثیہ قادریہ
۵-	شجرہ نامہ اولاد سید موسیٰ پاک شہید ملتانی		نادر مخطوطات، انیس القادریہ کا اقتباس
۶-	شجرہ نامہ اولاد سید زین العابدین بن سید عبدالقادر ثانی		مفتاح الفتوح کا مکملہ، حامد محمد شمس الدین سادس کی تصانیف، اظہار الیقین کا مخطوطہ،
۷-	شجرہ نامہ اولاد سید محمد غوث اوچی از سلب سید مبارک حقانی		نسب نامہ سجادہ نشین بغداد، شجرہ سادات سگھرہ، غنیۃ الطالبین کا
۸-	شجرہ نامہ اولاد سید محمد غوث اوچی از سید عبداللہ ربانی	۱۷۵	مخطوطہ، قطعات تاریخ بزرگان اوج مصنف کا الوداعی سلام
۹-	شجرہ نامہ اولاد سید صوفی علی از نباڑ سید عبداللہ ربانی	۱۷۶	مصنف کی واپسی کا سفر ساہن پال شریف آمد
۱۰-	شجرہ نامہ اولاد سید مرتضیٰ بن بن سید صوفی علی	۱۷۷	ضمیمے
۱۱-	شجرہ نامہ اولاد سید قطب بن بن سید مرتضیٰ	۱۷۸	۱- گوشوارہ اخراجات سفر اوج ۲- نقشہ سطحی خانقاہ غوثیہ و مسجد قادریہ و دارالعلوم قادریہ ۳- نقشہ قبور محل شریفہ کی محمد غوث

## مقدمہ

مارچ ۱۹۹۷ء میں جب میں برادرم خضر نوشاہی صاحب کی راہنمائی اور ہمراہی میں زندگی میں پہلی بار خانقاہ بندگی محمد غوث گیلانی اوچی کی زیارت کرنے اوچ شریف جا رہا تھا تو میرے دل میں خانقاہ اور اوچ شریف دیکھنے کا وہی اشتیاق، احترام اور تجسس موجزن تھا جو تریسٹھ سال پہلے میرے عم محترم حضرت شرافت نوشاہی مرحوم و مغفور کے پہلے سفر اوچ شریف کے موقع پر ان کے دل میں تھا۔ فرق صرف یہ تھا کہ ۱۹۳۴ء میں وہ پیدل چل کر، گھوڑے اور تانگے پر سوار ہوتے اور ریل گاڑیاں بدلتے ہوئے دو دن میں وہاں پہنچے تھے اور ۱۹۹۷ء میں ہم آرام دہ بسوں میں سفر کرتے ہوئے چند گھنٹوں میں وہاں پہنچ گئے تھے۔ قدیم زمانے میں سفر کی طوالت اور صعوبت بھی اشتیاق اور نیاز مندی کو دو آتشہ کر دیتی تھی، مگر آج ٹھنڈے گرم موسمی اثرات سے محفوظ رکھنے والی سبک خرام سواریاں سفر کو چند ساعتوں میں طے کر کر گرمی شوق محسوس کرنے کی فرصت ہی نہیں دیتیں۔ اوچ شریف جاتے ہوئے میرے ذہن میں وہاں کے ماحول کا وہی نقشہ تھا جو حضرت شرافت نوشاہی نے ۱۹۳۴ء میں کھینچا تھا۔ میں سوچ رہا تھا کہ جب وہاں داخل ہوں گا تو آبادی کے باہر کھجور کے درختوں کے جھنڈے ہوں گے، بیلوں والے رہٹ چل رہے ہوں گے، آبادی کے اندر سر پر دستار باندھے اور گرم ٹوپیاں پہنے مرد اور چولا پہنے عورتیں نظر آئیں گی۔ بگر اب فلک برسوں پھر چکا تھا اور زمین پر موجودات کی ترتیب اور تہذیب بھی بدل چکی تھی۔ کہاں ۱۹۳۴ء میں ڈیرہ نواب ریلوے جنکشن سے اوچ شریف تک تیرہ میل پیدل سفر کرنے کی مشقت اور آبلہ پائی اور کہاں اب خود اوچ ہی کے لاری اڈے سے لے کر خانقاہ غوثیہ تک جانے کے لئے بھی موٹر رکشا کی سہولت موجود۔ و علیٰ ہذا القیاس۔

حضرت شرافت نے یہ سفر نامہ حدائق الانوار فی زیارة السادة الابرار المعروف

سفر نامہ اوج متبرکہ کے نام سے ۱۹۳۲ء میں لکھا تھا۔ ۱۹۹۷ء میں سفر اوج کے ضمن میں بہاول پور بھی جانا ہوا اور وہاں اردو اکادمی کے ناظم پروفیسر شاہد حسن رضوی صاحب سے ملاقات ہوئی اور اس سفر نامے کا مسودہ دکھایا۔ انہوں نے اسے اپنے علاقے کی تہذیب کی ایک معاصر اور چشم دید دستاویز قرار دیتے ہوئے اپنے اشاعتی منصوبے میں شامل کر لیا اور اب ۱۹۹۹ء میں اس کی اشاعت عمل میں آرہی ہے۔ میں اکادمی کے ناظم پروفیسر رضوی صاحب اور اکادمی کے حازن جناب محمد حسن میرانی نوشاہی کا بے حد ممنون ہوں۔ خدا انہیں مزید علمی توفیقات ارزانی فرمائے۔



### کتاب کے مصنف (۱)

سلسلہ قادریہ نوشاہیہ کے جلیل القدر شیخ طریقت اور مصنف سید شریف احمد شرافت نوشاہی نے ۱۹ شعبان المعظم ۱۳۲۵ھ / ۲۸ ستمبر ۱۹۰۷ء کو پنجاب کے گاؤں ساہن پال شریف ضلع منڈی بہاؤالدین میں آنکھ کھولی اور ۲۲ رمضان المبارک ۱۴۰۳ھ / ۴ جولائی ۱۹۸۳ء کو وہیں آخری سانس لے کر آسودہ خاک ہوئے۔ طاب ثراہ۔ مصنف کے والد اعلیٰ حضرت مولانا سید غلام مصطفیٰ نوشاہی (متوفی ۱۹۶۵ء) عالم دین، شیخ طریقت، مصنف اور فارسی، اردو، پنجابی زبانوں کے شاعر تھے مگر ان کا امتیازی وصف یہ تھا کہ پورے طور پر ”نوشاہیت“ میں رنگے ہوئے تھے۔ انہوں نے اپنے انداز کے مطابق سلسلہ نوشاہیہ کے علمی آثار کی جستجو اور معلومات جمع کرنے میں عمر صرف کر دی۔ متعدد جلدوں میں ان کی بیاض انوار محمد شاہی ایسی ہی معلومات کا منتشر خزانہ ہے۔ وہ اپنے خلف الرشید شرافت نوشاہی کو بھی اسی رنگ میں ڈوبادیکھنا چاہتے تھے اور اسی ماحول اور نبج پر ان کی

۱۔ مصنف کے خودنوشت تفصیلی حالات کیلئے دیکھئے: شریف التواریخ، جلد دوم، صفحات ۳۱۲-۳۵۱، جلد سوم، حصہ دہم، صفحات ۲۱۹-۲۵۷، نیز: محمد اقبال مجددی، احوال و آثار سید شرافت نوشاہی، لاہور، ۱۹۷۱ء طبع اول، مجددی صاحب کی مذکورہ تصنیف کی طبع ثانی اس وقت عمل میں آئی جب اسے شریف التواریخ جلد دوم کے ضمیر کے طور پر ۱۹۸۲ء میں شائع کیا گیا۔

تربیت کی۔ اس تربیت اور والد بزرگوار کی خواہشات اور دعاؤں کا یہ اثر ہوا کہ حضرت شرافت نے اپنی عملی زندگی کا ایک لمحہ بھی سلسلہ نوشاہیہ کی علمی خدمت سے غافل رہ کر نہیں گزارا اور یہ انہی کی خدمات جلیلہ اور مساعی جمیلہ کا نتیجہ ہے آج سلسلہ نوشاہیہ اپنے روحانی وقار، علمی بار اور تہذیبی اعتبار کے ساتھ سب کی سامنے متعارف ہے۔ حضرت شرافت کی عمر بھر کی محنت کا نچوڑ شریف التواریخ کے وہ آٹھ ہزار صفحات ہیں جو کہنے کو تو سلسلہ قادریہ نوشاہیہ کے مشائخ اور متوسلین اور اولاد کا ابتدا سے لے کر موجودہ عہد تک کا مفصل تذکرہ ہے مگر درحقیقت یہ سلسلہ نوشاہیہ اور خطہ پنجاب کی ایسی علمی اور تہذیبی تاریخ ہے جس کے بہت سے واقعات صرف اسی کتاب کے ذریعے سے پہلی بار منظر عام پر آئے ہیں۔ حضرت شرافت نوشاہی مرحوم نے ۲۲۰ سے زائد کتابیں تصنیف اور مرتب کیں اور اپنے مکان پر ایک ایسا کتب خانہ فراہم کیا جس میں سلسلہ نوشاہیہ کے مصنفین کے آثار یا سلسلے کے بارے میں تقریباً سبھی مآخذ جمع ہو گئے ہیں۔ جب ہم اس بات پر غور کرتے ہیں کہ یہ سب کچھ ایک دور افتادہ گاؤں میں ایک سادہ وضع کی زندگی گزارنے والے مؤرخ اور مصنف کے ہاتھوں کیسے انجام پا گیا تو محبت سی علل اور باتیں ایک دوسرے سے پیوست نظر آتی ہیں۔ جیسے زندگی کے مقصد کا تعین، مقصد کے حصول کے لئے محنت، وقت کی قدر اور نام و نمود سے بے غرضی۔ مگر میں سمجھتا ہوں کہ اپنے مقصد حیات تک پہنچنے کے لئے انہوں نے جس چیز کو ضامن اور وسیلہ بنایا اور جسے حکمائے روزگار صدیوں پہلے ہی ”وسیلہ ظفر“ قرار دے چکے ہیں، سفر اور مسلسل سفر ہے ان کے ہاں گننام کتابوں، گننام مصنفوں، گننام مزارات اور گننام شہادتوں تک رسائی پیشتر انہی سفروں کا حاصل ہے۔

حضرت شرافت نے اپنے روزناموں میں اپنی اسفار کی روداد لکھی ہے مگر ان کے کچھ جداگانہ سفر نامے بھی موجود ہیں۔ جیسے :

۱- ہدیہ احباب (سفر نامہ خوشاب)، اس میں ۱۹ ربیع الاول ۱۳۵۰ھ تا ۱۶ ربیع الثانی ۱۳۵۰ھ بھلوال شریف ضلع سرگودھا اور خوشاب شریف ضلع سرگودھا کے

خ

مزارات کی زیارتوں کے کوائف ہیں۔

۲- حدائق الانوار فی زیارت السادة الابرار یعنی سفرنامہ اوج متبرکہ، اس میں ۲۵ ذیقعدہ ۱۳۵۲ھ تا ۲۰ محرم ۱۳۵۳ھ اوج شریف ضلع بہاول پور کے سفر اور وہاں چالیس روزہ قیام کی روداد ہے۔ اس وقت یہی سفرنامہ پیش نظر ہے، اس پر مفصل بحث آگے آئے گی۔

۳- بیان الاسفار، یہ ۳۰ ربیع الثانی ۱۳۵۹ھ میں لکھا گیا۔ اس میں کئی چھوٹے بڑے سفروں کی روداد یکجا کر دی گئی ہے۔

۴- ثبات الایقان فی سفر الملتان۔ جیسا کہ نام سے ظاہر ہے یہ ملتان کا سفرنامہ ہے۔ جو مصنف کو ۲۵ ربیع الاول ۱۳۷۱ھ تا ۲۸ جمادی الاول ۱۳۷۱ھ درپیش رہا۔ ان تمام سفرناموں میں بیادوی طور پر ان شہروں یا مقامات میں مدفون بزرگوں کے حالات اور مزارات کا احوال درج ہے۔

### مصنف کا سفر اوج

۲۰ ذیقعدہ ۱۳۵۲ھ / ۷ مارچ ۱۹۳۳ء کو مصنف کے والد بزرگوار نے انہیں حکم دیا کہ وہ اوج شریف میں واقع حضرت سید مبارک حقانی (متوفی ۹۵۶ھ) کی درگاہ کی زیارت کے لئے وہاں جائیں اور صوفیا کے تتبع میں چالیس راتیں وہاں قیام کریں۔ لہذا مصنف نے تعمیل ارشاد کرتے ہوئے ۲۵ ذیقعدہ ۱۳۵۲ھ / ۱۲ مارچ ۱۹۳۳ء کو اپنے مسکن ساہن پال شریف (۱) سے سفر کا آغاز کیا۔ والد بزرگوار نے اپنے بیٹے کو جن کی عمر اس وقت ستائیس سال تھی، رخصت کرتے وقت جو حکمت و عرفان آمیز نصیحتیں کیں ان میں دو نصیحتیں ایسی تھیں جن سے سفر کی غرض و غایت پر روشنی پڑتی ہے۔ انہوں نے فرمایا:

”شہر اوج شریف میں یا گردونواح میں کوئی علم و فضل والا بزرگ یا

۱- اس وقت یہ گاؤں انتظامی اعتبار سے ضلع گجرات (پنجاب) کی حدود میں تھا اب ضلع منڈی بہاؤالدین کی حدود میں واقع ہے۔

درویش ہو تو اس کی ملاقات و زیارت ضرورت کرنا۔ حالات بزرگان  
قادر یہ اگر وہاں سے دستیاب ہو سکیں تو جمع کرنے کی کوشش کرنا۔“

(سفر نامہ اوج۔ واقعات ۲۱ مارچ ۱۹۳۲ء)

ہم دیکھتے ہیں کہ مصنف اوج میں زیارات اور عبادات و معمولات روزانہ کے  
ساتھ ساتھ علماء و فضلاء اور درویشوں کی صحبتوں میں بھی جاتے ہیں اور بزرگان قادر یہ  
کے حالات جمع کرنے کے لئے بھی دل و جان سے سنجیدہ کوشش کرتے ہیں۔ اس طرح یہ  
سفر نامہ محض ایک عقیدت مند کی چلہ کشی، مراقبوں اور خوابوں کی روداد نہیں ہے بلکہ  
قدیم و جدید اوج کے بعض تاریخی، جغرافیائی، تہذیبی اور ادبی واقعات و حقائق کی معاصر  
شہادت بھی ہے۔

ہم نے یہاں نہایت اختصار کے ساتھ اس سفر نامے کا ایک تنقیدی جائزہ تیار کیا  
ہے جو اس کی اہمیت و افادیت متعین کر سکے گا۔

## اوج کا سفر کیوں؟

سب سے پہلے یہ سوال پیش آتا ہے کہ مصنف نے اوج شریف کا سفر کیوں  
اختیار کیا؟ برصغیر کی تاریخ تصوف پر نظر رکھنے والے سبھی باخبر لوگ جانتے ہیں کہ اوج  
شریف برصغیر پاکستان و ہند میں سلسلہ قادر یہ کا اولین و قدیم ترین مرکز ہے۔ ہندگی  
حضرت محمد غوث حلپی (متوفی ۹۲۳ھ) خاندان قادر یہ کے پہلے فرد تھے جو ۸۸۷ھ میں  
حلب سے اوج آئے اور یہاں توطن اختیار کیا اور اس خطے میں آپ کے انفاں متبرکہ سے  
سلسلہ قادر یہ نے جڑ پکڑی۔ مقتداے سلسلہ نوشاہیہ حضرت حاجی محمد نوشہ گنج بخش (متوفی  
۱۰۶۳ھ) کا شجرہ طریقت پچ کے تین واسطوں یعنی شیخ سلیمان بھلوالی، شیخ معروف خوشامی  
اور مخدوم مبارک حقانی کے ذریعے سے ہندگی محمد غوث تک پہنچتا ہے۔ اس لئے اوج  
شریف اور وہاں مشائخ قادر یہ کے مزارات، سلسلہ نوشاہیہ کے کسی بھی فرد یا پیروکار کے

لئے تقدس اور احترام کا مقام ہے۔ اس احترام اور ادب کے بہت سے شواہد ہمیں اس سرنامے میں بھی ملتے ہیں۔ مثلاً مصنف کے والد بزرگوار نے انہیں اوج رخصت کرتے وقت جو نصیحتیں کیں ان میں یہ نصیحت بھی شامل تھی: ”جو صاحب سجادہ نشین ہوں ان کے ادب و احترام میں بہت کوشش کرنا اور ان کے کسی فرمان سے اجتناب نہ کرنا۔ ہاں اگر منہیات میں سے کسی چیز (شراب، بھنگ، چرس وغیرہ) کے وہ مرتکب ہوں اور اس کے استعمال کو کہیں تو عرض کر دینا آپ کے بزرگوں نے ہم کو ان غیر شرع چیزوں سے منع کیا ہوا ہے۔ اوج شریف کا کوئی شخص تم سے کسی مسئلہ یا کسی بات سے جھگڑا کرے تو تم اس سے ہرگز نہ جھگڑنا، نہ کسی سے مناظرہ کرنا۔“ (۲۱ مارچ ۱۹۳۲ء) ہم دیکھتے ہیں کہ مصنف نے اس وقت کے سجادہ نشین مخدوم سید خیرات حسین المعروف شیخ حامد محمد شمس الدین ٹامن جن کی عمر صرف چودہ سال تھی کا ذکر پورے سرنامے میں ادب و احترام سے کیا ہے اور ان سے ادب اور احترام کے ساتھ پیش آتے رہے۔ (دیکھئے واقعات ۲۳ مارچ، ۲۵ مارچ) مصنف کے ہاں اوج شریف کے عملی ادب کی اور بہت سی مثالیں بھی ملتی ہیں۔ جیسے وہاں کی خاک پاک کا تبرک حاصل کرنا، خانقاہ کی صفائی کرنا (۳۰ اپریل)، وہاں کے ایک تبرک درخت کے پتوں کا تبرک حاصل کرنا، خانقاہ پر غلاف پیش کرنا (یکم مئی) وغیرہ۔ مگر ادب ملحوظ رکھنے کی ایک انوکھی مثال یہ ملتی ہے کہ مصنف کو عین عید الاضحیٰ کے دن خانقاہ پر لنگر کی تقسیم میں بد انتظامی کے باعث کھانا نہ ملا اور عید کے دن فاقہ کرنا پڑا۔ جب یہ خبر درگاہ کے مدارالمہام صاحب کو ملی تو انہیں افسوسناک حیرانی ہوئی۔ انہوں نے مصنف سے پوچھا کیا تمہیں کل روٹی ملی تھی؟ چونکہ مصنف کو درگاہ قادریہ کے لانگری کی شکایت بھی لب پر لانا خلاف ادب محسوس ہو رہا تھا لہذا انہوں نے تاویل کر دی کہ روٹی مل گئی تھی (تفصیل ۲۷ مارچ کے واقعات میں موجود ہے) یہ سزا شدید گرمی کے موسم میں پیش آیا تھا اور مصنف اس گرمی سے متاثر بھی تھے (۱۰ اپریل، ۱۱ اپریل کا خط، ۱۶ اپریل) سزا کی صعوبت الگ۔ مصنف کو وہاں کم از کم تین دفعہ رات کو فاقہ کشی بھی کرنا پڑی (۲۵ مارچ،



۲۶ مارچ، ۲۵ اپریل) مگر شوق و عقیدت کے اس سفر میں چونکہ غذائے روحانی کا وافر سامان موجود تھا اس لئے سب کچھ خوشی خوشی برداشت کر لیا۔

## علمی اور تاریخی افادیت

ہر سفر نامہ اپنے اپنے اسلوب کے باعث مقبول اور معتبر رہا ہے۔ عربی، فارسی اور اردو ادب کے تمام کلاسیک سفر نامے اپنی علمی، جغرافیائی اور تہذیبی معلومات و مشاہدات کی وجہ سے درخور اعتناء ہیں۔ زیر نظر کتاب اگرچہ بیادہی طور پر روزنامہ ہے مگر اس میں سفر کی منزل یعنی اوج کے حوالے سے حتی المقدور تاریخی اور علمی معلومات جمع ہو گئی ہیں۔ بعض معلومات براہ راست مشاہدے پر مبنی ہیں اور بعض بالواسطہ حوالے سے ہیں۔ اوج میں مدفون بزرگان دین کی تعداد اس کثرت سے ہے کہ ان سب کے تذکرے کے لئے الگ کتاب کی ضرورت ہے (۱)۔ تاہم مصنف کو چونکہ مشائخ طریقہ قادریہ کے حالات پر تحقیق کرنا مقصود تھی اس لئے انہوں نے اختصاص کے ساتھ اوج میں مدفون ہمدگی محمد غوث قادری اور ان کے اخلاف کا تذکرہ کیا ہے۔ ۲۷ مارچ اور ۲۰ اپریل کے واقعات کے ضمن میں ہمیں مندرجہ ذیل بزرگوں کے حالات ملتے ہیں۔ یہاں اس بات کا ذکر کر دینا بے محل نہ ہو گا کہ ۲۷ مارچ کے ذیل میں لکھے گئے حالات تاریخ اوج مؤلفہ مولوی غلام احمد اختر سے لئے گئے ہیں جب کہ ۲۰ اپریل کے ضمن میں درج شدہ حالات مصنف کی ذاتی تحقیق پر مبنی ہیں۔

ہمدگی محمد غوث حلبیؒ

سید عبدالقادر ثانیؒ

سید عبدالرزاقؒ

مخدوم حامد گنج بخش کلاںؒ

مخدوم سید عبدالقادر ثالثؒ

۱۔ اس موضوع پر دیکھئے: مسعود حسن شہاب، خطہ پاک اوج، مطبوعہ بہاول پور۔

جمال الدین موسیٰ پاک شہید  
 مخدوم محمد شمس الدین ثانی  
 مخدوم سید عبدالقادر رابع  
 مخدوم شمس الدین محمد ثالث  
 مخدوم عبدالقادر خامس  
 مخدوم سید فضل علی ملقب بہ مخدوم حامد گنج بخش ثالث  
 مخدوم عبدالقادر سادس  
 مخدوم گنج بخش رابع  
 مخدوم حامد محمد شمس الدین خامس  
 مخدوم شیخ حامد محمد گنج بخش خامس  
 مخدوم حامد محمد شمس الدین سادس  
 مخدوم حامد گنج بخش سادس  
 مخدوم حامد محمد شمس الدین محمد سابع  
 مخدوم حامد محمد شمس الدین عبدالقادر  
 شیخ محمد شمس الدین ثامن۔ اوچ کے سجادہ نشین وقت

علاوہ ازیں مصنف نے سلسلہ سروردیہ کے بزرگوں میں سے سید کبیر الدین حسن دریا (۲۳ مارچ) مخدوم جہانیاں جہانگشت (۲۸ اپریل) اور مخدوم راجن قتال (۳۰ اپریل) کے حالات بھی لکھے ہیں۔ مصنف چونکہ ساہن پال سے روانہ ہوئے تھے اس لئے تمنا ۱۲ مارچ کے واقعات میں حضرت نوشہ گنج بخش کے حالات بھی لکھ دیے ہیں اور اپنے راستے کی منزلوں میں مدفون اکابر کے بارے میں بھی مختصر معلومات بہم پہنچائی ہیں۔ جیسے خانقاہ ڈوگراں ضلع شیخوپورہ کے بزرگ شاہ نعمت اللہ معروف بہ حاجی دیوان سروردی (۱۲ مارچ)، موضع چنبل ضلع شیخوپورہ کے صاحب مزارات شیخ میتا (۱۳ مارچ) اور شیخ عجائب

(۱۳ مارچ) کا تذکرہ اور موضع و نوٹیاں نوالی ضلع گوجرانوالہ کے ایک صاحب مزار شمس الدین المشہور بابا چپ شاہ کا ذکر (۱۵ مارچ)۔

## عمارات

سفر نامے میں اوچ شریف کے ان مزارات اور عمارات کا بھی جائزہ کر لیا ہے جو مصنف نے پچشم خود دیکھی ہیں۔

مزار شیخ صفی الدین حقانی (۱۳ مارچ)

مقبرہ سید کبیر الدین حسن دریا (۲۴ مارچ)

مسجد قادریہ (۲ اپریل)

خانقاہ ہندگی محمد غوث گیلانی (۱۳ اپریل)، مصنف نے ہندگی محمد غوث کے مزار کے محل کے اندر دیگر مزارات اور قبور کا نقشہ خود تیار کیا ہے (۲۲ اپریل)۔

مزار جمال درویش (۲۴ اپریل)

خانقاہ شیخ رضی الدین گنج علم (۲۴ اپریل)

کافی شاہ سلیم سدھار فقیر (۲۴ اپریل)

مزار حضرت سید علی شاہ شہید (۲۴ اپریل)

مزار جنجیل شاہ بخاری (۲۵ اپریل)

مزار پیر منان (۲۵ اپریل)

کافی جمانگیر سرمست (۲۸ اپریل)

خانقاہ سید جلال الدین میر سرخ بخاری (۲۸ اپریل)

مسجد شریف بخاری (۲۸ اپریل)

خانقاہ فی بی جیوندی (۲۸ اپریل)

مزار گانمن سچار (۲۸ اپریل)

خانقاہ حضرت بہاول حلیم (۲۸ اپریل)

ر

خانقاہ شاہ منور (۲۸ اپریل)

خانقاہ حضرت مخدوم جمانیاں جمانگشت (۲۸ اپریل)

مسجد حاجات (۲۸ اپریل)

قبر قادر بخش (۲۸ اپریل)

مقبرہ قدم علی مرتضیٰ (۲۸ اپریل)

خانقاہ مخدوم راجن قال (۳۰ اپریل)

خانقاہ شاہ فضل الدین (۳۰ اپریل)

خانقاہ ابو حنیفہ (۳۰ اپریل)

روضہ ملی تگنی (۳۰ اپریل)

مصنف نے ہر مزار اور عمارت کے ذکر میں اس کے کتبے درج کرنے کا اہتمام

بھی کیا ہے جن میں سے بہت سے کتبات اب مرور زمان کے ساتھ مٹ چکے ہیں یا معدوم

ہو چکے ہیں۔ مصنف نے اوج کے مضافات میں ہیڈ پنچند کی عمارت کا بھی دلچسپی سے ذکر کیا

ہے۔ (۱۲ اپریل)

## کتب خانہ درگاہ گیلانیہ

جیسا کہ پہلے لکھا جا چکا ہے مصنف کے سفر اوج کا ایک مقصد سلسلہ قادریہ کے

بعض مشائخ کے حالات کی جستجو تھی۔ چونکہ اوج ہی برصغیر میں قادریہ کا قدیم مرکز ہے

اس لئے مصنف کو گمان بلکہ یقین کامل تھا کہ مطلوبہ حالات اوج میں درگاہ گیلانیہ سے

ولستہ کتب خانہ کے مخطوطات سے مل سکتے ہیں۔ لہذا انہوں نے وہاں پہنچ کر ۲۸ مارچ کو

مدار المہام دربار گیلانیہ کے نام ایک درخواست کتب خانہ دیکھنے کے لئے لکھی اور نو اپریل کو

وہ درخواست انہیں پیش کی اور ۱۴ اپریل کو اس کی یاد دہانی کی۔ مدار المہام صاحب نے معاملہ

اپنے فشی کے سپرد کر دیا۔ اس نے ۱۵ اپریل کو تین کتابیں لا کر دکھائیں جو مصنف کو درکار

نہ تھیں۔ ۱۶ اپریل کو مصنف نے فشی سے دوبارہ مطلوبہ کتب دکھانے کے لئے کہا مگر اس

نے انکار کر دیا اور کتب خانہ دیکھنے کی کوشش تقریباً ناکام ہو گئی۔ مصنف ۲ مئی کو مدارالمہام صاحب کے پاس رخصتی سلام کے لئے گئے تو انہوں نے خود یہ معاملہ چھیڑ دیا۔ مدارالمہام صاحب کو معلوم تھا کہ غشی کی بے توجہی سے مصنف کتب خانہ نہیں دیکھ سکے۔ مصنف نے اس بار مدارالمہام صاحب کو ایک اور درخواست کتب خانہ دیکھنے کی غرض سے پیش کی جو اس قدر نیاز مندی سے لکھی گئی تھی کہ درخواست پڑھتے ہی مدارالمہام صاحب کا دل موم ہو گیا اور وہ بہت متاثر ہوئے اور کتب خانے کی چابیاں جیب سے نکال کر مصنف کے ہاتھ میں پکڑادیں اور کہا اب فراغت خاطر کے ساتھ کتب خانہ دیکھیں۔ اگرچہ اسی روز مصنف کو واپس لوٹا تھا مگر جب یہ مقصود ہاتھ آگیا تو وہ ایک دن مزید وہاں رکے اور کتب خانہ دیکھا اور اس کا مفصل احوال لکھا اور نادر مخطوطات کی مجمل فہرست درج کی۔ غالباً یہ پہلی دفعہ ہوا کہ کسی کو اس کتب خانے میں جانے کی اجازت دی گئی اور پہلی دفعہ اس کا احوال مصنف کے سفر نامہ اونچ کے حوالے سے قلم بند ہوا (۱)۔

### مقامی فضلاء سے ملاقاتیں

اس سفر نامے کا یقیناً وہ حصہ قیمتی ہے جس میں اونچ کے چند معاصر فضلاء سے مصنف کی ملاقاتوں کا احوال درج ہے۔ جیسے :

غلام احمد اختر مؤرخ اونچ (۲۵ مارچ، ۲۷ مارچ، ۵ اپریل، ۱۰ اپریل، ۲۶ اپریل)

پیر حضور بخش چشتی (۲۵ اپریل، ۲۷ اپریل)

مولوی غلام رسول۔ یہ مولانا احمد رضا خان بریلوی کے مرید تھے۔ (۲۷ اپریل، یکم

مئی)

غلام فرید انگر (۲۷ مارچ، ۳ اپریل، ۱۲ اپریل، ۱۳ اپریل)

غشی حسن بخش۔ یہ محمد اور لیس مؤلف نتائج الاخبار کے پوتے تھے (۱۶ اپریل)

۱- : اکثر راجہ غلام سرور (متوفی ۱۹۹۸ء) بہت بعد یعنی ۱۹۳۷ء میں وہاں پہنچے اور کتب خانے کی توضیح

فہرست تیار کی۔ یہ فہرست ۱۹۶۱ء میں اردو اکادمی بہاول پور نے شائع کی۔

## معاصر اوچ کی تہذیبی جھلک

اس سرنامے میں وہ معلومات بھی بہت اہم ہیں جو مصنف نے اوچ کی چشم دید تہذیبی روایت اور طرز زندگی کے بارے میں درج کی ہیں۔ مثلاً

عید کی نماز کا منظر (۲۶ مارچ)

درگاہ پر جن نکالنے کا طریقہ (۲۹ مارچ)

عرس کے دن نذرانے کی کل مالیت ۷۰ روپیہ تھی (۲۹ مارچ)

عرس کا احوال (۶ اپریل، ۷ اپریل)

درگاہ کے سجادہ نشینوں اور صاحبزادوں کی مستورات جس روز درگاہ پر سلام کے

لئے آتی تھیں تو ان کے لئے پردے کا کیا اہتمام کیا جاتا تھا (۱۳ اپریل)

لوچ کے مکانات کیسے تھے؟ مرد اور عورتیں کیسا لباس پہنتی تھیں؟ اور زبان کیا

تھی؟ (۱۸ اپریل)

عاشورا کا جلوس کیسا ہوتا تھا؟ (۲۵ اپریل)

## پنجاب کی آبادیوں کا ذکر

تمام کلاسیک جغرافیائی سرناموں کی طرح اس سرنامے میں بھی ان آبادیوں کی

جغرافیائی تفصیل ملتی ہے جہاں مصنف نے دوران سفر قیام کیا یا گزر ہوا۔ جیسے خانقاہ

ڈوگراں ضلع شیخوپورہ (۱۲ مارچ)، گجیانہ ضلع شیخوپورہ (۱۳ مارچ)، جھمحل ضلع شیخوپورہ

(۱۳ مارچ)، دایانوالی چک ۷۲ ضلع شیخوپورہ (۱۴ مارچ)، دنوٹیانوالی چک ۹۳ ضلع گوجرانوالہ

(۱۵ مارچ)، لوچ (۱۸ اپریل)۔

## سفر کے اخراجات

اس سفر اور قیام و طعام پر مصنف کے کل گیارہ روپے چودہ آنے خرچ ہوئے

اس کی تفصیل آخر میں موجود ہے۔

مذکورہ بالا چند مثالوں اور حوالوں کی روشنی میں اس سفر نامے کی تاریخی افادیت کے بعض گوشے سامنے آچکے ہیں۔ یہاں تکرار کی ضرورت نہیں۔ تاہم ایک دو اور پہلوؤں کی طرف توجہ مبذول کرنا ضروری سمجھتا ہوں۔ مثلاً سفر نامے میں جاچا چند معاصر شاعروں کا کلام بھی محفوظ ہو گیا ہے جو شاید کسی اور تذکرے میں نہ ملے۔ دوسرا یہ کہ اس سفر اور بالخصوص کتب خانہ درگاہ گیلانیہ دیکھنے سے مصنف کو جو علمی فوائد اور نتائج حاصل ہوئے ان کا مصنف نے اپنی اہم تصنیف شریف التواریخ (حصہ اول) میں بھرپور استعمال کیا۔

زیر نظر اشاعت

مصنف کے ہاتھ سے لکھا ہوا زیر نظر سفر نامے کا مسودہ ان کے چھوڑے ہوئے کتب خانہ (خانہ سید سعید الظفر نوشاہی فرزند اصغر مصنف، لاہور) میں موجود ہے۔ یہ مسودہ ۳۷۵ صفحات پر مشتمل ہے۔ آخر میں کچھ شجرہ نامے ہیں۔ مصنف نے تاریخ کتابت درج نہیں کی لیکن معلوم ہے کہ یہ ۱۹۳۴ء کی تحریر نہیں ہے بلکہ ۱۹۳۴ء کی تحریری یادداشتوں کی بنیاد پر یہ مسودہ بعد میں لکھا گیا۔

جب اس سفر نامے کی اشاعت کا فیصلہ ہوا تو میں نے اپنی صوابدید پر اس کے کچھ مطالب حذف کر دیئے۔ محذوف حصوں میں زیادہ تر وہ نجی خطوط ہیں جو مصنف کو قیام اوچ کے دوران اہل خانہ کی طرف سے گمریلو حالات کے سلسلے میں ملتے رہے۔ البتہ میں نے مصنف کے وہ تمام خطوط برقرار رکھے ہیں جن میں اوچ سے متعلق معلومات درج ہیں۔ مصنف کا اسلوب زبان و بیان سید حاسدا ہے۔ اس میں کچھ تصرف نہیں کیا گیا۔ بعض جگہ پنجابی الفاظ استعمال کئے گئے ہیں جو فطری ہیں۔

اب یہ اوچ کے حوالے سے اس سفر نامے کی اشاعت سے بعض معلومات میں قابل قدر اضافہ ہوگا۔

عارف نوشاہی

۱۶ شعبان ۱۴۱۹ھ / ۶ دسمبر ۱۹۹۸ء

ماڈل ٹاؤن، ہمک، اسلام آباد

ش

## بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمین ، والصلوة علی محمد خاتم النبیین . والسلام علی  
آله واصحابہ اجمعین . وعلی سیدنا الشیخ محیی الدین عبدالقادر المسکین  
الامین . برحمتک یا ارحم الراحمین . الاولیاد

احقر العباد فقیر سید ابوالریاض شریف احمد اصح اللہ حالہ و مالہ از اولاد امجاد حضرت قطب  
الاقطاب سید العارفین ، حضرت شیخ الاسلام سید شاہ حاجی محمد نوشہ گنج بخش علوی قادری قدس سرہ العزیز  
عرض پرداز ہے کہ میرے والد بزرگوار فضیلت مآب معرفت اتساب اعلیٰ حضرت مولانا سید شاہ غلام  
مصطفیٰ صاحب نوشاہی بر خورداری سجادہ نشین ساہنپال شریف مدظلہ العالی کچھ عرصہ سے اپنے یاران  
طریقت کے ہاں تبلیغی دورہ پر تشریف لے گئے ہوئے ہیں۔ انہوں نے وایانوالی چک ، ضلع شیخوپورہ  
سے ایک مکتوب گرامی میرے (شرافت کے) نام بھیجا جو مجھے ساہنپال شریف میں موصول ہوا۔ اس میں  
مجھے تحریر فرمایا کہ تم سفراوچ کرو اور حضرت سید مبارک حقانی رضی اللہ عنہ کی درگاہ معلیٰ کا دیدار کرو۔  
یہ مکتوب شریف آپ نے ۲۰ ذیقعدہ ۱۳۵۲ھ کو لکھا۔ جب مجھے موصول ہوا تو میں بفرمان واجب  
الاذعان گھر سے روانہ ہوا۔

### دوشنبہ ۲۵ ذیقعدہ ۱۳۵۲ھ / ۱۲ مارچ ۱۹۳۳ء

میں صبح کو دربار شریف جدا مجد سلطان الاولیاء حضرت نوشہ گنج بخش (۱) رحمۃ اللہ علیہ پر گیا۔  
وہاں جا کر غسل کیا اور مزار اقدس کی زیارت کا شرف حاصل کیا۔ فاتحہ پڑھا۔ دوسرے آباء اجداد کے  
مزارات کی زیارت بھی کی اور فاتحہ پڑھ کر رخصت لی۔  
چاشت کے وقت گھر سے روانہ ہوئے۔ حضرت والدہ ماجدہ دامت برکاتہا بھی چنبھل (۲)  
جانے کے واسطے روانہ ہوئیں۔ محمد حسین نو مسلم چنبھلی رسول نگر (۳) تک ساتھ آیا۔ جس گھوڑی پر

(۱) حضرت صاحب۔ امام و مقدسائے سلسلہ نوشاہیہ ۵۹۵ھ میں پیدا ہوئے اور ۳۷۰ھ میں ولادت پائی۔ آپ سادات علوی سے تھے۔  
(۲) چنبھل یا چنبھل، تحصیل لاہور آباد، ضلع شیخوپورہ کا ایک موضع جس میں حضرت صاحب کے مزار و قبر مقیم ہیں۔  
(۳) شہر نور محمد چٹھہ رئیس اعظم پٹنہ نے ۱۱۶۹ھ میں آباد کیا۔ اس کا نام کوٹ چٹھہ رکھا۔ بعد میں اس کا نام رسول نگر مقرر ہوا۔  
سکھوں نے اپنے عہد حکومت میں اس کا نام رام نگر مقرر کیا۔



سوار ہو کر والدہ صاحبہ آئیں۔ وہ واپس لے گیا۔ وہاں سے ہم ٹانگہ پر سوار ہو کر علی پور (۱) (اکال گڑھ) سٹیشن پر پہنچے۔ وہاں سے ۲ بجے دن کی ریل پر سوار ہو کر سٹیشن سکھیکے منڈی پر اترے۔ وہاں سے ٹانگہ پر سوار ہو کر خانقاہ ڈوگراں پر پہنچے۔

## خانقاہ ڈوگراں

یہ قصبہ ہے۔ پہلے ضلع گوجرانوالہ کی تحصیل تھی۔ جب سے نیا ضلع شیخوپورہ مقرر ہوا ہے تب سے یہ تحصیل ٹوٹ گئی ہے۔ یہ قصبہ حاجی دیوان ڈوگر کی وجہ سے زیادہ شہرت رکھتا ہے۔

## حاجی دیوان

آپ کا نام شاہ نعمت اللہ المعروف حاجی دیوان قوم ڈوگر سے تھے۔ سروردی خاندان میں حضرت مخدوم نوح ہالاکندی کے مرید تھے۔ آپ کی اولاد اس قصبہ میں آباد ہے۔ بڑے امیر آدمی ہیں۔ اس قصبہ میں بوجہ ادب مزار شریف کے، لوگ چارپایوں پر نہیں سوتے۔ آپ کی وفات ۱۰۲۰ھ میں ہوئی۔ آپ کا میلہ ماہ ساون میں بڑی دھوم دھام سے ہوتا ہے۔ روضہ شریف خوشنما بنا ہوا ہے۔ چوکھٹ سنگ مرمر کی ہے۔ دروازہ پر یہ اشعار تاریخی درج ہیں۔

آفتاب شریعت و عرفان

نعمت اللہ پیر قطب زمان

از مریدان خاص حضرت نوح

آنکہ بودست مقتدای جہان

از حضور جناب مرشد خود

شد لقب بہ حاجی دیوان

نائب سروردیان عظام

خطہ ڈوگراں بدو نازان

(۱) یہ شہر بھی قوم چٹھہ نے آباد کیا۔ سکھوں نے علی پور کا نام تبدیل کر کے اس کا نام اکال گڑھ رکھا۔

روضہ اش را کہ نور شرب ہست

روضتہ من ریاض جنت دان

گرتو خواہی خبر زسال وصال

روضہ اش را بہین "روضہ" بخوان

ہمہ اولاد او گرامی باد

بکر فیضش ہمیشہ باد روان

وہاں سے ہوتے ہوئے بوقت عصر موضع چنبھل میں بخانہ ماموں صاحبان سید عمر حیات و سید

کرم حیات پسران سید غلام حسین ولد سید نور احمد صاحب بر خورداری پہنچے

سہ شنبہ ۲۶ ذیقعدہ ۱۳۵۲ھ / ۱۳ مارچ ۱۹۳۴ء

شام کے بعد میاں عبدالرحمن حکیم حاذق امام مسجد چنبھل کی ملاقات ہوئی۔ نیز صاحبزادہ فضل

حسین ولد سید بنے شاہ صاحب نوشاہی ہاشمی رنملوی کی ملاقات بھی ہوئی۔ یہ بھی یہاں آئے ہوئے ہیں۔

صبح کو صاحبزادہ کرم حیات اور میں دنوں موضع گجیانہ میں گئے اور وہاں سے کپڑا خرید کر میں نے

اپنی قمیص سلائی۔

گجیانہ

یہ گاؤں قوم بھٹی کا آباد کردہ ہے۔ اس کا بانی گاجی (غازی) نام بھٹی تھا۔ اس کی اولاد کو گاجی کے

بھٹی کہتے ہیں۔ چند دیہات میں اس کی اولاد آباد ہے۔ موجودہ بھٹیوں کے آباؤ اجداد موضع چوڑکانہ (۱)

کے ورکوں سے کئی لڑائیاں لڑتے رہے ہیں۔

ہم قمیص سلا کر واپس چنبھل آئے۔

چنبھل

یہ گاؤں قوم چنبھل کا آباد کردہ ہے۔ اصل میں ان کی قوم دریاب ہے۔ ان کے کسی بزرگ کو کسی

(۱) موجودہ نام فاروق آباد ہے ع

درویش نے دعا دی تھی کہ تیرے دم سے چنبل کے مریض شفا پا جائیں گے چنانچہ اس روز سے اس اولاد چنبل نام سے مشہور ہو گئی۔ یہ آدھا گاؤں مسلمانوں کا اور آدھا سکھوں کا ہے۔ اس کے باشندے جنگجو، طاقتور واقع ہوئے۔ اس گاؤں میں چند بزرگوں کے مزارات بھی ہیں۔ ازاں جملہ،

## شیخ جیتا

یہ بزرگ قوم چنبل سے تھے۔ ان کا نسب نامہ یہ ہے۔

شیخ جیتا بن بھجر بن جوہلا بن باسی بن آکی بن جیندو بن مانک بن جھنڈا بن چھوچھی بن گھیرا بن جاتر بن جگ بن سہارن بن کتیں بن دھم بن سول بن سائیں داس الملقب بہ چنبل (مورث قوم چنبل) یہ حضرت نوشہ گنج بخش کے مریدان باصفا سے تھے۔ ان کی اکثر کرامات لوگوں میں مشہور ہیں۔ گاؤں سے ایک میل غربی جانب ان کا مزار ہے۔

## شیخ عجائب

یہ شیخ جیتا کا خواہر زادہ اور مرید تھا۔ قوم چھینہ سے تھا۔ اپنے پیر کا عاشق و شیدا تھا۔ جب مرشد کو وقت وفات قریب ہوا تو انہوں نے کہا کہ ہم تو سفر آخرت کو جانے والے ہیں۔ اس نے کہا تو میں پہلے جا کر آپ کا بستر کرتا ہوں۔ چنانچہ اس وقت زمین پر لیٹا اور جان بحق ہو گیا۔ بعد ازاں مرشد فوت ہوا۔ دونوں کی قبریں اکٹھی ہیں بلکہ یہ مکان شیخ عجائب کے نام سے مشہور ہے۔

چہار شنبہ ۲ ذیقعدہ ۱۳۵۲ھ / ۱۴ مارچ ۱۹۳۴ء

صبح کو بعد از فراغ وظائف میں چنبل سے روانہ ہوا۔ میں وہاں سے (گھوڑے پر) سوار ہو کر دن ڈھلتے کو موضع وایانوالی چک ۲۷ پہنچا۔

## وایانوالی چک ۲۷

یہ گاؤں قوم تارڑ اور قوم واوان (طور) کا آباد کردہ ہے۔ ان کا اصلی گاؤں ضلع گوجرانوالہ مضافات گکھڑ میں وایانوالی کہنہ ہے۔ جہاں ایک مشہور بزرگ بابا کیسر شاہ قادری (متوفی ۱۲۸۱ھ) میاں

میر صاحب لاہوری کے سلسلہ کے گذرے ہیں۔ مشرب ملائیم رکھتے تھے۔ وحدت وجود کے قائل تھے وہاں کے لوگوں کو یہاں مربعے ملے تو یہ گاؤں آباد کیا۔ اس گاؤں میں میرے والد صاحب اور جد بزرگوار کے بہت مرید ہیں۔

وہاں سے عادل گڑھ چک، ۲ پینچے۔ وہاں سے بوقت شام موضع ونوٹیانوالی چک ۳۹ پینچے اور جناب قبلہ گاہی حضرت سید غلام مصطفیٰ صاحب نوشاہی، دام اللہ برکاتہ کا دیدار پر انوار کیا۔

پنجشنبہ ۲۸ ذیقعدہ ۱۳۵۲ھ / ۱۵ مارچ ۱۹۳۴ء

سارا دن ونوٹیانوالی میں ہی گذرا۔

## ونوٹیانوالی چک ۳۹

ضلع گوجرانوالہ کے اکثر باشندوں کو یہاں مربعے ملے اور انہوں نے یہ گاؤں آباد کیا۔ چونکہ اس رقبہ میں درخت ہائے ون (پیلو) بہت تھے اور ون کو بزبان جنگلی پنجابی ونوٹہ کہتے ہیں اس لئے اس آبادی کا نام ونوٹیانوالی مشہور ہو گیا۔ اس گاؤں میں ہمارے باپ دادا کے بہت مرید ہیں۔ اس جگہ چند درویش بھی گذرے ہیں۔ ازا نجلہ

## بابا چپ شاہ

اس کا اصل نام شمس الدین قوم چٹھہ سے تھا۔ آبائی وطن موضع سہارن چٹھہ ضلع گوجرانوالہ تھا۔ سید ثابت شاہ قادری نوشاہی کوٹ نکا والا کا مرید تھا۔ سید ثابت شاہ کے متعلق کتاب باغ اولیاء ہند میں ہے۔

ایہ بزرگ خدا دا ہویا نوشاہیاں وچ بھائی  
نکے والے کوٹ اندر اس رب تھیں عظمت پائی

بارہ سال تک اس نے چپ کا روزہ رکھا تو لوگوں نے اس کا نام چپ شاہ مشہور کر دیا۔ زاہد، عابد، متورع، پابند شریعت اور حاجی الحرمین شریفین تھا۔ روزانہ بلاناغہ پانچ روپے کی گیارہویں دیا کرتا۔ ۱۳۲۵ھ میں وفات پائی۔ اس کے پیر بھائی اور مرید تربیت یافتہ سائیں شیر علی افغان نے روضہ تیار

کرایا ہے اور وہی اس وقت مختار و متولی دربار ہے۔

جمعہ ۲۹ ذیقعدہ ۱۳۵۲ھ / ۶ مارچ ۱۹۳۳ء

ہم سارا دن و نوثیا نوالی میں ہی رہے۔

آج رسالہ انوار الصالحین تالیف کر کے جس میں سادہ چک والے بزرگوں کے حالات تحریر کئے ہیں۔ پیر محمد معصوم صاحب کو بذریعہ ڈاک ارسال کیا۔

شنبہ یکم ذی الحجہ ۱۳۵۲ھ / ۷ مارچ ۱۹۳۳ء

شام کے وقت رویت ہلال ماہ ذی الحجہ ہوئی۔ صبح کو اکثر لوگوں سے پوچھا کہ شاید کسی کو حضرت اوج شریف کا پتہ ہو۔ ایک شخص مسمی قادر بخش قوم سیان نے سارا پتہ بتایا اور کہا کہ میں چند دن تک اوج شریف میں رہا ہوں۔

دوپہر کے وقت میں نے قیلوہ کیا۔ خواب میں جد امجد حضرت سید حافظ قل احمد صاحب پاکذات نوشاہ ثانی بر خورداری کی زیارت ہوئی۔

یکشنبہ ۲ ذی الحجہ ۱۳۵۲ھ / ۸ مارچ ۱۹۳۳ء

میاں منظور حسین ٹیلر ماسٹر نواسہ میاں نختیار نیلاری سے ماہنامہ حقیقت اسلام کے چند پرچے لے کر مطالعہ کئے۔ مضامین اسلامیات کے متعلق ہیں لیکن مذہب حنفیہ میں مسلک دیوبند کو اختیار کیا ہے۔

ظہر کے بعد چند فارسی غزلیات میں نے لکھ کر میاں منظور حسین کو دیں۔

دوشنبہ ۳ ذی الحجہ ۱۳۵۲ھ / ۹ مارچ ۱۹۳۳ء

فجر کی نماز کے بعد میاں منظور حسین ٹیلر ماسٹر نے دو نعتیں خوش آوازی سے سنائیں۔ آج سارا روز چوہدری اللہ جوایا ہنجر خدمت میں آکر بیٹھا رہا اور مجلس میں مسائل تصوف کی گفتگو ہوتی رہی۔ یہ اللہ جوایا پیر حیدر شاہ چشتی نظامی جلال پوری متوفی ۱۳۲۳ھ کا مرید ہے۔

آج ظہر کی نماز کے بعد جناب والد صاحب اور میں ونوٹیانوالی سے چل کر بمقام وایانوالی

چک ۲۷ پہنچے۔

سہ شنبہ ۴ ذی الحجہ ۱۳۵۲ھ / ۲۰ مارچ ۱۹۳۴ء

جناب والد اکرم مدظلہ نے ایک گھنٹہ تک عباد الرحمن کی تفسیر بطور وعظ بیان فرمائی جو

پر تاثیر تھی۔

آج طبقات النوشاہیہ (یعنی شریف التواریخ (۱) کی جلد دوئم) کا دیباچہ تحریر کیا۔

چہار شنبہ ۵ ذی الحجہ ۱۳۵۲ھ / ۲۱ مارچ ۱۹۳۴ء

بوقت چاشت غسل کیا اور اورچ متبرکہ کو روانہ ہونے کی تیاری کی۔ کھانا کھایا اور جناب والد بزرگوار مدظلہ العالی نے بمعہ دوسرے یاروں کے مجھ کو (شرافت کو) رخصت کیا اور اعلیٰ حضرت قبلہ والد ماجد ادام اللہ برکاتہ نے وایانوالی سے رخصت کرتے وقت مجھ کو مندرجہ ذیل وصیتیں فرمائیں۔

وصایائے شریف

- ۱۔ اگر حضرت سید محمد غوث حلبی اچھی اور حضرت سید مبارک حقانیؒ ایک ہی روضہ یا مقبرہ میں آسودہ ہوں تو بہتر ہوگا اور اگر مزارات علیحدہ علیحدہ ہوں تو زیادہ تر حضرت سید مبارک صاحب کے مزار شریف پر حاضر رہنا کیونکہ ہمارے سلسلہ نوشاہی کے قریبی پیروہی ہیں۔ الحق للقرب ثم للبعید۔
- ۲۔ رات کے وقت جس دربار پر تمہاری مرضی ہو رہنا۔ خواہ حضرت سید محمد غوثؒ پر یا حضرت سید مبارک حقانیؒ پر۔ لیکن زیادہ تر حضرت سید مبارک صاحبؒ کے پاس رہنے کی کوشش کرنا۔
- ۳۔ دن کے وقت بیشک دوسرے بزرگوں کے مزارات کی زیارتیں کرنا۔ مگر رات کو ضرور دربار شریف پر حاضر رہنا۔

۴۔ شہر اورچ شریف میں یا گردنواح میں کوئی علم و فضل والا بزرگ یا درویش ہو تو اس کی ملاقات و

(۱) شریف التواریخ، مصنف کی معرکہ آرا تصنیف جو مین جلدوں میں ۱۳۹۷ھ میں مکمل ہوئی اور تمام جلدیں ۱۳۹۹-۱۴۰۵ھ کے دوران شائع ہوئیں۔ یہ سلسلہ نوشاہیہ کے مشائخ اور اولاد کا تذکرہ ہے۔ ع

زیارت کرنا۔ مگر رات کو ضرور دربار شریف آجانا۔

۵۔ جو صاحب سجادہ نشین ہوں۔ ان کے ادب و احترام میں بہت کوشش کرنا اور ان کے کسے فرمان سے اجتناب نہ کرنا۔ ہاں اگر منہیات میں سے کسی چیز (شراب، بھنگ، چرس وغیرہ) کے وہ مرتکب ہوں اور اس کے استعمال کو کہیں تو عرض کر دینا کہ آپ کے بزرگوں نے ہم کو ان غیر شرع چیزوں سے منع کیا ہوا ہے۔

۶۔ اوج شریف کا کوئی شخص تم سے کسی مسئلہ یا کسی بات سے جھگڑا کرے تو تم اس سے ہرگز نہ جھگڑنا۔ نہ کسی سے مناظرہ کرنا۔

۷۔ مزارات عالیہ پر اکثر یہ دعا مانگنا!

”یا اللہ پاک بطفیل ان بزرگوں کے مجھ پر اپنا فضل کر۔“

یا ان بزرگوں کو مخاطب کر کے کہنا!

”اے بزرگان پاک میرے لئے دعا کرو کہ خدا پاک مجھ پر فضل

کرے۔“ فضل میں دین و دنیا کی سب دعائیں آجاتی ہیں۔

۸۔ وظائف معمولہ جو تم اس سے پہلے کرتے تھے۔ اس سے زیادہ کرنے کی کوئی ضرورت نہیں۔ صرف حضور میں رہنا ہی سب عبادتوں سے بالاتر ہے۔

یک زمانہ صحبت با اولیاء بہتر از صد سال طاعت بے ریا

۹۔ روزہ رکھنا جیسا کہ چلوں میں درویش رکھتے ہیں تم کو کچھ ضروری نہیں۔

۱۰۔ مزارات کے سامنے کھڑے ہو کر عاجزی سے یہ دعا پڑھا کرنا!

یا ایہا العزیز مسنا و اهلنا الضر و جننا بیضاعة مزجاة

فاوف لنا الکیل و تصدق علینا۔

۱۱۔ حالات بزرگان قادریہ اگر وہاں سے دستیاب ہو سکیں تو جمع کرنے کی کوشش کرنا۔

۱۲۔ ضروری طور پر چالیس دن راتیں دربار شریف پر حاضر رہنا۔ کیونکہ ارشاد الہی ہے۔

واذواعدنا موسیٰ اربعین لیلۃ۔ اور حدیث نبویؐ ہے۔ من اخلص لله اربعین

یوما ظہرت له ینابیع الحکمة من قلبہ علی لسانہ۔

جس وقت میں رخصت ہوا تو عرض کیا کہ میرے لئے دعا کرتے رہنا، تو اعلیٰ حضرت قبلہ ادا  
اللہ برکاتہ نے فرمایا کہ ہم دعا بھی کریں گے لیکن جب ایک گیس یا بجلی یا شمع روشن ہو تو جو شخص اس  
کے پاس بیٹھے اس کو خود بخود ہی اس کی روشنی سے حصہ ملتا رہتا ہے۔ خواہ وہ استدعا کرے یا نہ کرے۔  
یا کوئی اس کے لئے دعا کرے یا نہ کرے۔ ایسا ہی تم بھی جو حضرت سید محمد غوثؒ و سید مبارک حقانیؒ  
کے دربار پر رہو گے تو ان کے فیضان ضرور تم کو پہنچتے رہیں گے خواہ دعا کریں یا نہ کریں۔

## روانگی

جب دعائے خیر کے بعد حضرت والد صاحب اعلیٰ حضرت قبلہ ادا اللہ برکاتہ نے رخصت کیا تو  
حیات محمد جام گھوڑی پر مجھ کو سوار کر کے (ریلوے) سٹیشن ڈھا باں سنگھ تک پہنچا گیا۔ میں وہاں سے بارہ  
بجے دن کی ریل گاڑی پر سوار ہو کر ساٹھ گھنٹوں پر پہنچا۔ ظہر کی نماز وہیں ایک مسجد میں ادا کی۔  
نصف گھنٹہ وہیں قیلوہ کیا۔

## پنجشنبہ ۶ ذی الحجہ ۱۳۵۲ھ / ۲۲ مارچ ۱۹۳۴ء

بوقت نو بجے شام گاڑی وزیر آباد کی طرف سے آئی۔ اس پر سوار ہو کر تین بجے رات خانوال  
جنگشن پہنچا۔ وہاں سے چار بجے صبح گاڑی پر سوار ہو کر ساڑھے دس بجے ڈیرہ نواب صاحب جنگشن پہنچا۔  
وہاں اترا جو لائن ہیڈ پنجنڈ کو جاتی ہے اس لائن پر پیدل چل کر تیرہ میل کا فاصلہ طے کر کے ظہر کے  
وقت اورچ شریف گیلانی میں پہنچا اور مزارات عالیات حضرت محبوب سجانی مخدوم سید محمد غوث الحسنی  
الجلیلانیؒ اور ان کی اولاد امجاد اور مزار حضرت سید صفی الدین حقانی گاڈرونیؒ اور مزار حضرت سید شیر شاہ  
جلال بخاریؒ مع مزارات اولاد پاک کی زیارتوں سے مشرف ہوا۔

## جمعہ ۷ ذی الحجہ ۱۳۵۲ھ / ۲۳ مارچ ۱۹۳۴ء

شام کے وقت مخدوم سید محمد شمس الدین ثامن سجادہ نشین درگاہ حضرت محبوب سجانی بندگی  
سید محمد غوث جیلانیؒ مسجد قادریہ میں تشریف لائے اور نماز باجماعت ادا فرمائی، نماز کے بعد میں  
(شرافت) نے سلام و دستبوسی کی اور نذرانہ پیش کیا۔ آنجناب نے قبول فرمایا اور مجھ سے میرا جائے



سکونت، قومیت، تعلیم پوچھی اور اپنے خلیفوں، لانگریوں کو کہا کہ ان کو لنگر سے باقاعدہ روٹی دیا کرنا صبح کو نوافل تہجد ادا کئے اور وظائف معمولہ سے فراغت حاصل کر کے مزار حضرت سید صفی الدین حقانیؒ پر گیا اور نماز فجر وہاں ادا کی اور تلاوت قرآن مجید اور دلائل الخسیرات اور درود شریف مستغاث وغیرہ بھی وہیں بیٹھ کر پورے کئے۔

مجھے یہ پتہ نہیں چل سکا کہ حضرت سید مبارک حقانیؒ کا مزار کس خانقاہ میں ہے۔ اپنے والد بزرگوار مخدوم سید محمد غوث یعنی محبوب سبحانی کے محل شریف میں ہے یا کسی اور جگہ میں نے لفظ حقانی کے اشتباہ سے اس دربار کو سید مبارک حقانیؒ کا دربار سمجھا اور خیال کیا کہ شاید صفی الدین انہیں کا لقب ہوگا۔ اس لئے میں نے اوراد و وظائف کو یہیں آکر پورا کیا۔ لیکن جستجو کرنے پر ثابت ہوا کہ یہ اور بزرگ ہیں۔ بلکہ سب سے پہلے اوچ کے بانی ہی بزرگ تسلیم کئے جاتے ہیں۔ یہ سید مبارک حقانیؒ کا مزار نہیں۔ ان کا حال یہ ہے

## مزار شیخ صفی الدین حقانیؒ

اوچ میں یہ سب سے پہلی خانقاہ ہے جو اس وقت تک قائم ہے۔ شیخ صفی الدین حقانیؒ کا ذرونی، سلطان ابواسحاق کے مرید اور خواہر زادہ تھے بغداد سے یہاں آکر مقیم ہوئے۔ ان کی خانقاہ اگرچہ اوچ بخاری کے شمالی جانب واقع ہے مگر اس کو میاں شاہ محمد خاں صاحب مدارالمہام اوچ گیلانی نے ۱۳۲۹ھ / ۱۹۱۱ء میں مرمت کرایا ہے۔ یہ خانقاہ اوچ بخاری کے محلہ خوجہ میں واقع ہے۔

آپ کی ولادت گاڑون میں ۳۵۳ھ / ۹۶۳ء میں ہوئی تھی اور اوچ میں ۳۷۰ھ / ۹۸۰ء میں پہنچے تھے اور ۳۹۸ھ / ۱۰۰۸ء میں انتقال فرمایا۔

آپ کے محل شریف میں چالیس قبریں ہیں۔ دروازہ بائیں طرف ہے۔ اس پر یہ کتبہ تحریر ہے

هو الغفور

## ۱۳۲۹ ہجری النبوی

”بعونہ تعالیٰ صاحب المزار حضرت سید صفی الدین حقانیؒ قدس اللہ سرہ العزیز بزمانہ راجہ انگپال نام در ۳۷۰ ہجری المعطی والمقدس دریں بقعہ اوچ متبرکہ تشریف آوردہ متمکن گرویدو درینجامد فن

گزید و در عہد حضرت شیخ المشائخ مخدوم شیخ محمد حامد گنج بخش صاحب سابع سجادہ نشین اوج شریف گیلانی بنائے تعمیر جدید اس خانقاہ مبارک باہتمام فحشی شاہ محمد خاں مختار کار در ۱۳۲۹ ہجری باختتام رسید۔

## نماز جمعہ

وظائف سے فارغ ہو کر نماز جمعہ کے واسطے غسل کیا۔ مسجد قادریہ میں کافی ہجوم ہو گیا۔ مخدوم صاحب تزک و احتشام سے تشریف لائے۔ عمر چودہ سال ہے۔ نمازیوں نے استقبال کیا۔ نماز سے پہلے نعت خوانی ہوتی رہی۔ پھر مولوی صاحب نے مختصر عربی خطبہ کے بعد نماز ادا کی۔ نماز جمعہ کے بعد مخدوم صاحب روضہ اطہر حضرت محبوب سبحانی سید محمد غوث جیلانیؒ میں داخل ہوئے اور زیارت کے بعد وہیں مسند پر رونق افروز ہوئے۔ میں نے بھی فخر قد مبوسی حاصل کیا۔

## خطوط نویسی

آج چار عدد خطوط میں نے لکھے۔

- ۱۔ حضرت والد صاحب بزرگوار مدظلہ کے نام بمقام وایانوالی چک ۲۷۔
- ۲۔ صاحبزادہ بشیر احمد کے نام بمقام ساہنپال شریف۔
- ۳۔ صاحبزادہ محمد امین نوشہروی کے نام بمقام نوشہرہ شریف۔
- ۴۔ مولوی محمد حیات (۱) کے نام بمقام شرقپور۔ (یہ خط مفقود ہو گیا ہے۔)

## ۱۔ مکتوب بطرف والد صاحب

یہ مکتوب وایانوالی ضلع شجوپورہ میں بھیجا۔

ہو

از اوج شریف

جناب والد بزرگوار من ادام اللہ ظلالکم۔

(۱) مولوی محمد حیات نوشاہی معصوم گلزار نوشاہی (متوفی جولائی ۱۹۰۷ء) معاصر اردو محقق ڈاکٹر گوہر نوشاہی انہی کے فرزند ہیں۔ ع

السلام علیکم ورحمۃ اللہ وبرکاتہ۔ معروض خدمت ہوں کہ اس روز ساڑھے بارہ بجے دن کو شیش سا نکابل پر پہنچ گیا۔ ونو ٹیانوالی والا ساتھی نہ آیا۔ میں نو بجے رات کی گاڑی پر اکیلا ہی سوار ہو کر ساڑھے دس بجے دن کو ڈیرہ نواب پہنچا۔ وہاں سے گاڑی کا سبب تو نہ بنا۔ پا پیادہ ہی تیرہ میل سفر کر کے بوقت ظہر بروز پنجشنبہ اوچ شریف میں داخل ہوا۔ بخیریت پہنچ گیا۔ دربار شریف حضرت مخدوم سید محمد غوث جیلانی رضی اللہ عنہ پر ہی رات رہا۔ تا حال مزار مبارک حضرت سید مبارک کا پتہ نہیں چلا۔ روضہ شریف کے اندر کثیر التعداد مزارات ہیں۔ پختہ پتہ نہیں چلا کہ آنجناب کا مزار کون سا ہے۔ آپ دعا فرماتے رہیں کہ خداوند کریم بحرمت بزرگان با مراد واپس لائے۔ ۹ چیت کو یہاں آیا ہوں۔ انشاء اللہ بشرط خیریت ۲۰ بساکھ کو فارغ ہو جاؤں گا۔ مہرداد، کرم الہی، حیات محمد، سردار، رمضان کشمیری، عبد اللہ، فضل الہی اور دیگر سب حاضرین کو سلام، جواب اس پتہ پر آوے۔

”ریاست بہاول پور، تحصیل احمد پور شرقیہ، ڈاکخانہ خاص اوچ شریف، بمقام دربار قادریہ عالیہ، معرفت غلام رسول جاروب کش خانقاہ محلہ پاس سید شریف احمد نوشاہی کے جاوے“

شریف احمد شرافت، حالوارد اوچ شریف، ۱۰ چیت سمت ۱۹۹۰ء

۲۔ مکتوب صاحبزادہ بشیر احمد کے نام

ہو

از اوچ شریف

برادر عزیز بشیر احمد اطال اللہ عمرہ

السلام علیکم ورحمۃ اللہ، واضح ہو کہ میں کل نو چیت کو بخیریت اوچ شریف پہنچ گیا ہوں اور بخیریت تمام ہوں۔ تمام حضرات سے عموماً جدہ صاحبہ مادری اور پھوپھی صاحبہ اور والدہ صاحبہ اور ہمیشیرگان اور باوا جی کرم الہی و نور الہی و غلام احمد صاحبان سے خصوصاً استدعا ہے کہ میرے لئے دعا کیا کریں کہ اللہ تعالیٰ بحرمت بزرگان کامیابی عطا فرمائے اور پھوپھی صاحبہ (محمد بی بی) اور نذیر بیگم دربار شریف (۱) جا کر بھی میرے لئے دعا مانگیں۔

(۱) دربار شریف سے مراد حضرت نوشہ گنج کا مزار ہے۔

شنبہ ۸ ذی الحجہ ۱۳۵۲ھ / ۲۴ مارچ ۱۹۳۴ء

مغرب کی نماز کے بعد ایک جنٹل مین (دینی) مسائل پر گفتگو کرتے رہے۔ پتہ کرنے سے معلوم ہوا کہ یہ پوسٹ ماسٹر ہیں۔ ان سے تعارف ہوا۔ ان کا نام محمد عبداللہ اسلم قریشی ہے۔ سمبڑیاں ضلع سیالکوٹ کے باشندہ ہیں۔ اور پانچ سال سے اورچ کے ڈاکخانہ میں ملازم ہیں۔

رات کو روضہ اطہر بندگی محمد غوث صاحب کے دروازہ کے سامنے سو رہا۔ خواب میں بعض حضرات نو شہرہ کی ملاقات ہوئی۔ ۳ بجے بیدار ہو کر اٹھ کر نوافل تہجد اولیٰ کے وظائف ضروری پورے کر کے نماز فجر مسجد قادریہ میں باجماعت ادا کی۔ بعد ازاں تلاوت قرآن کریم اور دلائل الخیرات وغیرہ کی اور دربار شریف غوثیہ میں سلام و نیاز کیا۔

دو شخص مسیمان شریف محمد و کریم بخش جلال پور پیروالہ ریاست بہاول پور کے رہنے والے یہاں آئے ہوئے ہیں۔ وہ میرے ساتھ شہر کے باہر جنوب کی طرف ایک کنواں پر گئے۔ انہوں نے مجھ کو میرے کپڑے دھو دیئے۔ وہیں غسل کیا۔ کپڑے پہنے۔ شہر میں آکر دستار کو مایہ لگوائی۔ دوپہر کو قبیلہ کیا۔ اسی کنواں پر ایک بزرگ کے مزار کی زیارت کی جس کا نام سید مسافر شاہ ہے۔ قبرچی ہے۔

چند منٹ مسجد قادریہ میں استراحت کی۔ پھر اٹھ کر شہر سے باہر مشرق کی طرف ایک میل کے فاصلہ پر سید کبیر الدین حسن دریائے کے مزار پر گئے۔ ان کی زیارت کا شرف حاصل کیا۔ ان کا حال یہ ہے۔

## مقبرہ سید کبیر الدین حسن دریائے

آپ سادات سبزواری سے تھے۔ شجرہ نسب اس طرح ہے۔ سید حسن دریا بن سید صدر الدین عرف حیدر شاہ مدفون ترنڈ گونج تحصیل الہ آباد ریاست بہاول پور بن سید نصیر الدین بن سید شمس الدین ملتانی بن سید صلاح الدین بن سید سلام الدین بن سید مومن شاہ بن سید محب شاہ بن سید ہاشم شاہ بن سید احمد بن سید مہدی بن سید مظفر بن سید عبدالجلیل بن سید منصور بن سید اسماعیل بن سید محمد بن سید اسماعیل بن امام جعفر صادق بن امام محمد باقر بن امام زین العابدین بن امام حسین شہید کربلا بن حضرت امام علی المرتضیٰ علیہ السلام۔

سب بزرگان مذکور کو سلام۔ ممتاز احمد، عبدالکریم، وزیر محمد، دیندار محمد حسین کو سلام، احمد الدین تارڑ، غلام محمد وڑائچ، میاں شاہ محمد موچی اور دیگر سب احباب و حال پرسوں و حاضرین کو سلام۔ علی پور سٹیشن سے پچھلی گاڑی جو شام کے وقت آتی ہے وہ رات کے تین بجے خانوال پہنچاتی ہے۔ پھر وہاں سے چار بجے گاڑی چلتی ہے تو وہ دوسرے دن ساڑھے دس بجے ڈیرہ نواب پہنچتی ہے وہاں سے سیدھی سڑک اوچ شریف پہنچتی ہے۔ تیرہ میل سفر ہے والسلام

شریف احمد شرافت ۱۰ چیت سمت ۱۹۹۰ء

سر مکتوب بصنعت واسع الشفتین صاحبزادہ محمد امین نوشہروی کے نام  
هو

از اوچ شریف

گنجینہ اسرار سلالہ خاندان پھیار زاد احسانہ

تحمیات سنت سنیہ کو ادا کر کے گذارش کرتا ہوں کہ اس دوست نے کہا تھا کہ جاتے ہی خط تحریر کروں گا۔ عرصہ دراز گذر چکا ہے کہ کوئی اطلاع نہیں دی کہ علاقہ کاہرو کے اندر کتنے دن رہے اور کس دن کے نوشہرہ آئے ہیں۔ نیز جو رسالہ حالانکہ حلقہ نشینان حضرت پھیار، خاکسار لکھنے کے لئے یہاں لایا تھا اس کے چند اوراق اسی جگہ رہ گئے تھے ان کو تلاش کر کے ضرور جلدی ارسال کریں تاکہ رسالہ کے اندر درج ہو سکیں۔

کل کا یہ خاکسار درگاہ حضرت غوث جیلانی کی حاضری کے لئے اوچ شریف کے اندر آیا ہے چالیس روز یہاں گزارنے کا ابرادہ ہے۔ سارے دوستوں سے التجا ہے کہ خاکسار کے حق کے اندر دعائے خیر کریں۔

اس خط لکھنے کے اندر یہ صنعت رکھی گئی ہے کہ دونوں ہونٹ ایک دوسرے سے نزدیک نہیں ہو سکتے۔

عزیزاں نذر جی اور اختر جی کو دعا۔

حررہ خاکسار سید اولاد علی ۲۳/۳/۲۳

آپ کے پردادا سید شاہ شمس سبزواریؒ (۱) ۵۵۹۸ھ / ۱۲۰۲ء میں ملتان آئے تھے اور وہیں ۶۷۷۵ھ / ۱۲۷۶ء میں وفات پائی۔

سید حسن دریا سہروردی سلسلہ کے ذکر و مشاغل میں مصروف رہے اور اسی کی تلقین اور ارشاد فرماتے رہے۔ مگر اب آپ کی اولاد کا مذہب اثنا عشری ہے۔ اوچ کے خوبے جو اپنے آپ کو ایرانی النسل نجار بیان کرتے ہیں وہ اکثر اسماعیلی ہیں۔ مشہور فرقہ اسمعیلیہ آپ کے بزرگ شاہ اسمعیل سے منسوب ہے۔ اوچ کے اسمعیلی خوبے بالعموم اب اثنا عشری ہو گئے ہیں۔

اس سلسلہ کے بزرگ بطور تقیہ اپنے آپ کو سہروردی صوفی سلسلہ سے منسوب ہونے کے مدعی ہیں۔

آپ کی ولادت ۷۱۶ھ / ۱۳۱۶ء میں اور انتقال ۷۸۹۶ھ / ۱۳۹۱ء میں بیان کیا گیا ہے اور حساب قمری ایک سو اسی سال عمر بتلائی گئی ہے۔

خانقاہ کی سجادہ نشینی سید تراب شاہ اور پھر ان کے بیٹے سید عبدالقدیر شاہ کے قبضہ میں رہی اور اب اس کی اولاد کے پاس ہے۔

سید حسن دریا کا روضہ گنبد دار بہت بلند ہے۔ اندر پانچ قبریں ہیں۔ درمیانی قبر آپ کی ہے اور مشرقی آپ کے فرزند سید اولیا علی کی اور اس سے مشرقی سید تراب شاہ سجادہ نشین کی اور مغربی قبر آپ کے دوسرے فرزند سید نور کی ہے اور اس کے پائین طرف عیسرے فرزند سید سبزواری کی قبر ہے۔ رحمہم اللہ۔ روضہ شریف کا دروازہ بطرف مشرق ہے۔ دروازہ پر یہ اشعار تحریر ہیں۔

چراغ و مسجد و محراب و منبر

البوکر و عمر ، عثمان و حیدر

ہر کس کہ بدرگاہ تو آید بہ نیاز

محروم درگاہ تو کے گردد باز

بادشاہا درگت دارالشفای رحمت است

دردمندانیم ما کز ہر درمان آدمیم

اوپر وہی بزرگ ہیں جن کو عوام شمس جبریز کہتے ہیں۔ اصل میں یہ سبزواری سید تھے۔

ہر کس کہ باخلاص دریں روضہ درآید

ہر چیز کہ خواہد ز خدا جملہ برآید

کتبہ سید امیر حیدر حسنی ۱۲۷۳ھ

کئی لوگوں نے روضہ شریف کے اندر اپنی یادداشت کے طور پر یہ اشعار تحریر کئے ہیں۔

اے شمس کے پر تو تیرے انوار کے صدقے

اے حسن دو عالم تیرے سرکار کے صدقے

حامی ہو فدا کے در اختیار کے صدقے

اے شاہ معظم تیرے دربار کے صدقے

عالم میں مجھے فخر تیرے درکا گدا ہوں

خادم ہوں تمہارا میں تمہارا ہی فدا ہوں

تا نباشد اعتقادات جملہ کارت باطل ست

با خدا شو ناخدا یاں راصواعق حامل ست

راقم آثم خادم آل محمد جعفر حقیر قدر فقیر عفی عنہ

۸ اشوال ۱۲۲۳ھ

در مطلب یافت دریا کبریا

پیر حسن دریا بوحدت غوطہ زد

خطا پوش باش اے حقیر بیہوش

منم پر گناہم توئی پردہ پوش

تجلی تو خواہم بروز قیامت

منم پر گناہم تو دریائے رحمت

• بندہ عبد الماجد عفا عنہ الواحد حاضر شدہ بعد

از خدا عفو تقصیرات خواہد۔ ۶ مئی ۱۸۶۸ء

اس روضہ کے پاس مسجد بھی ہے۔ یہاں ایک صاحبزادہ فقیر شاہ نام مجھے ملا۔ جو حضرت حسن در

کی اولاد سے ہے اور نئے مذہب رکھتا ہے۔ وہ شیعہ مذہب کی تبلیغ کرتا رہا۔ پھر اس نے مجھ سے مرصع

اٹھرا اور نظربد کے تعویذات سیکھے اور اجازت لی۔

زیارت کے بعد ایک کنواں پر نماز ظہر باجماعت پڑھی۔ اوج بخاری میں حضرت سید شیر شاہ

جلال بخاریؒ کی خانقاہ معلیٰ کی زیارت کی اور اسی کی طہقہ مسجد بخاری میں عصر کی نماز پڑھی۔  
 ڈاکانہ میں نقشی محمد عبداللہ اسلم قریشی پوسٹ ماسٹر طے۔ ان سے کتاب تاریخ اوج مولفہ مولوی  
 حفیظ الرحمن حفیظ بہاول پور مطالعہ کے واسطے لی۔ یہ کتاب سلسلہ عزیزہ کا دسواں نمبر ہے اور  
 ۱۳۳۹ھ / ۱۹۳۱ء میں محبوب المطالع برقی پریس دہلی میں چھپی ہے۔  
 پھر درگاہ شریف حضرت مخدوم جہانیاںؒ کی زیارت کی اور مسجد قادریہ میں آکر وظائف پڑھے۔  
 مخدوم صاحب سجادہ نشین گیلانی مسجد میں تشریف لائے سلام و آداب کیا۔

## یک شنبہ ۹ ذی الحجہ ۱۳۵۲ھ / ۲۵ مارچ ۱۹۳۳ء

شام کی نماز کے بعد عشاء تک وظائف کیا۔ عشاء باجماعت پڑھ کر دربار شریف حضرت محبوب  
 سجانؒ کے سامنے سو رہا۔ آج شام کو لنگر سے میری روٹی نہ آئی اور غذائے صبر و شکر پر ہی قناعت کی۔  
 رات کو خواب میں حضرت محبوب سجانؒ مخدوم سید محمد غوث جیلانیؒ کی زیارت ہوئی۔ آپ نے مجھ کو  
 کھانا کھلایا۔ رات کا بھوکا رہنا بہت مفید پڑا۔ حضور غوثیہ کی زیارت نصیب ہو گئی۔  
 صبح تہجد ادا کر کے اوراد نوشاہیہ میں مشغول ہوا۔ نماز فجر باہر جا کر ایک کنوئیں پر پڑھی۔ پھر  
 دربار شریف کے سامنے بیٹھ کر قرآن شریف اور دلائل الخیرات کی تلاوت کی۔ پھر روضہ اطہر کے اندر جا  
 کر زیارت کی اور سلام و نیاز کیا۔ رقت قلب حاصل ہوئی۔

## مولوی غلام احمد صاحب اختر

سننے میں آیا کہ اس شہر میں ایک مؤرخ ہیں۔ میں ان کی ملاقات کو گیا۔ ان کا نام مولوی غلام  
 احمد صاحب اختر ہے۔ راجپوت گھوٹیہ قوم سے ہیں۔ ان کے پردادا اخوند خاقداد سندھ (گوٹھ گھمراہی)  
 سے چل کر ۱۲۳۲ھ / ۱۸۱۷ء میں اوج گیلانی میں آکر آباد ہوئے تھے۔ مولوی صاحب کے والد کا نام  
 مولوی غلام محمد صاحب تھا۔ مولوی صاحب ۱۲۷۷ھ / ۱۸۶۰ء میں پیدا ہوئے۔ وسیع النظر، فاضل،  
 شاعر اور مؤرخ ہیں۔ ابتدائی تعلیم اوج میں حاصل کی۔ پھر بمبئی سکول بہاول پور میں داخل ہوئے۔  
 نقشی فاضل کا امتحان کامیابی کے ساتھ پاس کیا۔ محکمہ مال میں پیشکار مقرر ہوئے۔ پھر ضلعدار رہے۔  
 ۱۳۳۷ھ / ۱۹۱۹ء میں پنشن پر ریٹائرڈ ہوئے۔ نواب محمد بہاول خان خاص والی ریاست بہاول پور۔



سفر حج میں ان کو بحیثیت وقایع نویس ہمراہ رکھا تھا اور اب بھی ریاست کے صیغہ تالیفات میں تاریخ کی تحریر کر رہے ہیں۔ فارسی، عربی، اردو تینوں زبانوں میں عمدہ شعر کہتے ہیں۔ مولوی صاحب پہلے خواجہ غلام فرید صاحب چشتیؒ چاچڑاں شریف والے کے حلقہ ارادتمندوں سے تھے لیکن اب قادیانی مذہب اختیار کر چکے ہیں۔ اس وقت سنین ہجری کے لحاظ سے ان کی عمر ۷۵ سال ہے۔ (۱) نواب محمد صادق علی خاں ان کی سرپرستی کرتے ہیں۔

مولوی صاحب مجھے بڑی محبت سے پیش آئے۔ میں نے تاریخی کتابیں دیکھنے کا شوق ظاہر کیا تو انہوں نے دو کتابیں مجھے دکھائیں۔

۱۔ نتائج الاخبار۔ فارسی قلمی، اس کا نام تاریخی ہے۔ ۱۲۹۹ھ میں تصنیف ہوئی۔ مولوی محمد ادریس بن حافظ محمد مسعود صاحب خادم و امام مسجد قادریہ نے تصنیف کی۔ اس میں صوفیائے کرام کے حالات درج کئے ہیں۔ مولوی صاحب خوش قلم، عالم اور شاعر بھی تھے۔ اس کتاب میں نوشاہی خاندان کے بزرگوں کے حالات بھی ہیں۔ لفظ بلفظ عبارت خزینۃ الاصفیا مصنف مفتی غلام سرور لاہوری کی ہے۔ بعض جگہ کچھ مزید عبارتیں بھی ہیں۔ مثلاً حضرت اویچ کے حالات اور سجادہ نشینوں کا تذکرہ اس میں زیادہ ہے۔

۲۔ کتاب تاریخ اویچ۔ اردو قلمی، یہ مولوی غلام احمد اختر صاحب کی اپنی تصنیف ہے۔ ابھی تک طبع نہیں ہوئی۔ میں نے اس میں سے گیلانی سجادہ نشینوں کے حالات نقل کئے۔ مولوی صاحب کے بیٹے غلام رسول نے کہا کہ قلمی کتاب سے حالات نقل کرنے کی اجازت نہ دیں لیکن مولوی صاحب نے فراخ دلی سے اجازت دے دی۔

مولوی صاحب نے دوپہر کا کھانا بھی مجھے اپنے ہاں سے کھلایا۔ میں نے مولوی صاحب سے دریافت کیا کہ حضرت سید مبارک حقانی کا مزار کہاں ہے؟ تو انہوں نے کہا کہ مخدوم سید عبدالقادر ثانی کے پاس مشرقی جانب جو قبر ہے وہ سید مبارک حقانی کی ہے۔

پھر مسجد قادریہ میں آیا اور کچھ مسودات لکھے۔ اذان ہوئی۔ ظہر کے وقت مخدوم صاحب گیلانی

(۱) غلام احمد اختر نے پانچ مارچ ۱۹۳۲ء کو وقت پائی۔ بحوالہ نقوش رفیگان از حیات میرٹھی، ص ۱۵۱۔ ع

مسجد میں تشریف لائے۔ میں نے سلام کیا۔ پوچھا تم کیا کر رہے ہو۔ میں نے عرض کیا کہ آپ کے آباؤ اجداد کے حالات لکھ رہا ہوں۔ پھر میرے پاس بیٹھ کر مسودات ملاحظہ کئے۔ نماز باجماعت ادا کی۔ فرضوں کے بعد سنتیں اور نوافل مخدوم صاحب نے میرے جائے نماز پر پڑھے۔ الحمد للہ۔

ایک کنوئیں پر جا کر غسل کیا جو شہر سے باہر جنوب مغربی طرف ہے۔ پھر مسجد میں آکر کتاب تاریخ اویچ حفیظ کا مطالعہ کیا۔

شام کے قریب مخدوم صاحب پھر مسجد میں تشریف لائے اور میری جوگیہ رنگ چادر پر کھڑے ہو کر نماز پڑھی۔

## دوشنبہ ۱۰ ذی الحجہ ۱۳۵۲ھ / ۲۶ مارچ ۱۹۳۳ء

رات کو دربار شریف کے سامنے آرام کیا۔ صبح بیدار ہو کر نوافل تہجد ادا کئے اور وظائف کرتا ہوا سو گیا۔ خواب میں کسی کہنے والے نے یہ کہا۔ ”پیروں کی پیری دیکھو شریف کی شریفی نہ دیکھو۔“

فجر کی نماز باہر ایک کنوئیں پر جا کر پڑھی، پھر مسجد قادریہ میں آکر تلاوت قرآن کریم اور وظائف معمولہ پڑھے۔ دربار اقدس میں سلام و نیاز کیا۔ ختم پڑھا۔ دعائیں مانگی۔ تھوڑے منٹ وہیں بیٹھا۔

## عید کی نماز

آج عید الاضحیٰ کا دن ہے۔ نماز کا وقت ہو گیا تو مخدوم صاحب سید شمس الدین ٹامن سجادہ نشین دربار عالیہ سے نہایت شان و شوکت کے ساتھ نکلے۔ آگے آگے ایک آدمی دف اور ڈھولک بجاتا ہے۔ اس کے پیچھے ایک آدمی گھڑیاں بجا رہا ہے۔ اس کے ساتھ ایک آدمی توتی باجہ بجانے والا ہے۔ اس کے پیچھے ایک چوہدار کمر باندھے ہاتھ میں سنہری رنگ عصائے راستہ میں آگے آگے چلتا ہے۔ اس کے پیچھے ایک چور ڈھال ہے جو گردوغبار دوپٹے سے ہٹاتا جاتا ہے۔ اس کے پیچھے مخدوم صاحب بعمر چودہ سالہ، خوبصورت، وجیہ لباس فاخرہ، کوٹ سنہری رنگ پہنے کلاہ نوابی پر سبز رنگ ریشمی دستار سنہری دھاریدار باندھے، گلے میں پھولوں کے ہار، شلوار سفید، پاؤں میں پشاور جوتا طلائندار پہنے جا رہے ہیں۔ ان کے پیچھے ایک قطار سفید ریش علماء اور صوفیا کی ہے جو دائیں بائیں چل رہے ہیں۔ جو بزرگ صورت مزہب داڑھیاں سبز و سفید دستار پہنے ساتھ جا رہے ہیں۔ ان کے پیچھے ایک قطار نوجوان مولویوں اور

صوفیوں کی ہے۔ ان کے پیچھے امراء و رؤسا بالباس ہائے فاخرہ شامل ہیں۔ ان کے پیچھے عام خلقت ہے۔ یہ امر بھی خاص ملحوظ ہے کہ جو آدمی چوہدار و نقارچی و گھڑیالی آگے چلتے ہیں وہ پشت ہٹائے چل رہے ہیں تاکہ بے ادبی نہ ہو اور وہ جو سفید ریش صوفی چور ڈھال ہے وہ باواز بلند بسم اللہ الرحمن الرحیم پڑھتا جا رہا ہے۔ چنانچہ اس طرح چلتے ہوئے شہر اوج گیلانی سے باہر جنوب کی طرف ایک صاف میدان میں پہنچے۔ جہاں دریاں اور صفیں کھچی ہوئی ہیں۔ وہاں پہنچتے ہی جماعت کھڑی ہو گئی اور مولوی محمد قطب الدین امام جامعہ مسجد قادریہ نے نماز پڑھائی۔ عربی میں مختصر خطبہ پڑھا اور دعا مانگ کر اسی طریقہ سے واپس ہوئے ہیں۔ واپسی کے وقت آگے آگے نعت خوانی ہوتی ہے۔ ہر ایک شخص نے مخدوم صاحب کو سلام کیا ہے۔ میں نے بھی قدمبوسی کی۔ واپسی کے وقت دوسرے راستہ سے آئے ہیں اور سیدھے قلعہ قادریہ کے اندر اپنے دیوان خانہ میں تشریف فرما ہوئے ہیں۔ بیٹھک خوب سچی ہوئی ہے۔ سارے کمرہ میں ایک ایک دری اور اس پر قالین بچھا ہوا ہے۔ اس پر ایک طرف مسند بچھا ہے اس پر مخدوم صاحب تکیہ لگا کر بیٹھے۔ باقی تمام لوگ حلقہ باندھ کر بیٹھک کی دیواروں کے ساتھ دوڑا نو بیٹھے۔ دس منٹ نعت خوانی ہوئی۔ پھر دعائے خیر کہہ کر سب لوگ سلام کر کے رخصت ہوئے۔

میں دربار شریف آیا۔ سلام نیاز کیا۔ فاتحہ پڑھا۔ مسجد قادریہ میں بیٹھ کر تاریخ اوج حفیظ کا مطالعہ کیا۔ ذرا قیلوہ کیا۔ ظہر کے وقت اٹھ کر نماز پڑھی۔ ڈاکخانہ میں منشی محمد عبداللہ اسلم قریشی کے پاس چلا گیا۔ نصف گھنٹہ ان کے پاس بیٹھا۔ وہ اپنی نظم کی ہوئی اردو نعتیں، رباعیاں سناتے رہے۔ عشقیہ مضمون میں اچھی ہیں۔ پھر مسجد قادریہ میں آیا۔ عصر کی نماز پڑھی اور یہیں وظائف کرتا رہا۔ آج عید کا دن بوجہ بد احتظامی لانگزی کے فاقہ سے ہی گذرا۔ کسی مسافر کو روٹی نہ ملی۔

سہ شنبہ الاذی الحجہ ۱۳۵۲ھ / ۲۷ مارچ ۱۹۳۴ء

شام کو مخدوم صاحب مسجد میں آئے اور میری چادر پر کھڑے ہو کر نماز پڑھی اور تشریف لے گئے۔

چونکہ عید کا دن فاقہ سے گذرا۔ دو مسافر پٹھان تھے وہ بھی ایسے ہی رہے اس بات کا منشی عبدالرحمن پٹواری مال قصبہ اوج گیلانی کو پتہ چلا تو اس نے سید زین العابدین شاہ صاحب

مذہب المہام سرکار قادریہ کو رپورٹ دی کہ مسافروں کو گذشتہ عید کے دن روٹی نہیں ملی۔ وہ عشاء کے وقت مسجد میں تشریف لائے اور مسافروں کو پوچھا کہ کیا تم کو روٹی نہیں ملی۔ انہوں نے کہا نہیں۔ پھر مجھے پوچھا کہ کیا تم کو روٹی ملی ہے۔ میں نے یہ سوچا کہ اگر دربار شریف کے لانگری کی شکایت کروں اور کہ دوں کہ روٹی نہیں ملی تو یہ خلاف ادب ہوگا اور کہوں کہ روٹی مل گئی ہے تو جھوٹ ہوگا۔ میں نے کل خواب میں جو حضرت سید محمد غوثؒ نے مجھے کھانا کھلایا تھا اس کو مد نظر رکھتے ہوئے کہہ دیا کہ مجھے تو روٹی مل گئی تھی۔ وزیر صاحب نے دوسروں کی شہادت کی بناء پر دربار شریف کے تمام خلیفوں اللہ بچایا وغیرہ اور غلام رسول جاروب کش کو سخت ڈانٹا۔ باورچی کو بھی سزا دینے کی دھمکی دی کہ محبوب سبحانی کے دربار پر عید کے دن مسافروں کو فاقہ آیا۔ چنانچہ رات کو اسی وقت کھانا منگوا یا، سب کو سیر ہو کر کھلایا گیا۔ رات کو میں دربار شریف کے سامنے سو رہا۔ صبح اٹھ کر تہجد اور وظائف ادا کئے۔ فجر کی نماز ایک کنوئیں پر جا کر پڑھی۔ پھر دربار شریف آکر قرآن مجید اور وظائف دلائل الخیرات پڑھے۔

یوقت چاشت مولوی غلام احمد اختر مولف سررشتہ تالیفات بہاول پور کے ڈیرہ پر گیا۔ مخدوم گیلانیہ کے کچھ حالات جو باقی رہ گئے تھے وہ آج نقل کئے۔ نیز حضرت مخدوم سید محمد غوث گیلانی کی اولاد امجاد کا کچھ شجرہ نسب بھی تحریر کیا۔

یہاں وہ حالات جو تاریخ اوج اختر سے نقل کئے ہیں بلفظ درج کئے جاتے ہیں۔

## نقل حالات مخدوم گیلانیہ از تاریخ اوج اختر

### حضرت شیخ بندگی محمد غوث حلبی قادریؒ

سال ۸۸۶ھ میں چون سال کی عمر میں بعد سلطنت قطب الدین لنگاہ بادشاہ ملتان حلب سے سیاحت کرتے ہوئے وارد اوج ہوئے۔ کہتے ہیں سلطان حسین فرمانروائے خراسان آپ کا مرید تھا۔ اور سلطان سکندر لودھی بادشاہ دہلی کو آپ کی نسبت نہایت اعتقاد و اخلاص تھا۔ آپ کے طفیل سلسلہ قادری کو اس ملک ہند میں بہت عروج اور کمال قبولیت حاصل ہوئی۔

آپ کا سلسلہ نسب اس طرح ہے حضرت شیخ محمد غوث حلبی ابن سید شمس الدین محمد حلبی

ابن سید شاہ میر قادری ابن سید ابوالحسن علی ابن سید ابو علی (۱) صوفی ابن سید مسعود ابن سید ابی الیاس احمد (۲) ابن سید صفی الدین المشہور سید صوفی ابن حضرت سید سیف الدین عبدالوہاب ابن شیخ المشیح حضرت عبدالقادر جیلانی بغدادی رحمۃ اللہ علیہ ابن ابی صالح موسیٰ جنگی دوست ابن سید عبداللہ ثالث ابن سید عمر زاہد (۳) ابن سید محمد روحی ابن سید داؤد ابن سید موسیٰ ثانی ابن سید عبداللہ ثانی ابن سید موسیٰ اول (۴) ابن سید عبداللہ المحض ابن سید حسن المثنیٰ ابن حضرت امام حسن مجتبیٰ ابن حضرت علی ابن ابی طالب۔

حضرت سید سیف الدین عبدالوہاب قدس سرہ حضرت شیخ عبدالقادر جیلانیؒ کے سب سے بڑے صاحبزادے تھے۔ اس لئے قادریہ خاندانوں میں سب سے بڑے فرزند حضرت شیخ کی طرف منسوب ہونے کا فخر اس خاندان کو حاصل ہے۔

بروایت شجرۃ الانوار مرقوم ہے کہ سید ابوالعباس جو ساتویں پشت میں ان کے دادا ہیں قنہ ہلاکو خاں کے وقت مع اپنے چھوٹے بھائی سید ابو سلیمان احمد جن کے وجود تک سلسلہ قادریہ شیخ سلیم چشتی کا منتہی ہوتا ہے۔ بغداد کو چھوڑ کر روم کو چلے گئے اور بعد چندے وہاں سے حلب میں مقیم ہوئے۔ آپ کی ولادت بھی حلب میں ہوئی اور آپ نے کئی حج کئے اور سیر عرب و عجم میں عمر کا حصہ بسر کیا۔ پھر اسی سیر کی تقریب سے ہندوستان میں وارد ہوئے اور لاہور میں محلہ کوشنگراں میں اقامت اختیار کی۔ وہاں ایک مسجد بنائی (۵)۔ بعد چندے مراجعت وطن مالوفہ حلب فرما کر والد ماجد سے اجازت سکونت ہند کی درخواست کی۔ انہوں نے فرمایا میری زندگی کے ختم ہونے کے بعد ہند چلے جانا۔ چنانچہ والد کی رحلت کے بعد خراسان سے ہوتے ہوئے ملتان میں وارد ہوئے اور پھر وہاں سے اوچ میں توطن اختیار کیا۔ اوچ میں اس وقت لنگاہوں کی حکومت تھی۔ سلطان قطب الدین بادشاہ نے اپنی لڑکی بی بی دیس گسائن سے آپ کا نکاح کر دیا۔ اس بی بی سے اولاد نہ ہوئی (۶) تو آپ نے سید ابوالفتح گاڈرونی سجادہ نشین درگاہ

(۱) مولانا اختر نے ابو علی الگ نام لکھا ہے مگر صاحب شجرۃ الانوار نے ابو علی سید مسعود کی کنیت لکھی ہے

(۲) صاحب شجرۃ الانوار نے ان کو ابوالعباس احمد لکھا ہے جو صحیح ہے

(۳) اکثر نسایوں نے ان کو سخی زاہد لکھا ہے (۴) دوسرے نسایوں نے ان کو موسیٰ ابون لکھا ہے

(۵) صاحب شجرۃ الانوار نے لکھا ہے کہ مسجد آپ نے ناگور میں تعمیر کی نہ کہ لاہور میں۔

(۶) بقول صاحب شجرۃ الانوار اسی بی بی سے دو بیٹے سید عبداللہ ربانی و سید مبارک حقانی تولد ہوئے

گازرونہ اوچ شریف کی دختر سے نکاح کیا۔ چار فرزند پیدا ہوئے۔

(۱) سید عبدالقادر ثانی جو بعد وفات والد ماجد کے سجادہ نشین ہوئے۔

(۲) سید عبداللہ ربانی۔ (۳) سید مبارک حقانی۔ (۴) سید محمد نورانی۔ لا ولد

سید ابوالفتح گازرونی نے حصہ اراضی اوچ گیلانی اپنی دختر کے حمیز میں دیا تھا۔ جس پر اب تک

آبادی ہے۔

حضرت بندگی محمد غوث بڑے عالم صاحب مقامات رفیع تھے۔ آپ کی طفیل تبلیغ اسلام اور  
تمکین دین اس ملک میں بزور روحانیت ہوئی۔ سلسلہ عالیہ قادریہ کو آپ کے طفیل فروغ ہوا۔ آپ کے  
اشعار مشہور ہیں اور بڑے ذوق کا موجب ہیں۔ حضرت کی عمر نوے برس کی ہوئی اور سال ۹۲۳ھ میں  
واصل بحق ہوئے۔

آپ کی تاریخ وفات مصرعہ

”محمد شاہ میراں قطب اقطاب“

اور (سلطان اکبر ہتھی) سے بحساب ابجد نکلتی ہے۔

## حضرت سید عبدالقادر ثانیؒ

آپ حضرت سید محمد غوث کے بڑے صاحبزادے ہیں۔ اپنے والد کے مرید تھے۔ آپ کی نظر  
فیض اثر سے منکران دین اسلام کو قبول کر لیتے تھے اور فساق نجار کو توبہ نصیب ہوتی تھی۔ سلطان  
محمود لنگاہ بادشاہ ملتان جو نوجوان عیاش اور مغرور تھا، آپ پر رنج ہوا تو آپ نے اسناد جاگیر اس کے  
پاس بھیج دیئے اور فرمایا ہم کو سلطانی عطیہ کی کچھ ضرورت نہیں۔ بادشاہ کو آپ کے شان سے آگاہی ہوئی  
تو ایک مشیر سخن سنج بھیج کر آپ کو ملتان دعوت کی اور مراسلہ لکھا کہ آپ ملتان تشریف لا کر دیدار پر  
انوار سے ملتان والوں کو اور اس عاجز کو بہرہ ور فرمائیں۔ آپ نے جواب میں یہ قطعہ لکھ کر واپس کر دیا۔

بہج باب ازیں باب روئے گشتن نیست ہر آنچہ بر سر ما میرود مبارک باد

کے کہ خلعت سلطان عشق پوشیدست بکلہ ہائے بہشتی کجا شود دلشاد

کہتے ہیں کہ ان دنوں میں ملتان میں مرض طاعون نمودار ہوا۔ لوگ گھبراہٹ میں تھے۔ بعض

لوگ اوچ سے آپ کے وضو کا پانی لے گئے۔ پیا تو شفاء ہو گئی۔ پھر اس کی ایسی قدر ہوئی کہ جہاں آپ وضو کرتے تھے، وہاں سبزہ اگا ہوا تھا وہ بھی لے گئے اور بعد ازاں اس خاک کو بھی نہ چھوڑا۔

ولادت آپ کی سال ۸۲۳ھ اور وفات ۸ ربيع الثانی ۹۳۰ھ میں ہوئی۔ آپ کا مزار معہ مزار والد خود شرقی طرف زیارتگاہ ہے۔

آپ کی تین بیویاں تھیں۔ ایک سید فخرالدین گاذرونی کی دختر بلند اختر۔ دوسری از قوم لنگاہ اور تیسری بی بی سید بنت سید محمد بخاری اوجی

آپ کے فرزندان کی تعداد حسب ذیل ہے۔

- ۱۔ سید عبدالرزاق،
- ۲۔ سید فتوح الملک،
- ۳۔ سید جلال،
- ۴۔ سید حسن،
- ۵۔ سید جعفر،
- ۶۔ سید حسین،
- ۷۔ سید زین العابدین۔

آپ کی ولادت کا مادہ تاریخ "مہر منیر نورانی" (۸۲۳) اور وفات کا "میر مخدوم" (۹۳۰) ہے۔

## حضرت سید عبدالرزاقؒ

فرزند اکبر حضرت سید عبدالقادر ثانیؒ۔ اپنے والد کی وفات پر سجادہ نشین ہوئے فضائل و کمالات نامہ رکھتے تھے۔ آپ کی شان بلند تھی اپنے والد کی زندگی میں بمقام ناگور تھے۔

شیخ ابوالفضل علای وزیر اکبر بادشاہ کا دادا آپ کی خدمت میں مستفیض ہوتا تھا اور بہت سے لوگ آپ سے استفادہ کرتے تھے ناگاہ آپ کے دل میں وطن جانے کا داعیہ پیدا ہوا۔ روانہ ہونے آپ کے پہنچنے سے پیشتر حضرت مخدوم سید عبدالقادر ثانیؒ کی وفات ہو چکی تھی۔ حسب وصیت والد خود سجادہ نشین ہوئے۔ وفات ان کی ۵ جمادی الآخری ۹۳۲ھ میں ہوئی۔ مزار آپ کا مقبرہ قادریہ کے اندر ہے۔

اولاد زینہ حضرت سید عبدالرزاق کی حسب ذیل ہوئی۔

- ۱۔ سید غلام علی،
- ۲۔ سید حامد،
- ۳۔ سید محمد شریف لا ولد،
- ۴۔ سید غلام علی طفولیت میں فوت ہوئے۔ سید حامد بعد والد کے سجادہ نشین ہوئے۔

## حضرت مخدوم حامد گنج بخش کلاں<sup>۲</sup>

آپ اپنے والد کے زمانہ میں مقتدائے مشائخ عظام تھے۔ اللہ تعالیٰ نے استجاب دعا کا مرتبہ عطا کیا تھا۔ عالم اجل تھے۔ یاد خدا آپ کا وظیفہ تھا۔ آپ نے اپنی زندگی میں امر خلافت و سجادگی اپنے چھوٹے فرزند سید جمال الدین ابوالحسن موسیٰ کے تفویض کیا تھا۔ جن کا مزار ملتان میں بنام موسیٰ پاک شہید مشہور ہے۔

شیخ شیر شاہ جن کے نام پر شیخ شیر شاہ جتکشن بنا ہوا ہے، حضرت حامد گنج بخش کے مریدوں میں سے تھے۔ مخدوم حامد گنج بخش نے اپنے جد بزرگوار کی مزار پر روضہ اور گنبد عالی بنا کیا تھا۔ جو سال ۱۹۷۵ء میں مکمل ہوا۔ اور اس کی تاریخ ”جہد شیخ حامد“ سے برآمد ہوتی ہے۔

آپ کی ایک بیوی تھی۔ بی بی جاما بنت صفی الدین گاذرونی سجادہ نشین درگاہ گاذرونیہ اوج شریف۔ اور آپ کے دو فرزند تھے۔

۱۔ مخدوم سید عبدالقادر ثالث،

۲۔ جمال الدین جو موسیٰ پاک شہید کے نام سے مشہور ہیں۔

## مخدوم سید عبدالقادر ثالث<sup>۲</sup>

صاف طینت اور سادہ لوح تھے۔ بعض خدام کے بہکانے سے اپنے بھائی سید موسیٰ سے سجادگی کے متعلق نزاع کیا تھا۔ دونوں بھائی جب بادشاہ کی خدمت میں حاضر ہونے لگے، دروازہ سے گذرے تو حضرت سید موسیٰ طریق ادب کی رعایت کر کے بھائی کے بعد دروازہ سے گذرے۔ حکومت نے اس پر فیصلہ صادر کر دیا کہ حضرت موسیٰ نے ان کی بزرگی کا اقرار عملی طور پر کر لیا ہے۔ چنانچہ اوقاف و مزارات کی تولیت حضرت سید عبدالقادر ثالث کے پاس رہی۔

کہتے ہیں کہ مخدوم الملک کا خطاب اس وقت سے ملا تھا اور حضرت موسیٰ کو ملتان کی حکومت عطا ہوئی تھی۔ واللہ اعلم۔ مخدوم عبدالقادر صاحب ثالث لنگر کی رونق اور صدقات و خیرات میں مبالغہ کرتے تھے۔ آپ کی دو بیویاں تھیں ایک بی بی صحت خاتون قوم کانبجوں۔ دوسری بی بی رکھو بنت حسن علی کھوکھر اور تفصیل اولاد زینہ یہ ہے۔



۱۔ سید شمس الدین محمد ثانی جو بعد والد سجادہ نشین ہوئے۔

۲۔ سید محمد کلان      ۳۔ سید مصطفیٰ      ۴۔ سید شہاب الدین

۵۔ سید عبدالرزاق جو بلقب نواب عزت یار خاں ملقب ہوئے۔

## حضرت جمال الدین موسیٰ پاک شہیدؒ

اگرچہ مزار اور مقبرہ آپ کا ملتان میں ہے۔ لیکن وطن اور ولادت گاہ آپ کی اوج ہے اور عمر شریف کا وسطی حصہ بھی اوج شریف میں بسر ہوا۔ اس لئے آپ کا ذکر بھی ضروری ہے۔ جیسا کہ ذکر ہوا آپ مخدوم حامد گنج بخش کلان کے صاحبزادے ہیں۔ بڑے عالم زاہد متقی صاحب کمالات تھے۔ والد نے اپنی زندگی میں ان کو ولیعہد بنایا ہوا تھا۔ علماء اور مشائخ کی جماعت آپ کے سلسلہ بیعت میں منسلک تھی۔ شیخ المشائخ عبدالحق محدث دہلوی جو ربیع مسکون کی سیر کر کے مشائخ عرب و عجم کی زیارت سے مستفید تھے اور علم میں اپنے زمانہ میں علامہ و مجتہد تھے آپ کے مرید ہوئے تھے بعض کہتے ہیں کہ آپ کے والد کے مرید تھے اور استفادہ آپ سے کیا تھا۔ بہر حال تکمیل علوم باطنی اور منازل قرب کا حصول شیخ کو آپ کے طفیل ہوا تھا۔ حضرت موسیٰ پاک شہید نواح ملتان میں لنگاہوں کے قندہ میں سال ۱۰۰۰ھ میں بعہد اکبری ضرب بندوق سے شہید ہوئے۔ آپکا مزار اوج میں اندرون خانقاہ حضرت بندگی محمد غوث تھا۔ کہا جاتا ہے حضرت کے ورثاء آپکی لاش مبارک کو یہاں سے نکال کر ملتان لے گئے تھے اور وہاں دفن کیا تھا۔ واللہ اعلم۔

## مخدوم محمد شمس الدین ثانی ابن مخدوم حامد گنج بخش کلانؒ

آپ کا نام سید محمد شریف تھا۔ دین کے کاموں میں رات دن منہمک رہتے تھے مابعد زاہد تھے سلسلہ قادریہ کی ترقی میں کوشاں تھے۔ حضرت بندگی محمد غوث کا جو روضہ بگنبد بلند ان کے دادا نے تعمیر کرایا تھا بوجہ تنگی اس کو گروا کر وسیع محل مسقف تیار کرایا۔ ابیات مشعر تالیف عمارت جو پتھر کی اینٹ پر کندہ ہیں حسب ذیل ہیں۔

## قطعہ

حمد ایزدرا کہ آخر گشت کار از ابتدا در زمان صاحب سجادہ شیخ مقتدا  
آنکہ شمس الدین محمد اسم آن عالیقدر کز اشارات مشائخ بانی جائے ہدا  
چیت تالیخ بنا پرسیدم از امام غیب  
گفت شاداں . خانقاہ نادر آمد بابا  
۱۰۶۸

اور اس مخدوم صاحب نے مسجد مبارک جامع متصل خانقاہ جو موجود ہے تعمیر کرائی۔ جس کی

تالیخ یہ ہے۔

## قطعہ

از عنایات خدا بچون و چند شیخ شمس الدین پیر اقبال مند  
در جوار خانقاہ غوث حق کرد تعمیر عمارت دل پسند  
مسجد عالی بہ از خلد بریں صد چورضوان خد قش رادست بند  
خوش بنائے بے ستون قبه دار قبه ہائے چرخ پیش او نژند  
سال تالیخ خرد سنجیدہ گفت  
”وہ چہ مسجد رشک فردوس بلند“  
۱۰۸۲  
آپ کے تین فرزند تھے۔

۱۔ سید عبدالقادر جو بعد وفات والد خود سجادہ نشین ہوئے۔ ۲۔ سید مرشاہ۔  
۳۔ سید محمد زمان شاہ جہ مخدوم بہاولپوری، جو خاندان جمال الدین والی واقع ریاست کے مورث ہیں۔

## مخدوم سید عبدالقادر رابع<sup>۲</sup>

صاحب اخلاق حسنہ و صفات حمیدہ تھے۔ اجداد کرام کے پیرو تھے۔ آپ کے دو بیٹے تھے۔  
۱۔ شمس الدین جو بعد وفات والد خود بنام شمس الدین محمد ثالث سجادہ نشین ہوئے۔  
۲۔ سید محمد ثانی۔

## مخدوم شمس الدین محمد ثالثؒ

ابن مخدوم عبدالقادر رابع بعد وفات والد ماجد کے سجادہ نشین ہوئے۔ سالک مسالک طریقت حاوی علوم شریعت تھے۔ آپ کے چار فرزند حسب ذیل تھے۔

۱۔ سید محمد علی، ۲۔ سید مکھنہ شاہ، ۳۔ سید گل شاہ، ۴۔ سید محمد مراد شاہ۔

آپ کی پانچ صاحبزادیاں تھیں جو حسب ذیل نکاح کی گئیں۔

۱۔ سید عبدالوہاب بن سید محمد شریف کی بیوی تھی۔

۲۔ سید رسول شاہ بن مہر شاہ کلاں کی بیوی تھی۔

۳۔ سید بہاؤ الدین لاہوری کی بیوی تھی۔

۴۔ سید مہر شاہ ثانی بن سید مصطفیٰ شاہ کی بیوی تھی۔ ۵۔ سید سلطان شاہ کی بیوی تھی۔

آپ کا مزار مخدوم شمس الدین ثانی بن مخدوم عبدالقادر ثالث کے غرب میں ہے۔

## مخدوم حامد محمد گنج بخش ثانی خلیفہ مخدوم شمس الدینؒ

آپ کا نام سید مراد شاہ تھا۔ آپ کے زمانہ میں لنگر میں عسرت تھی، خرچ بہت تھا۔ آمدنی کم تھی۔ مسجد خانقاہ پر معسکف رہا کرتے تھے۔ خان صاحب محمد فتح خاں عباسی، وجہان خاں بمعہ علمہائے سیاہ عباسی تبقریب سیرو شکار معہ خدم و حشم و لشکر بغرض زیارت خانقاہ و ملاقات صاحب سجادہ نشین تشریف لائے اور ایک آہوے بریاں (بجی) بطور ہدیہ مخدوم صاحب کی خدمت میں پیش کیا اور دعا طلب فرمائی۔ جیسا کہ سابق مخدوم بخاری کے حالات میں ذکر ہوا ہے۔

مزار مخدوم حامد گنج بخش ثانی کا خانقاہ میں مخدوم شمس الدین ثالث کے مزار کے غرب میں

ہے۔ ان کا فرزند سید خداداد بعد ان کے سجادہ نشین ہوا۔

## مخدوم شمس الدین محمد رابعؒ

ان کا نام سید خداداد شاہ تھا۔ یہ نہایت نیکو کار، زاہد، عابد تھے۔ اس لئے ان کا لقب شمس الدین

نورانی ہو گیا تھا۔ مگر بہت جلد فوت ہو گئے۔ آپ لا ولد تھے۔

## مخدوم عبدالقادر خامسؒ

بن سید مرتضیٰ بن سید محمد ثانی بن مخدوم عبدالقادر رابع۔ ان کا نام سوہاڑا شاہ تھا۔ مخدوم شمس الدین رابع کی وفات پر باستحقاق وراثت سجادہ نشین ہوئے۔ یہ مخدوم صاحب بڑا نیک زاہد عابد تھا۔ اپنی صاحبزادیوں کا نکاح بہاول پوری برادری میں کر دیا تھا۔ دو لڑکے لاولد فوت ہو گئے۔ ایک لڑکا وارث چھوڑا۔ حجام نے استرہ سے شہید کر دیا۔ سال شہادت ۱۱۶۳ھ۔

## مخدوم سید فضل علی الملقب بہ مخدوم حامد گنج بخش ثالث بانی قلعہؒ

طفولیت میں سجادہ نشین ہوا۔ بالغ ہونے پر نواب جان نثار خاں گجروالی ڈیرہ غازیخان نے اپنی لڑکی ان کے نکاح میں دی اور ڈیرہ غازیخان میں ٹھہرا کر خانہ داماد رکھا۔ مخدوم صاحب بارہ سال وہاں رہے۔ بعد ازاں رخصت ہو کر اوچ میں وارد ہوئے۔

اس مخدوم صاحب کو بوجہ تعلق رشتہ نوابان ڈیرہ غازیخان بہرہ ثروت وافی حاصل ہوا۔ ان ایام میں حکومتوں میں انقلاب عظیم ہو رہا تھا۔ فتنہ و فسادات کا طوفان برپا تھا۔

غلام شاہ کھوڑہ والی سندھ ان کا ہمزلف تھا کہ نواب جاں نثار کی دوسری لڑکی اس سے بیابھی گئی تھی۔ مخدوم صاحب کو والی سندھ سے بیش بہا اور قیمتی جواہرات اور زر کثیر و زیورات بغرض تعمیر قلعہ اوچ گیلانی و محل بلند عطا ہوئے تھے اور مخدوم صاحب نے اپنے خسر سے مذہب شیعہ کی تعلیم و تلقین حاصل کی تھی۔ اس لئے والی سندھ سے زیادتی اتحاد کا موجب ہو گیا تھا۔

مورخوں نے لکھا ہے کہ میاں کھوڑہ نے یہ قلعہ اور مال و دولت برخلاف نواب صاحب بہاول پور استعمال کرنے کا عہد لیا تھا اور یہ بھی لکھا ہے کہ مخدوم صاحب نے اقوام داؤد پوترہ کو برخلاف ریاست ہذا میاں کھوڑہ کی امداد پر عہود و مواثیق قائم کرنے کے لئے جمع کیا تھا۔ مگر بعض غیر تمند سرداران داؤد پوترہ کے جوش قومی نے یہ سارا منصوبہ خاک میں ملا دیا تھا اور اس جوش کو کھٹا لفظوں میں قوم معروفانی کے سردار رئیس خیر پور نے ظاہر کیا تھا کہ ہم لوگ اس بات پر عہد کرنے کے لئے حاضر ہیں۔ جو اولاد ہمارے سردار اور ہماری قوم کی بہتری کی ضامن ہو۔ پھر دیگر لوگوں کی بہتری بھی ہو۔ اس کے خلاف ہم کسی بات پر متحد نہیں ہو سکتے۔ اور قدرت و مشیت الہی سے ایک طرف سے خانہ ان

گجر کی صولت کا زوال ہو گیا اور خدا تعالیٰ نے ریاست کو اس منصوبہ سے بچالیا تھا اور مخدوم صاحب خاندانی روایات میں آیا ہے کہ مخدوم صاحب سندھ سے واپس آکر حضور نواب صاحب کی خدمت میں وارد ہوئے اور شبہ کا دفعیہ کرایا تھا۔ واللہ اعلم بالصواب۔

بہر حال قلعہ تعمیر ہو گیا اور محل بھی جو آج تک موجود ہے تیار ہو گیا۔ اس لئے مخدوم صاحب نام بانی قلعہ مشہور ہو گیا۔ یہ تاریخ بنائے قلعہ اب تک دروازہ شہر پر مرقوم ثبت ہے۔

در زمان جانشین غوث اعظم گنج بخش  
رخ نمود این قلعہ دارالامان قادری  
ہاتفم در بارہ بد خواہ آل تاریخ گفت  
”از یزید آمد عدو خاندان قادری“

۱۱۸۵

مخدوم صاحب کا سندھ سے واپسی کے وقت سیدھا نواب صاحب کی ملاقات کی غرض سے احمد پور شرقیہ پہنچنا اور معذرت کرنا اس امر کا شاہد ہے کہ درمیان سفر کے مخدوم صاحب کو نواب صاحب کی ناخوشی اور ناراضگی کا علم بوجہ انکشاف حالات سفر کے ہو گیا تھا۔ تاہم کوئی فتنہ و فساد ظہور میں نہ آیا تھا۔ نواب صاحب نے بھی مخدوم صاحب کی تالیف قلب میں مبالغہ کیا اور خود پیشوائی و مشایعت فرمائی ممکن ہے کہ اس حکمت نے پیدا شدہ فتنہ کو فرو کر دیا ہو۔

بہر کیف مخدوم صاحب ۲۳ ربیع الثانی ۱۱۹۷ھ کو بعہد خلد آشیان نواب محمد بہاول خان ثانی بانی جامع مسجد احمد پور شرقیہ فوت ہوئے۔ مخدوم صاحب کے دو فرزند تھے۔  
۱۔ سید غوث بخش  
۲۔ سید حسن بخش۔

## مخدوم عبدالقادر سادس

ابن مخدوم گنج بخش ثالث بانی قلعہ ملقب بمخدوم اولیا یا مخدوم علیا بعد وفات والد کے سجادہ نشین ہوئے۔ بڑے متقی، متورع، پابند شریعت خراتھے۔ ان کا نکاح نواب مولا داد خان گجر کی دختر سے ہوا تھا۔ جس سے ایک لڑکا پیدا ہو کر فوت ہوا۔ حضرت مخدوم کی وفات ۱۲۰۱ھ میں ہوئی۔ یہ مخدوم صاحب چار سال سجادگی کے بعد راہی ملک بقاء ہوئے اور ان کی بجائے ان کا بھائی مخدوم گنج بخش رابع سجادہ نشین ہوا۔

## مخدوم گنج بخش رابع<sup>۲۷</sup>

پہلا نام حسن بخش تھا۔ اس مخدوم صاحب کی طبع میں فطری بے اعتدالی تھی۔ دماغ ماؤف تھا اس کے بڑے بھائی عارضہ صرع سے فوت ہوئے تھے۔ دماغی کمزوری کے ساتھ فشیات کا استعمال علی مداوم بکثرت شروع ہوا۔ ایسی صحبتوں میں ارجاف و اراذل کا داخل ہونا مشکل نہ تھا۔ مورخوں نے ان کے مظالم (۱) اس قدر لکھے ہیں کہ کسی جبار پادشاہ سے بھی ایسے کم واقع ہوئے ہوں گے۔ برہنہ تن و چہ بازار میں دوڑنا اور نشہ کی مخموری میں قتل و نسب و ہتک حرمت کا مرتکب ہونا تو معمولی بات ہے۔ دن کو ملازم سوار ہو کر گشت کرتے تھے۔ جہاں کاشتکاروں اور زمینداروں کے خسی مکانوں کی ظاریں دور و نزدیک دیکھتے واپس آکر رپورٹ کرتے تھے اور رات کو یہ مشغلہ ہوتا کہ مخدوم صاحب مع ردیوں کے تاریکی میں سوار ہو کر اس بستی پر پہنچ کر دور سے منظر نظارہ کھڑے ہو جاتے اور اردلیوں کو علم ہوتا کہ خسی مکانوں کی قطاروں کو ہر طرف سے آگ لگا دیتے، عورتیں اور مرد خوابیدہ ننگے گھبرا کر ٹھٹھے اور گھبراہٹ کی حالت میں ادھر ادھر پریشان سرگردان دوڑتے اور مخدوم صاحب کی طبع کے لئے ایک مشغلہ اور دلی لگی کا موجب ہوتا۔ معمولی خطا پر لوگوں کے ناک کان کٹوائے جاتے تھے۔ گھر لوٹ لئے جاتے۔ وغیرہ وغیرہ۔ واللہ اعلم بالصواب۔

امرا و شرفا ملازمت چھوڑ کر خانہ نشین ہو گئے اور بعض سرکار ریاست کے دربار میں خدمات شائستہ پر مامور ہوئے۔ ان میں سے شیخ حبیب اللہ جو متوطن اوج شریف تھے اور محمد عمر خاں ڈاہر جو ایک دانشمند مشیر تھے اور فتح محمد خان غوری جو مدبر اور زیرک تھا۔ سرکاری ملازموں سلک میں منسلک ہو گئے۔ آخر مخدوم صاحب کی پر جوش طبع نے یہ پرزے نکالے کہ اپنے ملازموں گمریدوں اور معتقدوں کی جمعیت کے ساتھ ریاست کے ساتھ مجادلہ و جدال و قتال شروع کر دیا۔ مخدوم نو بہار صاحب پر بھی ان کو بھروسہ تھا۔ گل محمد خان داؤد پوترہ کو اور اختیار خان کو برادر عزیز القدر لکھتے اور لڑکتے تھے۔ ان کے بھروسے پر حملہ کیا۔ مگر نتیجہ وہی نکلا جو مجنون دماغی کی سعی اور اٹکا پوسے نکلتا ہے۔ کمن سال خدام کی

(۱) مولانا اختر نے کسی تاریخ کا حوالہ نہیں لکھا اور یہ مظالم کی داستانیں لکھی ہیں۔ چونکہ مولوی صاحب ریاست بہاول پور نے نو اہل کے تنخواہ خوار ہیں، اس لئے ہر واقعہ میں نوابوں کو بچا اور خدوہوں کو غلطی پر تصور کرتے ہیں۔ دیگر مولوی صاحب قویانی مذہب لکھتے ہیں۔ اس لئے پیروں سے کشیدگی اس کا لازمی نتیجہ ہے۔

زبانی یہ بھی سنا گیا ہے کہ نواب محمد بہاول خان ثانی کو کئی دفعہ خوابوں میں تحریک ہوئی تھی کہ ظالم  
مخدوم کو ملک سے نکال دو۔ خدا ساز اتفاق ایسا ہوا کہ جب مخدوم صاحب کی جمعیت خانوادہ نورنگہ تک  
پہنچ گئی تو محمد عمر خاں ڈاہر نواب صاحب کی طرف سے مراسلہ لے کر پہنچے۔ جس میں استفسار تھا کہ آپ  
کا ارادہ اس کش مکش سے خود ملک داری کا ہے یا کسی دوسرے کے لئے کوشش کی جا رہی ہے۔ اس  
مراسلہ کے پہنچنے پر چہ میگوئیاں شروع ہوئیں۔ ندیموں نے مخدوم صاحب سے دریافت کیا تو انہوں  
نے جواب دیا کہ حکومت میاں کھوڑہ کا حق ہے۔ چونکہ کھوڑہ خاندان کی بے تدبیروں اور غفلتوں  
مظالم ملک میں پیدا ہو کر زبان زد تھے۔ اس پر تمام ہمراہیوں نے آدھی رات کو بلا اجازت گھروں  
راستہ لیا۔ ریاست کی فوج نے حملہ اور دھاوا کر دیا۔ مخدوم صاحب لٹے پاؤں قلعہ پلوئی میں محصور ہوئے  
۔ وہاں بچاؤ نہ ہو سکا تو قلعہ ٹھٹھہ میں متحصن ہوئے۔ یہ قلعہ بھی مفتوح ہوا۔ تو وہاں سے نکل کر قلعہ اوج  
میں متمکن ہوئے۔ یہ قلعہ بھی توڑ دیا گیا تو وہاں سے قلعہ رام کلی میں آرام کیا۔ وہاں بھی فوجوں نے  
محاصرہ کر دیا تو بطور مہمان گڑھی اختیار خاں کا رخ کیا۔ وہاں اپنے رفیقوں کے دلاسا پر چندے قیام کیا  
جب بخت الٹا اور قسمت واژون تھی تو یہ کہہ کر ۱۷۱۱ھ ہی سندھ ہوئے۔

بہار سرکش و گل بے وفا و لالہ دو رنگ

دریں چمن بچہ امید آشیانہ کنیم

بہار سے مخدوم نوبہار، گل سے گل محمد خاں، لالہ سے اختیار خاں اور چمن سے ریاست مراد ہے۔  
یہاں سے روانہ ہو کر داخل حدود حکومت سندھ ہوئے اور گھونگی کے قریب قادر پور میں  
سکونت اختیار کی اور چھ سال وہاں زندہ رہ کر ۱۲۲۱ھ میں راہ گرائے عالم جاودوانی ہوئے۔  
مخدوم صاحب کے دو فرزند تھے۔

۱۔ پیر نتھلہ حسین نام جو بعد چلے جانے مخدوم والد خود کے بنام مخدوم محمد غوث زیر سایہ  
عاطفت حضور نواب صاحب کے بمقام اوج متولی مزارات رہے۔ پانچ سال کے بعد بعمر ۱۹ سالہ فوت  
ہوئے۔ کوئی اولاد نہ چھوڑی۔

۲۔ سید عباس علی جو اپنے والد کے ساتھ سندھ چلے گئے تھے۔

## مخدوم حامد محمد شمس الدین خامس ابن مخدوم گنج بخش جنگاور

ان کا نام سید عباس علی تھا۔ بعد وفات والد خود بمقام قادر پور سجادہ نشین ہوئے۔ قادر پور ان جاگیر تھا۔ وہاں کی آمدنی اور نذر و نیاز مریداں پر لنگر کا گزارہ رہا۔ یہ مخدوم صاحب زاہد، عابد و صاحب صحت تھے۔ دس سال رونق سجادہ رہ کر ۱۲۳۱ھ میں فوت ہوئے اور قادر پور میں ہم پہلوئے والد خود دفن ہوئے۔ ایک فرزند چار سالہ بنام سید حسن بخش یادگار چھوڑ گئے۔

## مخدوم شیخ حامد محمد گنج بخش خامس

آپ کا نام سید حسن بخش تھا۔ اپنے والد کی وفات پر بمقام قادر پور طفولیت میں سجادہ نشین ہوئے۔ اپنی دادی صاحبہ کے زیر نظر تربیت پائی۔ یہ بی بی ان باکمال اور نیک نام مستورات میں سے تھیں۔ جن کا تذکرہ صفحات تاریخ میں موجب زینت تواریخ ہوتا ہے۔ نہایت عقلمندی اور دور اندیشی سے اپنے خاوند کے ساتھ جن کی دماغی حالت کا ذکر ہو چکا ہے۔ بانکہ بے خانمانی اور ترک وطن کی حالت میں ن کامزاج اور بھی چڑچڑا ہو گیا تھا، نہایت خوش اسلوبی سے زندگی بسر کی تھی۔ کاروبار کی نگرانی میں اس بی بی کی تدبیر و تحرک سے جلا وطنی کا خاتمہ ہوا تھا۔ سرکار ریاست سے اجازت مراجعت پر یہ مخدوم صاحب معہ خدم و حشم آکر از سرنو یہاں آباد ہوئے۔ اپنے دادا بزرگوار اور والد ماجد کے زور و تابوت جو امانت دفن کئے گئے تھے، نکال کر ہمراہ لائے اور اندرون خانقاہ کے دوبارہ دفن کیا تھا۔

یہ مخدوم صاحب گویا از سرنو بانی خاندان تھے اور انہیں کے طفیل اجڑی بستی پھر آباد ہوئی۔ جتداء سرکار ریاست سے صرف ایک دکان مووی خانہ کی اجازت ہوئی تھی۔ مگر ان کے حسن معاشرت و اخلاق حمیدہ کی تاثیر سے چالیس سے زیادہ دکانیں تجارت کے لئے کھل گئیں۔

اللہ تعالیٰ نے ان کی مزاج میں حلم و وقار، ہمدردی و سخاوت کا جوہر ودیعت رکھا تھا۔ آپ کی سخاوت، رحمدلی کی داستانیں زبان زد خلایق ہیں۔ اہل علم و ہنر کی قدر دانی حوصلہ سے بڑھ کر ہوتی تھی۔ فتادہ خاندانوں کی پرورش و دلجوئی آپ کا وظیفہ تھا۔

ترپن سال کی سجادگی کے بعد سال ۱۲۸۳ھ میں وفات پائی۔ تین فرزند اور دو صاحبزادیاں یادگار چھوڑیں۔ ایک صاحبزادی ناکتہ فوت ہوئی۔ دوسری کی شادی سید اللہ ذہ شادا بن سید حسن شاہ



ولد سید محمد بخش بن سید محمد زمان ثالث بہاول پوری سے ہوئی۔ اس نیک بی بی کی یادگار مخدوم  
بچا یا شاہ صاحب بہاول پور میں زندہ موجود ہیں۔

مخدوم صاحب کے فرزندوں کے نام حسب ذیل ہیں۔

۱۔ سید محمد شاہ صاحب ۲۔ سید فیض محمد صاحب

۳۔ سید بھادون شاہ صاحب جو بعد وفات والد کے لا ولد فوت ہوئے۔

## مخدوم حامد محمد شمس الدین سادس<sup>۲</sup>

ابتدائی نام سید محمد شاہ تھا۔ والد ماجد کی وفات پر سجادہ نشین ہوئے۔ اولاً دونوں بھائیوں  
درمیان غبار نزاع برپا ہوا۔ بعد ازاں صلح ہو گئی۔ یہ مخدوم صاحب شاعر اور صاحب تصنیف و تالیف  
۔ اکیس برس سجادگی کے بعد ۱۳۰۳ھ میں وفات پائی۔ وردو وظیفہ میں مشغول رہتے تھے۔  
ان کے فرزندوں کے نام یہ ہیں۔

۱۔ سید حسن بخش، ۲۔ سید مراد شاہ

۳۔ جیون شاہ عین عالم شباب میں بحالت صاحبزادگی ناکت خدا فوت ہوئے۔

۴۔ سید ولایت شاہ

## مخدوم گنج بخش سادس<sup>۲</sup>

ان کا نام سید حسن بخش تھا۔ والد کی وفات پر سجادہ نشین ہوئے۔ نہایت خوبصورت، عقلمند  
اور صاحب ہمت بلند تھے۔ اولاد ذکور پیدا ہو کر فوت ہوئی۔ ایک دختر دو شیزہ یادگار چھوڑی۔ بیس سال  
سجادگی کے بعد سال ۱۳۲۳ھ میں وفات پائی۔ آپ کی ولادت ۱۲۸۰ھ میں تھی۔

## مخدوم حامد محمد شمس الدین سابع<sup>۲</sup>

ابن مخدوم شمس الدین سادس۔ آپ کا نام سید مراد شاہ تھا۔ ولادت ۱۲۸۶ھ میں اور سجادگی  
نشینی سال ۱۳۲۳ھ میں اور وفات ۱۳۲۷ھ میں ہوئی۔ ایک معصومہ اپنی یادگار چھوڑی ہے۔ نہایت  
فیاض، نیک طبع، حلیم منکر المزاج تھے۔

## مخدوم حامد محمد گنج بخش سابعؒ

ابن مخدوم شمس الدین سادس۔ آپ کا نام سید ولایت شاہ تھا۔ اپنے بھائی کے بعد سجادہ نشین بنے۔ آخر عمر میں دائم المرض ہو گئے تھے۔ ایک فرزند صغیر یادگار چھوڑا۔ نوجوانی میں وفات ہوئی۔

## مخدوم حامد محمد شمس الدین عبدالقادرؒ

ابن مخدوم حامد محمد گنج بخش سابع۔ بعد وفات والد خود صغیر سنی میں سجادہ نشین ہوئے ہیں۔ اللہ تعالیٰ عمر دراز کرے اور چشم و چراغ عالم و عالمیاں ہوں۔ آمین

میں (شرافت) یہ حالات نقل کر کے دربار شریف غوثیہ پر آیا اور دوپہر کا کھانا کھایا۔ مسجد میں بیولہ کیا۔ اٹھ کر نماز ظہر پڑھی۔ دربار حضرت سید کبیر الدین حسن دریا سبزواری پر گیا۔ زیارت کی۔ ختم پھا۔ واپسی کے وقت ایک کنوئیں پر غسل کیا۔ دربار شریف آیا۔ ایک شخص چورما (چوری) کی نیاز ربار شریف پر لایا۔ وہاں سے مجھ کو بھی تبرک ملا۔ پھر ایک دو شیزہ لڑکی کو دربار شریف لائے۔ اس کو ن کا آسیب ہے۔ ایک شخص ڈھولک بجا کر اس کے ساتھ حضرت غوث اعظم جیلانیؒ کی مدح پڑھنے لگا۔ لڑکی جن والی حال کھیلنے لگی۔ وہ جن دفع ہو گیا۔

عصر کی اذان ہوئی۔ مخدوم صاحب گیلانی مسجد میں تشریف لائے۔ سلام و آداب کیا۔ نیز ایک معزز نوجوان مسٹر غلام فرید اختر مسجد میں ملے جو کلج اور دیوبند کے درس میں تعلیم یافتہ ہیں۔ ان سے کچھ گفتگو ہوئی۔ انہوں نے میرے مسودات کتاب شریف التواریخ ملاحظہ کئے۔ مضمون کو پسند کیا اور تحسین کیا۔

## چہار شنبہ ۱۲ ذی الحجہ ۱۳۵۲ھ / ۲۸ مارچ ۱۹۳۴ء

شام کو بھی مخدوم صاحب مسجد میں تشریف لائے۔ زیارت حاصل ہوئی۔ رات کو بطریق مسعود دربار شریف کے سامنے سو رہا۔ صبح کو تہجد اور وظائف پڑھے۔ نماز باجماعت مسجد قادریہ میں پڑھی۔ تلاوت قرآن پاک و دلائل الخسیرات کی۔ دربار شریف میں سلام و نیاز کیا۔ ختم پڑھا۔ دعا مانگی۔ اس کے

بعد مولوی محمد ظریف نامی طالب علم مدرسہ قادریہ اویچ شریف نے مجھے بلایا کہ ایک لاکھ مرتبہ درو  
 شریف پڑھنا ہے۔ چنانچہ دربار کے سامنے والے برآمدہ میں ہم گیارہ آدمیوں نے مل کر دوپہر کو پورا کیا  
 پھر مسجد میں قیلولہ کیا۔ ظہر کے وقت مسی مہتر موسیٰ افغان کابلی نے مجھ کو اٹھایا۔ وضو کیا۔ مخدوم  
 صاحب مسجد میں تشریف لائے۔ سلام و آداب کیا۔ نماز باجماعت ادا کی۔

پھر حضور جناب مدارالمہام صاحب دربار گیلانیہ سید غلام زین العابدین صاحب ایک  
 درخواست بمراد ملاحظہ کتب خانہ قادریہ لکھی۔ جو آگے درج کی جائے گی۔ پھر ڈاکخانہ میں گیا۔ منشی محمد  
 عبداللہ اسلم قریشی پوسٹ ماسٹر کے پاس چند منٹ بیٹھا۔ عصر کی نماز اسی قریب کی مسجد میں پڑھی۔  
 وہاں سے غلام غوث نامی ایک چشتی درویش کے ساتھ سیر کو نکل گئے۔ شہر سے باہر ایک کنواں  
 پر وضو کیا۔ پھر مسجد قادریہ میں آئے۔

## پنجشنبہ ۱۳ ذی الحجہ ۱۳۵۲ھ / ۲۹ مارچ ۱۹۳۳ء

شام کے وقت مخدوم صاحب مسجد تشریف لائے۔ سلام و آداب کیا۔ مغرب اور عشاء کی نماز  
 کے بعد دربار شریف کے سامنے سو رہا۔ صبح اٹھ کر تہجد کے نوافل اور وظائف کئے۔ نماز فجر باجماعت  
 پڑھی۔ تلاوت قرآن کریم اور دلائل الحیرات کر کے دربار شریف میں سلام و نیاز کیا۔ ختم پڑھا، دعا مانگی  
 باہر سیر کو گیا۔ ایک کنواں پر وضو کیا۔

سائیں غلام غوث چشتی کو ساتھ لے کر درگاہ حضرت سید شیر شاہ جلال سرخ بخاری پر گئے  
 زیارت کی، ختم پڑھا، دعا مانگی۔

واپسی پر چند منٹ منشی محمد عبداللہ اسلم پوسٹ ماسٹر کے پاس بیٹھا۔ وہاں ثنوی مولانا روم اور  
 دیوان محی اور دیوان معین الدین کی غزلیات سنیں۔ پھر دربار شریف قادریہ پر آیا۔  
 مسجد میں قیلولہ کیا۔ ظہر کے وقت اٹھ کر نماز باجماعت ادا کی۔ مخدوم صاحب کی صفت میں چ  
 اشعار نظم کئے۔ جو ان کے تذکرہ میں درج کئے جائیں گے۔

شہر سے باہر بطرف شمال مشرق ایک کنواں پر جا کر غسل کیا۔ عصر کی نماز مسجد قادریہ میں پڑھی  
 آج عرس شریف کا دن ہے۔ مبلغ ساٹھ روپے دربار شریف پر نذرانہ آیا۔

آج سارا دن خلقت کا جھوم رہا۔ سارے دن میں کثیر التعداد عورتیں آسیب والی آئیں۔ مراسی لوگ ڈھولک کے ساتھ گاتے، عورتیں حال کھیلتی ہیں۔ کہتے ہیں کہ یہ جن حاضر ہوتے ہیں۔

## جن نکلنے کا طریقہ

یہاں یہ طریقہ دیکھنے میں آیا ہے کہ جن عورتوں کو آسیب ہوتا ہے ان کو دربار غوثیہ پر لایا جاتا ہے اور ساتھ ہی مراسی لوگ آتے ہیں اور ڈھولک بجا کر یہ گیت گاتے ہیں۔

حضرت پیر دے دربار میں لولی دیون آیاں

میں منتاں دیون آیاں

اوج گیوے خوش تھیوے نور بھرے دروازے

ایڈوں اوڈوں ندیاں وہندیاں ادھ وچ دھاون صاحبزادے

میں تاں لولی دیون آیاں میں منتاں دیون آیاں

بھوں سوہنا پیر میرا بھوں سوہنا

کرتیاری حضرت پیر، عبدالقادر مدت مرید

چن دا پنکھوڑہ گھڑیا ہیریاں موتیاں لعلوں جڑیا

جھوٹے حضرت پیر میں تاں لولی دیون آیاں

حضرت پیر دے دربار میں لولی دیون آیاں

میں منتاں دیون آیاں

اس وقت اس عورت کو حال آتا ہے۔ وہ سرمارتی ہے۔ پھر دربار شریف کا خلیفہ اٹھ کر اس کے سر کے بالوں کو جو کھلے ہوتے ہیں اپنے ہاتھ میں لپیٹ کر کہتا ہے کہ اے جن تو کون ہے۔ وہ جواب دیتا ہے۔ میں فلاں قوم سے ہوں۔ پھر خلیفہ کہتا ہے کہ حضرت بندگی محمد غوث کے دربار پر تو آیا ہے۔ اب نکل جا۔ چنانچہ وہ چلا جاتا ہے اور عورت بیہوش ہو کر گر پڑتی ہے اور ذرا دیر کے بعد ہوش میں آتی ہے اور اس کے وارث نذرانہ دے کر چلے جاتے ہیں اور کانے والے کو بھی کچھ دیتے ہیں۔

جمعہ ۱۴ ذی الحجہ ۱۳۵۲ھ / ۳۰ مارچ ۱۹۳۲ء

رات کو دربار شریف کے آگے سو رہا۔ ساری رات ہوا چلتی رہی۔ آسمان ابر آلود رہا۔ مگر بارش نہیں ہوئی۔ تمام آنے والے مسافرین مخدوم صاحب کے ڈیروں پر چلے گئے۔

صبح اٹھ کر نوافل تہجد ادا کئے۔ وظائف پڑھے، فجر کی نماز باجماعت پڑھی۔ تلاوت قرآن کریم و دلائل الخسیرات وغیرہ کی۔ ایک میل کے فاصلہ شہر سے جنوب کی طرف جا کر ایک کنوئیں پر سردھویا، غسل کیا تاکہ جمعہ کا ثواب حاصل ہو۔

مولوی عبدالغنی اور محمد ظریف نے دربار شریف کے حلقہ میں فالودہ کی دکان نکالی ہے۔ چند منٹ ان کے پاس بیٹھا۔

دوپہر کا کھانا کھانے کے بعد باہر ایک کنوئیں پر جا کر ایک مسجد میں قبیلوہ کیا۔ ظہر کے وقت اٹھ کر نماز وہیں پڑھی۔  
آج دو کارڈ لکھے۔

۱۔ بنام جناب والد بزرگوار اعلیٰ حضرت سید غلام مصطفیٰ صاحب نوشاہی مدظلہ معرفت فضل الہی طالب علم جماعت ہشتم مڈل سکول رسول پور جٹاں چک ۳، ساکن وایانوالی چک ۲۷، بھیجا۔

۲۔ بنام خلیفہ میر احمد قادری نوشاہی، بمقام محلہ مچھی ہٹ شہر پشاور میں بھیجا۔ اپنے اوج متبرکہ میں آنے کی اطلاع دی اور دعائے خیر کی التماس کی۔

مکتوب بطرف والد صاحب

از اوج شریف

حضرت قبلۃ العالمین والد اکرم زاد الطافہ بعد ادائے تسلیمات فراواں معروض خدمت ہوں کہ فقیر تادم تحریر بفضل خداوند دعائے آنجناب خیریت سے ہے۔ آج آٹھ راعیں گذر چکی ہیں۔ مزار پر انوار پر حضرت سید مبارک حقانی کی شناخت بھی ایک معتبر عالم سے ہو گئی ہے۔ سب مزارات بزرگان گیلانیہ ایک ہی محل میں ہیں۔ ایک بات بوقت رخصت پوچھنے کا خیال نہیں رہا تھا کہ

اس جگہ ضرور چالیس دن کی تعداد پوری کرنی ہے یا اگر اس سے پہلے خواب یا مشاہدہ میں اجازت و رخصت عطا فرمادیں تو بھی چلا آنا ہے۔ اس سے پہلے بھی ایک عریضہ وایانوالی میں آپ کو لکھا تھا۔ جس کا جواب نہیں آیا۔

یہاں آتے ہی ایک خط آپ کو اور ایک خط گھر میں اور ایک خط نوشہرہ میں اور ایک خط شرقپور میں لکھا تھا لیکن ابھی تک کسی کا جواب نہیں آیا۔ آج ایک خط آپ کو اور ایک خط پشاور میں لکھا ہے۔

زیادہ سے زیادہ ضرورت دعائے غائبانہ اور توجہ کی ہے۔ سارے یار دوست بھی دعا کریں اور سب کو سلام۔

یہ خط جناب والد صاحب کو جہاں بھی ہوں ضرور جلدی پہنچاؤں۔

شریف احمد شرافت نوشاہی

دربار عالیہ قادریہ گیلانیہ

مقام اونچ شریف تحصیل احمد پور شرقیہ

ریاست بہاول پور۔ ۷ اچیت سمت ۱۹۹۰ء

پھر میں مسجد قادریہ میں آیا، عصر کی نماز پڑھی۔ دوبارہ باہر ایک کنواں پر جا کر غسل کیا اور پھر مسجد شریف میں آگیا۔

آج جمعہ کے دن عرس دھوم دھام سے رہا۔ زیادہ ہجوم آسیب والی عورتوں کا رہا۔ سارے دن میں ایک سو پچاس روپے دربار پر چڑھاوا آیا۔

شنبہ ۱۵ ذی الحجہ ۱۳۵۲ھ / ۱۳ مارچ ۱۹۳۴ء

شام کی نماز کے بعد منشی محمد عبداللہ اسلم قریشی پوسٹ ماسٹر نے ایک کارڈ مجھے دیا۔ جو مولوی محمد حیات صاحب شرقپوری نے بھیجا ہے۔

مکتوب مولوی محمد حیات شرقپوری

معدن الطاف حضرت سیدی و مولائی پیر صاحب سلمہ ربہ

بعد از ہدیہ سنت خیر الانام معروض خدمت اقدس باد کہ طالب خیریت۔ خیریت ہے۔  
 مرام این کہ راحت نامہ شرف صدور ہوا۔ کئی بار بوسہ دے کر آنکھوں پر رکھا کہ اس علیجاہ  
 نے اس جانی حقیر کو اس درگاہ خاص میں یاد فرمایا۔ ۱۲ چیت کو نواز شتامہ ملا۔  
 عرض ہے کہ بندہ بفضل ایزدی بمعہ میاں صاحب نیک محمد سجادہ نشین ۵ محرم الحرام کو مقام  
 پاک پتن آویں گے۔ آپ دعا فرماویں کہ خدا کا فضل شامل حال ہو تو وہاں آپ کے پاس پہنچ کر زیارات  
 اوچ شریف نصیب ہوں۔ آمین۔

آپ عریضہ ہذا ملاحظہ فرما کر پورا پورا پتہ لکھیں۔

۱۔ دو اوچ شریف سنے جاتے ہیں۔ کونسی اوچ میں آنا ہے۔

۲۔ سامان کپڑا وغیرہ کیا کیا ہونا چاہیے۔

۳۔ کیا ڈیرہ نواب سے کوئی اور راستہ موثر، اسپ وغیرہ سواری کا نہیں۔

۴۔ انشاء اللہ بوقت روانگی ۵ محرم الحرام عریضہ ارسال کروں گا۔

بندہ کا پروگرام یہ ہے۔ ۲۲/۲۳/۲۴ ذی الحجہ کو بندہ بمقام قصور ڈاکخانہ خاص۔ دروازہ موری  
 متصل اسلامیہ سکول بخانہ اللہ بخش والہی بخش دھوبی کے ہوگا۔

اس سے پہلے خط شرقپور آنا چاہئے۔ ورنہ مندرجہ ذیل پتہ پر ارسال فرماویں۔ اس عاجز کی  
 طرف سے درخواست بروضہ حضرت سید محمد غوث رحمۃ اللہ پیش کریں کہ اس عاصی کو زیارت نصیب  
 ہو۔

سگ درگاہی محمد حیات نوشاہی عفی عنہ

۱۲ ذی الحجہ ۱۳۵۲ھ

نماز مغرب کے بعد نوافل پڑھتا رہا۔ عشاء کے بعد دربار شریف کے آگے سو رہا۔ صبح اٹھ کر  
 تہجد پڑھی۔ وظایف کئے۔ نماز فجر باجماعت پڑھی۔ تلاوت قرآن کریم اور دلائل الخیرات کی۔ دربار  
 شریف میں سلام و نیاز کیا۔ ختم شریف پڑھا، دعا مانگی۔ ڈاکخانہ گیا۔ پانچ منٹ وہاں بیٹھا، پھر مسجد قادریہ میں  
 آکر مولوی محمد حیات شرقپوری کو ان کے خط کا جواب لکھا کہ اسٹیشن ڈیرہ نواب صاحب سے سالم ٹانگہ  
 کرایہ پر مل سکتا ہے اور گھوڑا یا اونٹ بھی کرایہ پر مل سکتا ہے۔

دوپہر کے وقت قیلولہ کیا۔ ظہر کے وقت اٹھ کر نماز باجماعت پڑھی۔ منزل قرآن کچھ باقی رہ گئی تھی وہ پڑھی۔ ختم پورا ہوا۔ چند منٹ تک خلیفہ دربار اللہ بچایا خاں کے پاس بیٹھا۔ دربار شریف میں سلام و نیاز کیا۔ ختم پڑھا، دعا مانگی۔ سیرو سیاحت کو گیا۔ شہر سے باہر مشرق کی طرف ایک میل کا فاصلہ لائن پر ڈیرہ نواب کی جانب چلا گیا۔ ایک کنواں پر غسل کیا۔ نماز عصر پڑھی۔ مسجد قادریہ میں چلا آیا۔ آج بھی سارا دن میلہ رہا۔ مستورات کا کافی ہجوم تھا۔ گذشتہ تمام دنوں میں زیادہ تر مستورات کا ہی میلہ رہا۔

## یکشنبہ ۱۶ ذی الحجہ ۱۳۵۲ھ / یکم اپریل ۱۹۳۴ء

شام کی نماز باجماعت پڑھ کر چند رکعتیں نوافل پڑھے، عشاء کے بعد دربار شریف کے آگے سو رہا۔ صبح اٹھ کر عادت معهود پر دربار شریف کی طرف متوجہ ہو کر وظائف کرتا رہا۔ فجر کو باہر جنوب کی طرف ایک کنواں پر جا کر غسل کیا۔ نماز فجر بھی وہیں پڑھی۔ دربار شریف میں سلام و نیاز کیا۔ تلاوت قرآن مجید اور دلائل الخیرات کی۔

اس سے پہلے میں روزانہ ایک سپارہ پڑھتا تھا۔ آج سے پانچ سپارہ پڑھنے شروع کئے۔ نیز اس سے پہلے دلائل الخیرات چار روز میں ختم کرتا تھا۔ آج سے تین دن میں ختم کرنے کی منزل شروع کی۔ تلاوت سے فارغ ہو کر دربار شریف میں سلام و نیاز کیا۔ ختم پڑھا، دعا مانگی۔ خلیفہ اللہ بچایا خاں کے پاس بیٹھا۔ وہاں سے کھانے تبرک میں ملے۔

آج خلیفہ اللہ بچایا خاں نے مجھے ایک حجرہ خالی کرادیا۔ جو مسجد شریف قادریہ اور محل شریف غوثیہ کے درمیان کونہ میں ہے اور صاف کرا کر میرے سپرد کیا کہ اپنا سامان اس میں رکھو اور تا اختتام چلہ اس میں بافراعت رہا کرو۔ چنانچہ میں نے اپنے کاغذات اور کتابوں کا بستہ اور کپڑے وغیرہ وہاں رکھے۔ بازار جا کر دروازہ کے واسطے چھوٹا سا قفل خریدا۔ ڈاکخانہ گیا لیکن غشی صاحب نہ ملے۔ مسجد قادریہ میں چلا آیا۔ حجرہ میں داخل ہو کر سو رہا۔ دوپہر تک قیلولہ کیا۔ بھنڈارہ آیا۔ کھا کر باوضو وظائف میں مشغول ہوا۔ ظہر تک مراقبہ کیا۔ نماز ظہر باجماعت پڑھ کر دربار شریف کے اندر جا کر وظائف پڑھا۔ بعد ازاں مسجد شریف میں بیٹھا رہا۔



## لطیفہ گوئی

مولوی عبدالغنی ولد مولوی غلام نبی قوم نانچ ساکن مقام مہند بستی مولوی یار محمد قیس ڈاکانہ چنی گوٹھ تحصیل احمد پور شرقیہ ریاست بہاول پور جو اس جگہ مولوی محمد قطب الدین صاحب امام مسجد قادریہ اور مدرس دارالعلوم قادریہ سے مشکوٰۃ شریف پڑھتے ہیں، میرے پاس بیٹھے رہے اور لطیفہ گوئی ہوتی رہی۔ میں نے چند اشعار پڑھے۔ مولوی صاحب نے کہا مجھے تحریر کر دو۔ چنانچہ میں نے یہ عبارات اور اشعار لکھ دیئے۔

## سیاہ عربی

انا فی الكونہریۃ لیئیۃ فجاء سارقون فقال بعضهم نذ وقال بعضهم  
داس ف ضربوا کنکرۃ فقلت نثننا نثننا ففروا کلہم جمیعا۔

## اشعار جعفر زٹلی

چو برتن کنم جوشن جنگ را	نرمت دہم پوئے لنگ را
بدوزم برع سناں دودہ را	شگام بچنگال فالودہ را
بنگام جد و تردد تلاش	کنم غرق انگشت در دال ماش
من آن رستم گرد روئیں تنم	کہ وہ پا پڑ پختہ را بشکنم
من آنم کہ گر اسپ جولان کنم	چہل خانہ موش ویراں کنم
کنم روزن اندر چپاتی بہ تیر	بر آرم دمار از سر مور پیر

۴

کشی جعفر زٹلی در بھنور افتادہ است  
ڈبکوں ڈبکوں میکند در یک دو دھکا پارکن

## انگریزی الفاظ کا شعر

الف آ ڈیر نیر سٹ ہیر آئی ڈونٹ فیئر وقادار ڈیر  
باڈی سک ہویا لائیک وڈ میرا اج تیک نہ پایا قرار ڈیر  
اک پلک نہ آونداریسٹ مینوں نائٹ گذروی کٹوٹنگ سٹار ڈیر  
اکوار آمل رب دا واسطہ نی ٹیر برسدے ابر بہار ڈیر

## اشعار احمد یار مرالوی

تو میری جانب سے جا کے قاصد سخن کو میرے سلام دیجو  
سلام کے بعد رو کے کہو جو تیرے عاشق نے یوں کہا ہے  
انک میں رہنا لٹک کے چلنا ہٹک کے کھانا مٹک بتانا  
تیری نگاہ سے چٹک ٹپک کر شک کٹک کر ہٹک پڑا ہے  
اگر وہ ابن عرب کا ہووے تو اس کو کہو تعال عندی  
فیا حبیبی کثیر شوقی فداک روجی فلینما ہے  
اگر وہ نچوا ہو کاشمیری سماں کر بول لفظ کاشر  
آوارہ کرتس یوارہ کرتس یہ آره استو ہی وفا ہے  
اگر وہ لڑکا پٹھان ہووے تو راشہ کہہ کر بلا کہو  
سلانگوری ولے راضی دغان مایا تو کیوں خفا ہے  
اگر وہ نڈھڑا ہو پوٹھوہاری تو اس کو کہو مہاڑے راجہ  
یہ اچھنا گچھنا تو سہاڑا کہو کہ عاشق تو کیوں خفا ہے  
اگر وہ درزی کا لونڈا ہووے تو اس کو کہو کہ تھوڑ قہنی  
شباب سینے میں آکے لگ جا عجب یہ جامہ قطع کیا ہے  
اگر وہ دہلی کا لڑکا ہووے رکھایا زریں کا طرہ سر پر  
تو اسکو کہو تو میرے پیارے میں تیرے صدقے توں کیوں خفا ہے

اس کے بعد میں شہر سے باہر شمالی طرف ایک میل کا فاصلہ سیر کو گیا اور ایک کنوئیں پر جا کر غسل کیا۔ مسجد قادریہ میں واپس آیا۔

## دوشنبہ، اذی الحجہ ۱۳۵۲ھ / ۱۲ اپریل ۱۹۳۳ء

شام اور عشاء کی نمازیں جماعت سے پڑھیں۔ دربار شریف کے آگے سو رہا۔ صبح کے وقت اٹھ کر نوافل تہجد ادا کئے۔ وظائف پورا کیا۔ پھر سو گیا۔ خواب میں دیکھا کہ میاں محمد فاضل ولد میاں غلام مصطفیٰ صاحب نوشہروی اور ان کے بیٹے صاحبزادہ محمد امین اور نذر محی الدین عینوں ساہنپال شریف میں آئے ہیں اور میرے مکان پر اترے ہیں اور صرف میرے ہی ملنے کے لئے آئے ہیں۔ میاں محمد فاضل نے مجھ کو آٹھ روپے نذرانہ دیا ہے اور ہمارے گھر کے آدمیوں کے نام شمار کر کے ان سب کو علیحدہ علیحدہ ایک ایک روپیہ دیا ہے۔ جو سب آٹھ ہیں۔ اس کے بعد میں بیدار ہوا۔ اور نماز فجر جماعت ادا کی۔ باہر سیر کے لئے گیا۔ کنوئیں پر وضو کیا۔ دربار شریف آکر سلام کیا۔

تلاوت قرآن مجید و دلائل الخسیرات کی۔ دربار شریف میں سلام و نیاز کیا۔ ختم پڑھا، دعا مانگی۔

فارغ ہوا۔

آج مسجد قادریہ کی دیواروں پر سے میں نے وہ اشعار نقل کئے جو زائرین نے وقتاً فوقتاً اپنی یاداشتوں کے لئے لکھے ہوئے تھے۔ مسجد قادریہ کا حال یہ ہے۔

### مسجد قادریہ

دربار شریف غوثیہ محبوبیہ کے شمالی جانب عظیم الشان مسجد ہے۔ عین گنبد ہیں۔ سامنے کی دیوار پر کاشی کا کام بڑا خوبصورتی سے بنا ہوا ہے۔ جو دیدہ زیب ہے۔ مسجد کے محراب پر یہ آیت شریف لکھی ہے۔

بِسْمِ اللّٰهِ الرَّحْمٰنِ الرَّحِیْمِ . اَفْضَلُ الذِّکْرِ لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ

اِنَّمَا یَعْمُرُ مَسَاجِدَ اللّٰهِ مِنْ اٰمِنٍ بِاللّٰهِ وَالیَوْمِ الْاٰخِرِ وَاَقَامَ الصَّلٰوةَ وَاتٰی الذِّکْرَ وَوَلَدَ

یَخْشِ الْاِلٰهَ فَعَسٰی اُوْلٰئِکَ اَنْ یَّکُوْنُوْا مِنَ الْمُهْتَدِیْنَ۔

مسجد کے محراب کے شمالی طرف لکھا ہے۔

”المومن في المسجد كالسمك في الماء“

محراب کے جنوبی طرف لکھا ہے۔

”المنافق في المسجد كالطير في القفس“

درمیان میں یہ لکھا ہے۔

ابوبکر و عمر، عثمان و حیدر

چراغ و مسجد و محراب و منبر

بخط طغرا اسمائے گرامی اللہ۔ محمد۔ ابوبکر۔ عمر۔ عثمان۔ علی۔ حسن۔ حسین۔ لکھے ہیں۔

مسجد کے عین دروازے ہیں۔ درمیانی دروازہ کے اوپر یہ عبارت تحریر ہے۔

بسم الله الرحمن الرحيم

افضل الذكر لا اله الا الله محمد رسول الله

بعونہ تعالیٰ اس مسجد معلیٰ در زمانہ حضرت مخدوم شیخ حامد محمد شمس الدین ثانی سجادہ نشین ششم

در ۱۰۸۷ ہجری المقدس قرار یافت۔ پس در عہد حضرت مخدوم شیخ حامد محمد شمس الدین صاحب سابع سجادہ

نشین بیستم، باہتمام غشی شاہ محمد خاں مختار کار در ۱۳۲۳ ہجری مرمت یافت

شمالی دروازہ پر باہر کی طرف لکھا ہے۔ ”عجلوا بالصلوة قبل الفوت“

جنوبی دروازہ کے اوپر تحریر ہے۔ ”عجلوا بالتوبة قبل الموت“

یہ مسجد حضرت سید محمد شریف المعروف مخدوم شیخ محمد شمس الدین ثانی بن سید عبدالقادر ثالث

بن سید حامد گنج بخش کلان نے ۱۰۸۲ھ / ۱۶۷۱ء میں تعمیر کرائی جس کی تاریخ یہ ہے۔

قطرہ

از عنایات خدا بچون و چند شیخ شمس الدین پیر اقبالند

در جوار خانقاہ غوث حق کرد تعمیر عمارت دل پسند

مسجد عالی بہ از خلد بریں صد چو رضوان خد قش رادست بند

خوش بنائے بے ستون قہ دار قہ ہائے چرخ پیش اونژند

سال تاریخ خرد سنجیدہ گفت وہ چہ مسجد رشک فردوس بلند

۱۰۸۲

مسجد قادریہ کے امام مولوی قطب الدین صاحب ہیں جو کسی گاؤں الہ آباد سے آئے ہوئے ہیں طبیب بھی ہیں۔ پانچوں وقت کی جماعت کراتے ہیں۔ فرضوں کے بعد تین مرتبہ دعا مانگتے ہیں۔ پوری نماز سنن، نوافل ادا کرنے کے بعد پھر دعا نہیں مانگتے۔ مشرباً حنفی دیوبندی ہیں۔ یہاں کے سب نمازی رفق سبابہ کرتے ہیں۔

مسجد قادریہ کا مؤذن اس وقت مہتر موسیٰ نام افغانستانی پٹھان ہے۔ مسجد کے صحن میں شمال کی طرف حوض ہے، جس میں کنوئیں کا پانی ڈالا جاتا ہے۔ کنواں بھی مسجد کے حلقہ میں ہے۔

## تحریرات مسجد قادریہ محبوبیہ

بعض زائرین نے جو وقتاً فوقتاً مسجد شریف قادریہ کی زیارت سے مشرف ہوتے رہے اپنے اپنے خیال کے مطابق عربی، فارسی، اردو، پنجابی، ریاستی زبان میں اشعار اور عبارتیں بطور یادداشت مسجد کی دیواروں پر لکھ جاتے رہے۔ جن میں سے بعض تحریریں قائم ہیں۔ بعض مٹ گئی ہیں۔ جو ان میں سے پڑھی گئی ہیں ان کو نقل کر کے حروف تہجی وار یہاں درج کر دیا ہے۔ عبارتیں پہلے لکھی گئی ہیں اور بعد میں اشعار۔

### التصیۃ

الحمد لاهله والصلوة علی ہادی السبل - اما بعد فيقول ابو القاسم  
عبدالحق - يا عباد الله اتقوا الله واجتنبوا من محدثات فان شر الا مور  
محدثاتها وكل بدعة ضلالة - ولا تنذرو (۱) لغير الله تعالى ولا تسجدوا ولا تقبلوا  
(۲) القبور فانه كفر صريح و شرک جلی - واعبدوا الله حق العبادۃ وتوحدوا  
واوتصلوا اعلی النبی صلی الله علیہ وسلم لاسیما فی الجمعة فانه من صلی فی  
اليوم مرة کتب شهيداً۔

۱۔ اس عبارت سے ثابت ہوتا ہے کہ یہ عبارت لکھنے والا وہابی المذنب ہے۔ کیونکہ نذر اولیاء کو وہ نذر غیر اللہ قرار دیتا ہے حالانکہ علامہ جیون حنفی تفسیر احمدی میں لکھتے ہیں۔ ان البقرة المنذورة للاولیاء کما هو اسرسم فی زماننا حلال طیب اور تقبیل قبور والدین اور اولیاء اللہ کے متعلق عمدۃ القادری شرح بخاری میں ہے۔ قال شیخنا زین الدین واما تقبیل الاماکن الشریفۃ علی قصد التبرک وکذا لک تقبیل ایدی الصالحین وارجلہم محموداً باعتبار القصد والنیۃ۔

## النصیة

الدنيا دار الفناء و الحزن و الدار الهم و الحزن فتنبها من نوم الغفلة  
واجتهدوا في الاعمال الصالحة لتكون لنجاتكم وسيلة و تمسكو بحبل المتين و  
السنة واجتنبوا من الشرك و البدعة يا اخواني و خلاني اذا نظرتكم في مكتوبي  
فاسئلوا الله الخير و التقرب الى الله و الحب حبيب المجتبي و الصفي  
المصطفى - آمين ثم آمين - الهم اغفر لكاتبه و قارئه و لوالديه و احبابه و اقربائه.

الراقم فدوى صالح محمد (۱) غفر الله له.

## اشعار عربی

ابت المكارم ان تفارق اهلها و ابی الکریم بان یكون بخيلا  
امن تذكر جيران بذی سلم مزجت دمعاً جرى من مقلة بدم  
لئن بان معبدي خير من ان تراه و ستعرف قد دهان فتحناه

يا رسول الله انظر حالنا

يا حبيب الله اسمع قالنا

## فارسی اشعار

آشنائی با مسافر کردن اے دل خوب نیست  
او بوطن خویش رفته داغ بجرے در جگر  
آشنائی با مسافر کردن اے دل خوب نیست  
او بوطن خویش رفته یاد در درن داشت نیست  
آئینہ را ہرگز مہین اے دلربائے نازنین  
ترسم کہ تو مجنون شوی از دیدن دیدار خویش (۲)

(۱) کا ح عبارت کا نام صالح محمد ہے

(۲) المعنی دال کا نام محمد زعفران ہے

ازین جانب فراموشی محال است  
 وزان جانب نمیدانم چه حال است  
 اگر خواهی کہ راقم این کدام است  
 زبے مسکین عبدالحکیم نام است  
 اگر در خانہ صد محراب داری  
 نماز آن بہ کہ در مسجد گذاری  
 اگر دعوتم رد کنی و قبول  
 من و دست و دامان آل رسول  
 اگر دور باشی ز فسق و فجور  
 نباشی ز گلزار فردوس دور  
 اگر فردوس بر روی زمین است  
 ہمین است و ہمین است و ہمین است  
 اگر قسمت بدست خویش بودے  
 زیاران کس جدا ہرگز نبودے  
 اگر قسمت خدا دادہ ملاقات کند حاصل  
 بجز تقدیر ربانی شدن یکجا شود مشکل  
 اگر مجنون و لیلی زندہ گشتی  
 حدیث عشق زین دفتر نوشتے  
 اما دار قائم تا قیامت  
 درین مسجد جماعت بالامت  
 الہی غنچہ امید بکشا  
 گلے از روضہ جاوید بہما

اے دوست اگر جان طلبی جان بتو بکشم  
از جان چہ عزیز ست بگو آں بتو بکشم (۱)

## رباعی

اے مرغ سحر عشق ز پروانہ بیاموز  
کان سوخته راجان شد و آواز نیامد  
ایں مدعیان در طلبش بے خبرانند  
کان را کہ خبر شد خبرش باز نیامد  
بادشبا جرم ما را در گذار  
ما گنہ گاریم تو آمرزگار  
بحمد اللہ کہ من مولائے دیدم  
بدیں درگہ غلام زر خریدم  
بر درآمد بندہ بگرہ کنتہ  
آبروے خود ز عصیاں رکنتہ  
برو ای مدعی نادان چہ دانی سرمستان را  
منم شوریدہ جانان چہ خواہم حورو غلمان را  
برمزار ما غریباں نے چراغ ونے گئے  
نے پے پروانہ سوزد نے صدائے بلبلے  
بے ملک گردیدم اندر جہان  
ندیدم چنین مسجد خوش مکان  
بنالد بلبل مسکین چو از گلزار دور افتد  
قیامت آن زماں باشد کہ یار از یار دور افتد

(۱) راقم البیت فقیر محمد عمر قوم ایڑی ساکن شہر ابری ملک ہاری ضلعی سوی۔ بلوچستان



بوبکر جان ماست عمر دیدگان ماست  
 عثمان زبان ماست علی تاج بر سرست  
 بوبکر یار غار و عمر میر پرده دار  
 عثمان شہسوار و علی فتح لشکر است  
 ہر کس کہ زین چہار یکے را خلاف کرد  
 او را یقین دان ز یہودان خیر است  
 چنان زی کہ ذکرت بتحسین کنند  
 نہ بعد از تو بر گور نفرین کنند  
 چہنیں گوید محمد روز محشر  
 نخواہم دید روئے بے نمازان  
 چو پر خاش بینی تحمل بیار  
 کہ حاصل بہ بندد در کار زار  
 چون فراغت ز مفردات آمد  
 وقت مشق مرکبات آمد  
 حمد بے حد مر خدائے پاک را  
 آنکہ ایمان داد مشق خاک را  
 خدایا ترا حمد بے انتہا  
 نیاید زما حمد و شکر و ثنا  
 در حقیقت مالک ہر شے خداست  
 ایں امانت چند روزہ پیش ماست  
 درین دنیا ز جملہ بے بہرہ بودم  
 کہ ز شتم بے خرد جاہل چو خر بودم

درین دنیا کے بے غم ندیدم  
 اگر دیدم بنی آدم ندیدم  
 درین دنیا کے عاشق ندیدم  
 اگر دیدم ولے صادق ندیدم  
 درین دنیا کے یارے ندیدم  
 اگر دیدم وفادارے ندیدم  
 دو چشم من فدائے چار گوہر  
 ابوبکر و عمر . عثمان و حیدر  
 روز محشر کہ جان گداز بود  
 اولین پرش نماز بود  
 روز و شب اندر معاصی بودہ ایم  
 غافل از امر و نواہی بودہ ایم  
 سرم خاک رہ ہر چار سرور  
 ابوبکر و عمر ، عثمان و حیدر  
 شاہ محمد ز نیاز عظیم  
 شاہ شود گرچہ گدائے قدم  
 عندلیب نو بہارم من چمن گم کردہ ام  
 چوں مسافر غربت راہ وطن گم کردہ ام (۱)  
 قلم گوید کہ من شاہ جہانم  
 قلم بر را بدولت میرسانم

(۱) "ایں شعر پر ناقل خاں صوبہ دار لاہور بگفت چوں پدر اواز دست اور تخریب ساری شدہ" شعر مذکورہ کے نیچے یہ عبارت انہیں الفاظ سے لکھی ہے

گدا سازی بیکدم بادشاہان را  
 گدایان را دہی شاہی آسانی  
 گر خبرداری ز حی لایموت  
 بر دہان خود بنہ مر سکوت  
 گرہی خواہی کہ باشی خوشنویس  
 می نویس و می نویس و می نویس  
 متاب از عشق روگرچہ مجازی است  
 کہ آن ہر حقیقت کار سازی است  
 مغفرت دارد امید از لطف تو  
 زانکہ خود فرمودہ لا تقطوا  
 من نگویم کہ طاعتم پذیر  
 قلم و عفو بر گناہم کش  
 نوشتم خط برین مسجد علامت  
 علامت را بقا ہست تا قیامت  
 نوشتم خط درین مسجد نشانی  
 کہ ما را نیست دائم زندگانی  
 نوشتہ بماند سید بر سفید  
 نویسنده را نیست فردا امید  
 مزار بار بشویم دہن بمشک و گلاب  
 ہنوز نام تو گقن کمال بے ادبی ست  
 مزار خویش کہ بیگانہ از خدا باشد  
 فدائے یک تن بیگانہ کاشنا باشد

یا الہی رحم کن بر ما ہمہ  
 عفو کن جملہ گناہ ما ہمہ  
 یا الہی عاجزم امیدوارم لطف تو  
 حال ما را خود بدانی من چہ گویم پیش تو  
 یارب تو کریمی و رسول تو کریم  
 صد شکر کہ ہستیم میان دو کریم

### اروواشعار

آگاہ اپنی موت سے کوئی بشر نہیں  
 سامان سو برس کا کل کی خبر نہیں  
 ان کے در سے مجھے داروئے محبت نہ ملی  
 میں گنہ گار جو تھا اس لئے جنت نہ ملی  
 اگر میں جاتا ایسی جدائی  
 قسم اللہ نہ کرتا آشنائی  
 جدائی پڑ گئی ناگاہ مجھ پر  
 نصیب ہوگا ملوں گا پھر بھی آکر  
 خدا نے جو کچھ بنا دیا ہے  
 یہ نور سارا محمدی ہے  
 دکھانا اور نہ ظالم دکھے ہوئے دل کو  
 تمہارے عشق نے خانہ خراب کر ڈالا  
 عبدالغنی بیکس سگ آستان فیض  
 ہے یہ دروازہ رحمت حق فیض

## رباعی

عصیاں سے کبھی ہم نے کنارہ نہ کیا  
پر تو نے دل آزرہ ہمارا نہ کیا  
ہم نے تو جہنم کی بہت کی تدبیر  
پر تو نے دل آزرہ ہمارا نہ کیا

## رباعی

کوچہ و بازار میں ہے ذکر تیرے فیض کا  
جس کو دیکھو ہے تیرے الطاف کا مدح سرا  
مہ جبینوں سے محبت چھوڑ دوں ممکن نہیں  
مٹ نہیں سکتا کبھی لکھا ہوا تقدیر کا

مجھے ڈراتے ہیں کہ تیرا خون کر دیں گے  
لگا کے ہاتھوں میں مہندی دکھائی جاتی ہے  
واعظ شراب پینے سے کافر ہوا میں کیوں  
کیا ڈیڑھ چلو پانی میں ایمان بہ گیا  
سزاروں گلبدن گل چہرہ گلفام  
گزر گئے چھوڑ دنیا کو دلارام (۱)  
ہمارا حال دنیا میں کوئی کب دیکھ سکتا ہے  
توقع چشم جانوں سے تھی وہ بھی شرمگین نکلی  
یا الہی روز محشر مصطفیٰ کا ساتھ ہو  
شافع روز جزا صلی علیٰ کا ساتھ ہو  
یہ چمن یونہی رہے گا اور سزاروں جانور  
اپنی اپنی بولیاں سب بول کر اڑ جائیں گے

(۱) اس شعر کے کاتب کا نام لکھا ہے "احقر العباد بندہ عبدالرزاق ریاستی"

## پنجابی اشعار

خداوند تو دیکھ توفیق مینوں  
کراں یارب میں ہر دم یاد تینوں  
اگر رحمت نہ کرسیں یا الہی  
تو کس دے پاس جاساں میں گناہی  
خداوند مسافر کوئی نہ ہووے  
اگر ہووے تو محبوب جدا نہ ہووے

## ریاستی اشعار

دل میں قرار و زار ہے  
انتظار کے دلدار ہے  
شیعہ نہ ہو توں رافضی  
اصحاب دی بے حرمتی  
آخر نبی آخر نبی  
دل ڈکھ شان رسول دا  
او بے خبر اندیشہ کر

یہ اشعار نقل کرنے کے بعد میں نے قیلولہ کیا۔ ظہر کی نماز باجماعت پڑھی۔ دربار شریف میں سلام کیا۔ خلیفہ اللہ بچایا خان کے پاس چند منٹ بیٹھا۔ مسجد شریف میں تلاوت کا بقیہ پورا کیا۔ سیر کو چلا گیا۔ شہر سے شمالی جانب ایک کنواں پر جا کر غسل کیا۔ نماز عصر پڑھی۔ پھر مسجد قادریہ میں آیا۔

سہ شنبہ ۱۸ ذی الحجہ ۱۳۵۲ھ / ۳ اپریل ۱۹۳۴ء

شام کے وقت مخدوم صاحب گیلانی مسجد میں تشریف لائے۔ سلام و آداب کیا۔ شام کے بعد ایک مسافر سے گفتگو ہوئی۔ جس کا نام منشی عبدالستار رائیں ہے۔ جلال پور پروالہ ضلع ملتان کا رہنے والا ہے۔

نماز عشاء کے بعد دربار شریف کے آگے سو رہا۔ صبح اٹھ کر شہر سے باہر مشرق کی طرف سیر کیا گیا۔ ایک کنوئیں پر غسل کیا۔ نماز فجر مسجد قادریہ میں باجماعت پڑھی۔ تلاوت قرآن مجید و دلائل الخسیرات وغیرہ کی۔ مسٹر غلام فرید انگر چند منٹ میرے پاس آکر بیٹھا رہا۔ دربار شریف کے اندر سلام و نیاز کیا۔ ختم پڑھا۔ دعا مانگی۔ شہر سے باہر جا کر کنوئیں پر اپنے کپڑے خود اپنے ہاتھ سے دھوئے۔ وہاں ایک حجام مل گیا اس سے حجامت کرائی۔ اس نے اجرت نہ لی۔ جزاء اللہ۔

مسجد قادریہ میں آیا۔ کھانا کھایا۔ قیلوہ کیا۔ ظہر باجماعت پڑھی۔ دربار شریف میں بیٹھ کر رات کا بقایا وظائف پورا کیا۔ تلاوت قرآن مجید کی۔ جو اشعار میں نے مخدوم صاحب کی تعریف میں بنائے ہیں ان کی ایک نقل مسٹر غلام فرید انگر کے لئے تیار کی۔

عصر کے وقت مخدوم صاحب مسجد میں تشریف لائے۔ سلام و آداب کیا۔ نماز کے بعد سیر کو گیا۔ پھر مسجد شریف میں آگیا۔

## چہار شنبہ ۱۹ ذی الحجہ ۱۳۵۲ھ / ۴ اپریل ۱۹۳۴ء

شام اور عشاء کی نماز باجماعت پڑھی۔ دربار شریف کے آگے سو رہا۔ رات کو خواب میں حضرت والد بزرگوار مدظلہ کی زیارت فیض بشارت ہوئی۔ برادر عزیز صاحبزادہ بشیر احمد اور مرید خیر دین رندھاوا کی ملاقات بھی ہوئی۔ صبح اٹھ کر نوافل تہجد ادا کئے۔ وظائف کیا۔ نماز فجر باجماعت ادا کی۔ سیر کے لئے باہر گیا۔ وضو کیا۔ واپس آکر قرآن مجید کی تلاوت کی۔

مولوی عبدالغنی نے کہا کہ دزود شریف کا ایک لاکھ پڑھنا ہے۔ چنانچہ مسجد میں بیٹھ کر تیرہ آدمیوں نے دس بجے تک ایک لاکھ پورا کیا۔ پھر دربار شریف کے اندر سلام و نیاز کیا۔ ختم پڑھا۔ دعا مانگی۔ وظائف دلائل الخسیرات وغیرہ پڑھ کر فراغت پائی۔ کھانا کھا کر قیلوہ کیا۔ ظہر کی نماز باجماعت پڑھی۔ باہر سیر کو گیا۔ ایک کنوئیں پر غسل کیا۔ وہیں نماز عصر ادا کی۔ پھر مسجد قادریہ میں آیا۔

## پنج شنبہ ۲۰ ذی الحجہ ۱۳۵۲ھ / ۵ اپریل ۱۹۳۴ء

شام کے وقت مخدوم صاحب گیلانی مسجد میں تشریف لائے۔ سلام و آداب کیا۔ عشاء کی نماز کے بعد دربار شریف کے آگے سو رہا۔ رات کو خواب میں بابا شیر علی ولد سید محمد شفیع صاحب نوشاہی کی

قات ہوئی۔ نیز بابا کرم الہی صاحب ختم شریف پڑھتے دیکھتے گئے۔ مجھ سے پوچھتے ہیں کہ کوئی ایسی عربی کتاب بتاؤ جس کے پڑھنے سے سب مومنوں کو ایصالِ ثواب ہو جایا کرے اور برحمتک یا ارحم الراحمین پر تم ہو۔ میں نے یہ دعا بتائی۔

اللهم اغفر له ولوالحم وارحمهما كما ديانہ صغيراً واغفر اللهم لجميع مؤمنين والمؤمنات والمسلمين والمسلمات الاحياء منهم والاموات انکم نجيب الدعوات ورافع الدرجات برحمتک یا ارحم الراحمین۔

نیز خواب میں حافظ منظور حسین صاحب سلیمانی (۱) کی ملاقات ہوئی۔ انہوں نے سورہ فاطر کا آخری رکوع قرأت سے سنایا ہے۔

صبح اٹھ کر تہجد ادا کئے۔ وظائف معمولہ سے فراغت پائی۔ نماز فجر باجماعت پڑھ کر سیر کو گیا۔ صوبہ تازہ کر کے مسجد قادریہ کے اندر بیٹھ کر تلاوت قرآن مجید و دلائل الخسرات کی۔ پھر بازار گیا تاکہ نیند سواری رنگ سے رنگاؤں مگر رنگساز سے بھانوں نہ بنا۔ واپسی پر مولوی غلام احمد اختر کے ڈیرہ پر بیٹھا۔ کتاب منتہی الارب اور برہان قاطع دیکھیں۔ اس میں سے لفظ نوشو و نوشہ کے معنی لکھے۔ وہو هذا "نوشو۔ بفتح اول و ثالث و سکون ثانی و واو۔ بمعنی حادث باشد کہ در برابر قدیم است۔" "نوشہ۔ بفتح اول و ثالث و سکون ثانی و ظہور ہا۔ پادشاہ نوجوان را گویند و نو داماد را ہم گفتم اند۔ و بضم اول و ثانی مجہول و مخفائے با محفف نوشہ است کہ بمعنی خوش و خوشاد خوشی و خوشحال و خم باشد و بمعنی غم خوردن و تیمار داشتن ہم ہست و قوس قزح را نیز گویند۔" (برہان قاطع فارسی جلد دوم ص۔ ۳۵۷ کالم ۲ مطبوعہ نو لکشور۔ مصنفہ مولوی محمد حسین المتخلص بہ برہان)

میں نے مولوی غلام احمد صاحب اختر سے پوچھا کہ حضرت مخدوم سید محمد غوث الحسنی الحلبي اہلبیلانی جس زمانہ میں اوج تشریف لائے، اس زمانہ میں بخاری خاندان میں سے کون سجادہ نشین تھا۔ مولوی صاحب نے بتایا کہ اس وقت مخدوم کیمیا نظر بخاری صاحب سجادہ تھے۔

میں مسجد قادریہ میں آیا۔ کھانا کھایا۔ قیلو کہ کیا۔ خواب میں مولوی احمد حسین فدا ولد مولوی محمد

(۱) ملا منظور حسین سلیمانی مرحوم ساہیال میں رہتے تھے اور مصنف کے ہمراہ اور دوست تھے۔



حسین عادل گڑھی (۱) اور محمد سعید شاد ولد مولوی عبدالرشید عادل گڑھی کی ملاقات ہوئی۔ بیدار ہو کر وضو کیا۔ تلاوت قرآن مجید کی تلاوت کی۔ نماز ظہر باجماعت ادا کی۔ دربار شریف میں سلام و نیاز کیا۔ ڈاکخانہ گیا۔ منشی محمد عبداللہ اسلم قریشی پوسٹ ماسٹر کے پاس چند منٹ بیٹھا۔ آج شہر میں میلہ لگا ہوا ہے۔ پھر کر دیکھا۔ مسجد قادریہ میں آخر نماز عصر باجماعت پڑھی۔ باہر ایک کنوئیں پر جا کر غسل کیا۔ واپس مسجد شریف آیا۔

## جمعہ ۲۱ ذی الحجہ ۱۳۵۲ھ / ۶ اپریل ۱۹۳۴ء

شام اور عشاء کی نمازیں جماعت سے پڑھیں۔ دربار شریف کے آگے سو رہا۔ صبح اٹھ کر نوافل تہجد ادا کئے۔ وظائف کرتا رہا۔ فجر کی نماز باجماعت پڑھی۔ تلاوت قرآن مجید اور دلائل الخیرات کی۔ آج عرس کا دن ہے۔ سویرے سے شروع ہو کر مسجد قادریہ میں نعت خوانی ہوتی رہی ہے ایک مولوی صاحب نے واعظ بھی کیا۔

ادھر ڈھولک بھی بجاتی رہی۔ لوگوں کو وجد و حال ہوتا رہا۔ جھوم خلائق بے شمار رہا۔

زارین کے جھوم کے باعث دربار شریف کے اندر بمشکل داخل ہو سکا۔ سلام و نیاز کیا۔ دروازہ کے آگے انتظام کے لئے سپاہی کھڑے ہیں۔ مسجد میں شامیانے نصب کئے گئے۔ مولوی رشید نام سارا دن وعظ کرتے رہے۔ آیت شریف ان الخیر آمنوا و عملوا الصالحات کافۃ لهم جنات الفردوس نزلوا خلدین فیہا لا یبغون عنہا حوالاً۔ کا ترجمہ و تفسیر بیان کرتے رہے۔ نماز جمعہ کے واسطے مولوی محمد قطب الدین صاحب امام مسجد تشریف لائے۔ خلقت باہر کے دروازہ تک نماز پڑھ رہی تھی۔ انہوں نے مختصر خطبہ پڑھ کر نماز پڑھائی۔

مسجد میں جلال پور پیروالہ ضلع ملتان کا ایک کتب فروش دکان لگائے بیٹھا ہے۔ اس کے پاس بیٹھ کر حسب ذیل کتابوں کا مطالعہ کیا۔

۱۔ کتاب تذکرہ غوثیہ۔ مجموعہ ارشادات حضرت غوث علی شاہ قلندر پانی پتی۔

۲۔ سوانح عمری سید عبدالرشید حقانی ملتانی۔

(۱) مولوی محمد حسین عادل گڑھی ضلع گوجرانوالہ میں رہتے تھے۔ مصنف نے خوشنویسی انہی سے سیکھی تھی۔ ع

اس فتاویٰ شاہ رفیع الدین محدث دہلوی۔ اس میں چند سوالات کے جوابات ہیں۔ اصناف اولیاء غوث، قطب، ابدال، نجبا اور طریقہ اشغال کا بیان ہے کہ یہ سب مستحسنت امور سے ہیں۔ اگرچہ بعض اس میں سے بدعت ہیں لیکن حسنہ ہیں۔

پھر میں نے بازار میں میلہ دیکھنے کے واسطے ایک چکر لگایا۔ میلہ بہت ہے۔ چلنے پھرنے کی جگہ نہیں ملتی۔ بمشکل تمام ڈاکخانہ سے ہوتا ہوا خانقاہ حضرت سید شیر شاہ جلال میر سرخ بخاری پر حاضر ہوا۔ وہاں سے بازار آیا۔ کتاب تاریخ اوج مولفہ حفیظ بہاول پوری خریدی۔ باہر کنوئیں پر جا کر غسل کیا۔ واپسی پر راستہ میں نماز عصر پڑھی۔ مسجد قادریہ میں آیا۔ آج قرآن مجید کا ختم پورا ہوا۔

## شنبہ ۲۲ ذی الحجہ ۱۳۵۲ھ / ۷ اپریل ۱۹۳۴ء

آج شام کے وقت لنگر میں چار ہزار آدمی کا کھانا تقسیم ہوا۔ میں نے نماز مغرب اور عشاء جماعت کے ساتھ پڑھیں۔ دربار شریف کے آگے سو رہا۔ آج رات مسجد اور دربار شریف کا برآمدہ وغیرہ مسافرین شب باش سے پر رہے۔ صبح اٹھ کر نوافل تہجد ادا کئے۔ وظائف پڑھا۔ نماز فجر پڑھ کر باہر سیر کو گیا۔ ایک کنواں پر وضو کیا۔ واپس آکر تلاوت قرآن مجید و دلائل الخسیرات کی۔ آج قرآن کا نیا ختم شروع کیا۔ دربار شریف میں سلام و نیاز کیا۔ آج بھی میلہ کا اس قدر جھوم ہے کہ بمشکل اندر جاسکا۔ باہر آکر کتب فروش کے پاس بیٹھا اور تذکرہ غوثیہ کا کچھ حصہ مطالعہ کیا۔

فجر کی نماز سے شروع ہو کر گیارہ بجے دن تک واعظ ہوتا رہا۔ مولوی سید محمد علی شاہ نام فضائل چہار یار پر وعظ کرتے رہے۔ کہتے ہیں کہ ان کا سارا خاندان شیعہ ہے۔ ان میں سے صرف یہی ایک صاحب مذہب اہل سنت پر ہیں۔ کئی نعت خواں خوش الحانی سے برعایت قواعد موسیقی نعتیں اور مولود شریف پڑھتے رہے۔

کھانا کھانے کے بعد حجرہ میں قیلوہ کیا۔ ظہر کی نماز پڑھ کر تلاوت قرآن مجید کو پورا کیا۔ بعد عصر تک مسجد قادریہ میں وعظ ہوتا رہا۔ متعدد مولویوں نے تقریریں کیں جن میں سے مولوی محمد رشید صاحب نے شیعوں کی کتابوں سے صحابہ کرام کے فضائل بیان کئے۔

میں باہر سیر کو گیا۔ ایک کنوئیں پر غسل کیا۔ نماز عصر مسجد قادریہ میں پڑھی۔ پھر میلہ دیکھنے کے

لئے بازار میں ایک چکر لگایا۔ مخلوق کا کافی ہجوم ہے۔ بعد ازاں مسجد شریف میں آگیا۔

## یکشنبہ ۲۳ ذی الحجہ ۱۳۵۲ھ / ۸ اپریل ۱۹۳۳ء

شام اور عشاء کی نماز باجماعت پڑھی۔ دربار شریف کے آگے سو رہا۔ صبح اٹھ کر نوافل تہجد ادا کئے۔ وظائف پڑھے۔ فجر کی نماز باہر ایک کنوئیں پر جا کر پڑھی۔ مسجد میں آکر تلاوت قرآن مجید اور دلائل الخیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔

کتاب فضائل الامام من رسائل حجة الاسلام المسمی بہ فتح المعالی ترجمہ اردو صحف الغزالی کا

مطالعہ کیا۔

حضرت امام محمد بن محمد غزالی طوسی کے یہ وہ مکتوبات و رسائل ہیں جو انہوں نے بادشاہ وقت اور امراء و وزراء کے نام وقت فوقتاً لکھے تھے۔ اس کا اردو ترجمہ حافظ فیض احمد اورنگ آبادی نے کیا ہے۔ اس کے ایک مکتوب میں یہ نصیحت لکھی ہے۔

”کسی سے نصیحت لینی یا کسی کو نصیحت دینی بالکل سہل کام ہے۔ نصیحت پر عمل پیرا ہونا مشکل کام ہے۔ انسان کو چاہئے کہ علم حاصل کرے اسلئے کہ عمل کرے۔ صرف علم پڑھنا درکار نہیں اور چار چیزوں سے بچنا چاہئے۔  
۱۔ کسی سے مناظرہ نہ کرے کہ نسبت فائدہ کے اس کے نقصان زیادہ ہیں۔ ریا، بغض، حسد، عجب اور غرور اس سے پیدا ہوتا ہے۔ اگر تحقیق حق منظور ہو تو تنہائی میں تبادلہ خیالات کرے۔

۲۔ وعظ نہ کرے کیونکہ پہلے اپنے نفس کو وعظ کرنا چاہئے اگر وہ قبول کرے تو پھر دوسروں کو کرے۔ اگر وعظ کرنا ہو تو گاہے بگاہے کرے۔ ہفتہ یا مہینہ کے بعد جب لوگوں کا اشتیاق زیادہ ہو تو کرے اور اتنا کرے کہ ابھی ان کا اشتیاق باقی ہو۔ عبارات فصیح اور مسجع و مقفی سے پرہیز کرے۔ کنایات و اشارات عروضی و شاعری اور رموز تصوف سے پرہیز کرے۔ صرف امید و رحمت یا صرف عذاب و عتاب کا وعظ ہی نہ کرے بلکہ متوسط وعظ کرے۔

۳۔ بادشاہوں یا امیروں کی مجلس اور سلام و پیام سے پرہیز کرے۔

۴۔ کسی امیر، وزیر، بادشاہ سے کسی قسم کا سوال نہ کرے۔ ”بلفظ

دربار شریف کے سامنے قوالی ہوئی۔ قوالوں نے طبلہ اور ہار مونیم کے ساتھ یہ غزل گائی۔

تیرا حسن پیارے بڑی چیز ہے میرا عشق بھی تو کوئی چیز ہے

غور و تکبر تیری چیز ہے رہی عاجزی سو میری چیز ہے

میں نے خوابنامہ امام ابن سیرین کا مطالعہ کیا، کھانا کھانے کے بعد قیلولہ کیا۔ ظہر باجماعت پڑھی۔

ایک شخص مسجد میں نعتیں و غزلیں بزبان اردو اور ریاستی پڑھتا رہا۔ ایک غزل کا مطلع یہ ہے۔

کبھی اے حقیقت منتظر نظر آ لباس مجاز میں

کہ مزاروں بحدے تڑپ رہے ہیں میری جبین نیاز میں

باقی ماندہ تلاوت قرآن پاک پوری کی۔

آج میلہ لگے دنوں سے کم رہا۔ دکاندار دکانیں لے جاتے رہے زائرین بھی چلے گئے۔ کم تعداد

باقی رہ گئے۔ میں باہر سیر کو گیا۔ ایک کنوئیں پر غسل کیا۔ کپڑے صاف کئے۔ وہیں نماز عصر ادا کی۔ واپس

مسجد قادریہ میں آیا۔

## دوشنبہ ۲۴ ذی الحجہ ۱۳۵۲ھ / ۹ اپریل ۱۹۳۴ء

شام اور عشاء کی نمازیں جماعت سے پڑھیں۔ میلہ کے گرد و غبار کی وجہ سے آج مجھ کو زکام

شروع ہو گیا۔ ساری رات بڑی تکلیف رہی۔ دربار شریف کے آگے سو رہا۔ خواب میں حضرت سید

ولایت شاہ المعروف مخدوم شیخ حامد محمد گنج بخش صاحب سلج کی زیارت ہوئی۔ جو موجودہ سجادہ نشین

مخدوم شمس الدین ثامن کے والد ماجد تھے۔ مخدوم صاحب نو عمر جوان خوبصورت دیکھے گئے۔ پانی پت

کو جانے کی تیاری کر رہے ہیں۔

صبح اٹھ کر نوافل تہجد ادا کئے۔ وظائف معمولہ پڑھے نماز فجر باہر ایک کنوئیں پر جا کر پڑھی۔

وہیں غسل کیا۔ صابن سے سردھویا۔ مسجد شریف میں آکر تلاوت قرآن کریم و دلائل الخسیرات کی۔

دربار شریف میں سلام و نیاز کیا۔

## درخواست برائے ملاحظہ کتب خانہ

وہ درخواست جو حالات بزرگان گیلانیہ کے جستجو کے لئے مورخہ ۱۲ ذی الحجہ ۱۳۵۲ھ کو لکھی تھی آج جناب سید غلام زین العابدین صاحب مدارالمہام دربار قادریہ و نائب میر مجلس و آزریری مجسٹریٹ کے پیش کی۔ وہ درخواست یہاں بلفظہ درج کی جاتی ہے۔

وہوا ہذا

بسم اللہ الرحمن الرحیم

محضور فیض گنچور وزارت و امارت پناہ، سیادت و نجابت دستگاہ، حضرت جناب مدارالمہام

صاحب سرکاری دولت مدار گیلانیہ محبوبیہ اوج شریف ادام اللہ اقبالہ و ضاعف حسنا

السلام علیکم ورحمۃ اللہ

نیاز مند مراسم عبودیت بجالا کر محضور بندگان رفعت پناہ عرض گزار ہے کہ خاکسار آباؤ اجداد

سے خاندان عالیہ قادریہ گیلانیہ کا حلقہ بگوش ہے یعنی میرا سلسلہ بیعت و شجرہ طریقت حضرات مخدوم

گیلانیہ اوج شریف کے توسط سے شیخ السماوۃ والارضین محبوب سجانی قطب ربانی شیخ محیی الدین

عبدالقادر جیلانی رضی اللہ تعالیٰ عنہ تک منتہی ہوتا ہے۔ بدیں طور اوپر سے نیچے تک بطور نزول درج

وہوا ہذا

کرتا ہوں۔

۱۔ حضرت غوث الاعظم پیر دستگیر جیلانیؒ

۲۔ حضرت سید سیف الدین عبدالوہابؒ

۳۔ حضرت سید صفی الدین صوفیؒ

۴۔ حضرت سید ابوالعباس احمدؒ

۵۔ حضرت سید مسعود محمود قادریؒ

۶۔ حضرت سید ابوالحسن علیؒ

۷۔ حضرت سید شاہ میر حلبیؒ

۸۔ حضرت سید شمس الدین محمد حلبیؒ

- ۹- حضرت مخدوم سید محمد غوث الحلبي الادبيؒ
- ۱۰- حضرت مخدوم سید مبارک حقانیؒ
- ۱۱- حضرت شیخ معروف خوشابیؒ
- ۱۲- حضرت شیخ سلیمان بھلوانیؒ
- ۱۳- حضرت سید شاہ حاجی محمد نوشہ گنج بخشؒ قادری ساہنپالی بانی سلسلہ نوشاہیہ
- ۱۴- حضرت سید حافظ محمد بر خودار بحر العشقؒ
- ۱۵- حضرت سید حافظ جمال اللہ فقیہ اعظمؒ
- ۱۶- حضرت سید حافظ محمد حیات ربانیؒ
- ۱۷- حضرت سید حافظ نور اللہ فرشتہ صفاتؒ
- ۱۸- حضرت سید حافظ الہی بخش مظهر حقؒ
- ۱۹- حضرت سید حافظ قل احمد پاکذات نوشاہ ثانیؒ
- ۲۰- حضرت سید محمد امین مختار السالکینؒ
- ۲۱- حضرت سید حافظ محمد شاہ نیک اخترؒ
- ۲۲- اعلیٰ حضرت مولانا سید شاہ غلام مصطفیٰ صاحب سجادہ نوشاہیہ
- ۲۳- راقم الحروف خاکپائے اہل اللہ فقیر سید شریف احمد شرافت عفی عنہ

عرض یہ ہے کہ نیاز مند خاندان قادریہ اعظمیہ کے حالات میں ایک کتاب بنام شریف التواریخ تالیف کر رہا ہے جس میں تمام بزرگان موصوف رحمہم اللہ کے حالات مطلوب ہیں۔ جن میں سے حضرت مخدوم سید محمد غوث الحسنیؒ سے شروع ہو کر متاخرین الی یومنا ہذا تک سب کے مختصر حالات کتب تواریخ و تصوف سے مل گئے ہیں لیکن نمبر ۱۳، ۱۵، ۱۶، ۱۷، ۱۸ والے بزرگوں کے حالات کہیں سے دستیاب نہیں ہوئے ہر چند کہ کتب تاریخ صوفیہ، مثلاً کتاب اخبار الاخیار، سفینۃ الاولیاء، خزینۃ الاصفیاء، تلحیح الاخبار، تاریخ اولیاء، تحفۃ الابرار، حدیقۃ الاولیاء، آئینہ تصوف مسالک السالکین، بحر الجمان وغیرہ کی ورق گردانی کی۔ لیکن محققین کے حالات ہرگز نہیں مل سکے اس لئے خاکسار سفر دور و دراز طے کر کے حضور انور کے آستانہ عالیہ پر حاضر ہوا ہے۔ کیونکہ حکم صاحب الدار اعلم بما فیہا بزرگان قادریہ کے صحیح

حالات جو کچھ آپ سے معلوم ہو سکیں گے وہ کسی کتاب یا کسی غیر آدمی سے ہرگز معلوم نہیں ہو سکتے۔ لہذا عرض بحضور ہے کہ خاکسار کو حضرت مخدوم صاحب مدظلہ العالی کے کتب خانہ سے حالات بزرگان موصوف اور تواریخ سے مستفیض فرمایا جائے تاکہ نیاز مند اپنی کتاب کو صحیح طور پر مکمل کر کے خاندان گیلانیہ کا مشکور و دعا گو رہے۔ ابدأ

شاہان چہ عجب گر بنوازند گدا را

نیز مسودہ کے چند اجزاء میرے پاس ہیں ان پر نظر فرما کر حالات و شجرہ کی تصحیح کی جائے۔ کتابوں میں دو ناموں کے متعلق اختلاف ہے۔

مکرراً عرض ہے کہ غریب الوطن کی عرض کو شرف اجابت سے مشرف فرما کر احسان فرمایا

جائے۔ ان اللہ لایضیع اجر المحسنین۔

آفتاب حشمت تابندہ باد روزگارت فرخ و فرخندہ باد

العارض

خادم آل محمد شریف احمد المخلص بہ شرافت علوی

عباسی قادری نوشاہی عافہ ربی مقیم درگاہ عالیہ نوشاہیہ۔

مقام ساہنپال شریف ڈاکخانہ پاٹریانوالی۔ تحصیل پھالیہ۔ ضلع گجرات، پنجاب۔

بتاریخ ۱۲ ذی الحجہ ۱۳۵۲ھ

یہ درخواست وزیر صاحب کے پیش کی تو انہوں نے منظور فرما کر منشی بقا محمد صاحب سے یہ

عبارت لکھوائی اور اپنا دستخط کیا۔

”از مدار المہام دربار قادریہ۔ مولوی محمد قطب الدین صاحب کی خدمت

بھیج کر لکھا جاوے کہ اگر کتب خانہ دربار عالیہ سے سائل کو کوئی امداد مل

سکتی ہے تو دی جاوے۔“ مورخہ ۹ اپریل ۱۹۳۴ء (غلام زین العابدین)

اس کے بعد میں دیوانخانہ میں مخدوم حامد شمس الدین ٹامن کی خدمت میں حاضر ہوا اور سلام و

نیاز کیا اور جو اشعار مخدوم کی صفت میں بنائے تھے وہ پیش کئے۔ انہوں نے منظور فرمائے اور مجھے

روزانہ اپنی محفل اقدس میں حاضر ہونے کی اجازت دی۔

دوپہر کا کھانا کھایا۔ میاں محمد یار نام بھٹہ ارائیں جو موضع غوث پور ریاست بہاول پور سے دس روز کا دربار شریف پر آیا ہوا ہے۔ اس نے مجھ سے قرآن مجید پارہ چہارم کا سبق پڑھنا شروع کیا۔ مولوی قطب الدین صاحب کو کتب خانہ کے متعلق کہا تو انہوں نے کہا کہ ظہر کے وقت مدارالمہام صاحب سے کتب خانہ کی چابیاں لے کر دکھایا جائے گا۔ میں نے اپنے وظائف میں جو صبح پڑھنے سے رہ گئے تھے، یعنی درود کبریت احمر، درود اکسیر اعظم، دعائے حزب البحر، اور اد فحیہ وہ پڑھے ظہر کے بعد مولوی صاحب نے پتہ کیا تو مدارالمہام صاحب سو گئے تھے۔ اس لئے کتب خانہ کی چابیاں نہ مل سکیں۔ مخدوم صاحب کی زیارت ان کے محل شریف میں ہوئی۔ پھر مسجد شریف میں آئے تو بھی ملاقات و نیاز حاصل ہوا۔

مسٹر غلام فرید اختر نے اپنی ملازمت کے واسطے ایک درخواست مجھ سے لکھوائی۔ جو انہوں نے مدارالمہام صاحب کے پیش کرنی ہے۔ آج مدارالمہام صاحب بیرونی مقامات جاگیر پر دورہ پر تشریف لے گئے۔ اس لئے کتب خانہ دیکھنے کا کام التوا میں پڑ گیا۔ میں باہر سیر کو گیا۔ ایک کنوئیں پر غسل کیا۔ نماز عصر پڑھی۔ مسجد قادریہ میں آیا۔

سہ شنبہ ۲۵ ذی الحجہ ۱۳۵۲ھ / ۱۰ اپریل ۱۹۳۴ء

شام اور عشاء کی نمازیں جماعت کے ساتھ پڑھیں۔ میاں محمد یار ارائیں غوث پوری نے میری خدمت کا کام اٹھالیا۔ رات کو مجھے منٹھیں بھرتا رہا اور اپنی گرہ سے دودھ خرید کر لا دیا۔ رات کو میں دربار شریف کے آگے سو رہا۔ خواب میں بابا حسن عالم رسول نگری کی ملاقات ہوئی۔ صبح اٹھ کر نوافل تہجد ادا کئے۔ وظائف معمولہ پڑھے۔

آج فجر کے وقت دو پٹھان کابلی مسمیان مہتر موسیٰ اور تیمور شاہ جو اڑھائی مہینہ کے دربار شریف پر آئے ہوئے تھے واپس اپنے وطن رخصت ہو گئے۔

میں فجر کی نماز باجماعت پڑھ کر باہر گیا۔ ایک کنوئیں پر غسل کیا۔ مسجد میں آکر تلاوت قرآن مجید اور دلائل الخسیرات وغیرہ کی۔ میاں محمد یار کو قرآن اور درود تاج کا سبق پڑھایا۔ دربار شریف میں سلام و نیاز کیا۔ ختم پڑھا۔ دعا مانگی۔



مولوی غلام احمد اختر کے مکان پر گیا۔ ان کی طبیعت کچھ علیل ہے۔ دوپہر تک وہاں کتاب گنجینہ سروری المعروف گنج تاریخ مصنفہ مفتی غلام سرور لاہور کا مطالعہ کیا۔ اس میں سے فقیر صاحبان لاہور فقیر عزیز الدین اور فقیر نور الدین وزیراں و حکیمان دربار ہمارا جہ رنجیت سنگھ کے حالات اور تواریخ لکھیں۔ یہ نوشاہی برقندازی خاندان کے مرید تھے۔

کھانا کھانے کے بعد قیلولہ کیا۔ ظہر کی نماز تیمم سے پڑھی کیونکہ میلہ کے جھوم میں مسجد شریف کا حوض بالکل خشک ہو گیا ہے۔ پھر پانی مل گیا۔ تو وضو کر کے دوبارہ ظہر ادا کی۔ آج زکام کا زور ہے۔ گرمی کی شدت ہے۔ اسپغول کھنڈ کے شربت کے ساتھ نوش کیا۔

مخدوم صاحب کی بیٹھک میں گیا۔ سلام و آداب کیا۔ مجلس میں بیٹھا۔ ایک کتاب مسی بہ رسول کریم مؤلفہ سید جعفر علی سار سونئی ملاحظہ سے گذری۔ یہ کتاب آنحضرت صلی اللہ علیہ وسلم کے فضائل و اخلاق کے متعلق ہے۔ مخدوم صاحب بمعہ اپنے چند خواص محبوں و خلیفوں کے گھوڑوں پر سوار ہو کر سیر کو چلے گئے۔

میں باہر ایک کنوئیں پر غسل کرنے گیا۔ وہاں ایک لڑکا غلام رسول نام اراہیں محبت سے پیش آیا۔ پھر میں مسجد قادریہ میں آیا۔ فتنی محمد عبداللہ مسلم قریشی پوسٹ ماسٹر آئے اور کہا کہ آپ کے نام کا ایک خط کل کا ڈاکخانہ میں آیا ہوا ہے۔ مجھے لانا یاد نہیں رہا۔

## چہار شنبہ ۲۶ ذی الحجہ ۱۳۵۲ھ / ۱۱ اپریل ۱۹۳۴ء

شام کی نماز باجماعت پڑھ کر فتنی صاحب موصوف کے ساتھ ڈاکخانہ واقع محلہ اونچ بخاریاں میں گیا اور خط حاصل کیا اور مسجد قادریہ میں آکر پڑھا۔ یہ خط میرے چھوٹے بھائی صاحبزادہ بشیر احمد کا ہے۔ جو ساہنپال شریف سے اس نے میرے خط کے جواب میں بھیجا ہے۔

نماز عشاء کے بعد میں سو رہا۔ رات کو بادل بن گیا۔ عین بچے رات کے قریب کچھ بوندا باندی ہوئی۔ اسی وقت میں اٹھا اور نوافل تہجد ادا کئے اور ورد میں مشغول ہوا۔ پڑھتے پڑھتے آنکھیں تو لگ گئیں لیکن زبان بدستور جاری تھی کہ ایک ہی لمحہ میں معلوم ہوا کہ حضرت محبوب سبحانی سید محمد غوث الحسنی الجیلانی الاوچی ایک خلعت مجھ کو عطا فرما رہے ہیں جو نہایت چمکدار ہے۔ سورج کی روشنی سے کبھی

سرخ اور کبھی سبز معلوم ہوتا ہے۔ بعد وظائف کے پھر سو رہا۔ بوقت صبح صادق یہ خواب نظر آیا کہ میں اپنے جد امجد حضرت سید محمد شاہ صاحب اور سید پیر فاضل شاہ صاحب کی قبروں کے درمیان بیٹھا ہوں تو ایک کہنے والا کہتا ہے کہ اسی طرح فاضل شاہ ایک بار حضرت سید حافظ روح اللہ صاحب اور حضرت سید حافظ قل احمد صاحب کی قبروں کے درمیان بیٹھا تھا چوتھے پر، تو اس کو حافظ روح اللہ صاحب نے یہ حکم دیا تھا۔ ”بیٹھاں بیٹھ۔ توں اوتے تے میں بیٹھ“ اس دن سے فاضل شاہ چوتھے سے نیچے بیٹھتے تھے۔ اس خواب سے مجھ کو ادب کی تعلیم دی گئی۔ میرا خیال تو یہی ہے۔

نماز فجر باجماعت ادا کی۔ تلاوت قرآن مجید اور دلائل الخسیرات وغیرہ کی۔ میاں محمد یار غوث پوری کو قرآن مجید اور درود تاج کا سبق دیا۔ پھر سیر کو گیا۔ وضو کیا۔ دربار شریف کے اندر سلام و نیاز کیا، ختم پڑھا، دعا مانگی۔ عزیز القدر بشیر احمد اور سائیں مہر دین چٹھہ کا سلام بھی عرض کیا۔ اور ان کے لئے بھی دعا مانگی۔ پھر بشیر احمد کو اس کے خط کا جواب لکھا۔ بمقام ساہنپال شریف بھیجا۔ جو یہ ہے۔

## مکتوب صاحبزادہ بشیر احمد کے نام

بسم الله الرحمن الرحيم

الحمد لله وسلام على عباده الذين اصطفى۔ برادر عزیز بشیر احمد۔ سلمک اللہ تعالیٰ۔ تمہارا خط بہت انتظار کے بعد کل ملا۔ حالات مندرجہ سے آگاہی ہوئی۔ اس بات سے دل خوش ہوا ہے کہ جہاں جہاں سے خطوط آئے تم نے ان کے جواب لکھ دیئے ہیں۔ کوتاہی نہیں کی۔ جزاک اللہ۔ جس دن تم کو خط لکھا تھا اس دن ایک خط وایانوالی میں والد صاحب کو اور ایک خط نوشہرہ میں اور ایک خط شرقپور میں لکھا تھا۔ جن میں سے شرق پور سے جواب آیا ہے کہ مولوی محمد حیات اور صوفی نیک محمد ۶ محرم ۱۳۵۳ھ کو اوج شریف میں سلام کے لئے حاضر ہوں گے یا تمہارا جواب آیا ہے۔ باقی خطوں کے جواب نہیں آئے۔ اس کے بعد پھر ایک خط وایانوالی اور ایک خط پشاور لکھا۔ اور ایک خط شرقپور ان کے جواب میں لکھا۔ لیکن ان کے جواب بھی نا حال نہیں آئے۔ آج ایک خط اوگی ضلع جالندھر میں بھی لکھا ہے کہ فشی ولی محمد جب میں گھر ہوں جب آوے۔ لیکن اگر وہ پہلے ہی آجائے تو اس کی خدمت اچھی کرنا اور اس کو میرے تمام مسودات طبقات النوشاہیہ اور شجرہ مبارکہ (تاریخ عباسی) اور دفتر حفرقات اور قلمی کتابیں مدکرہ نوشاہی، ثواقب المناقب، کنز الرحمت، خزینۃ الفقرا وغیرہ اور بڑا شجرہ چودہ خاندان

والا اور چھوٹے نسبی شجرے سب دکھائیں اور اگر کوئی چیز لے جانی چاہے تو میرا نام لے دیں کہ اس کی اجازت کے سوا ہم نہیں دے سکتے اور محبت سے اس کی خدمت کریں اور سائیں مہر دین اگر میرا خط پہنچنے تک دربار میں ہی ہو تو اس کی بھی ایک یا دو بار روٹی پکائیں اور اس کو میرا سلام بھی پہنچادیں۔ اس کا سلام دربار شریف پہنچایا گیا ہے۔ چوہدری سکندر خاں ذیلدار اور غلام حیدر کشمیری سارنگوالہ کی وفات کا از حد افسوس ہے۔ خدا ان کو جنت نصیب کرے۔

آج مجھ کو بیس راتیں یہاں گذر چکی ہیں۔ اگر خدا کو منظور ہوا تو ۲۰ بیساکھ سمت ۱۹۹۱ء کو یہاں سے روانہ ہوں گا۔ ایک رات گاڑی میں لگے گی۔ اور ۲۱ بیساکھ کو گھر پہنچوں گا۔ بشرط زندگی و صحت ان شاء اللہ تعالیٰ۔

یہاں گرمی بڑی شدت سے پڑتی ہے۔ کیونکہ گرم ملک ہے۔ آج تک یہاں میلہ کے دن تھے۔ لوگوں کے ہجوم سے گرد و غبار بہت رہا ہے۔ اس وجہ سے تین دن کا مجھ کو زکام شروع ہے۔ خط ہذا کا جواب ضرور لکھیں۔ اس سے پہلے بڑی مایوسی رہی کہ جواب کیوں نہیں آیا۔ اب براہ راست مجھ کو خط لکھیں کیونکہ وہ جاروب کش معزول کر دیا گیا ہے۔ نیز ڈاکخانہ کے منشی صاحب میرے خاص دوست ہیں۔ وہ مجھ کو خط پہنچادیں گے۔ کسی کی معرفت نہ بھم میرے پاس واپسی کے لئے کرایہ تو موجود ہے لیکن کبھی کبھی بوجہ گرمی کے شربت یا اسپنگول وغیرہ لینا پڑتا ہے۔ ابھی بیس دن باقی ہیں۔ شاید ان میں سے کچھ خرچ ہو جائے۔ اگر ہو سکے تو دو تین روپے بذریعہ ڈاک بھیج دیں۔ ورنہ خیر جیسا ہو گا دیکھا جائے گا۔

خدمت حضرت نانی صاحبہ و پھوپھی و والدہ صاحبہ آداب و سلام۔ ہمشیرگان کو پیار۔ تمام باواجی صاحبان اور ممتاز احمد و عبدالکریم و وزیر محمد و منور حسین کو دعوات۔ فضل حسین، عاشق علی کو سلام۔ تمام نمازیان مسجد اور حاضرین مجلس کو السلام علیکم، ماموں عمر حیات صاحب اگر اس جگہ ہوں تو ان کو بھی سلام۔ محمد حسین دیندار کو سلام۔ میرے لئے سب صاحبان دعائے خیر کیا کریں کہ خداوند تعالیٰ مجھ کو بامراد و کامیابی سے واپس لائے۔ میں سب کے لئے اس دربار شریف پر دعا مانگتا ہوں۔ ریاض الحسن کو سبق ضرور پڑھایا کریں۔ اپنی پھوپھی صاحبہ سے پڑھا کرے۔

احمد دین تارڑ و غلام محمد و زانچ و میاں شاہ محمد کو السلام علیکم، اور وہ عینوں احباب باہم اتفاق رکھا کریں اور نماز و وظائف کی پابندی رکھیں اور غلام محمد کو اس کے شعروں کے جواب میں یہ اشعار ضرور سنا دیوں۔

ساوارنگ پیار سدائی      ماہیا دور نہیں، پیا من وچ و سدائی  
 دنیا دے چھڈ، چھیڑے      ماہیا دور نہیو شاہرگ تھیں اوہ بہوں نیڑے  
 قسمت کھل جاسی      دل وچ حب جس دی اوہ۔ تھبے ہی مل رہی  
 سب یاروں دوستوں۔ ساہنپال و سارنگ والوں کو سلام

راقم الحروف فقیر شریف احمد شرافت علوی عباسی نوشاہی  
 مقیم آستانہ عالیہ قادریہ اورچ شریف تحصیل احمد پور شرقیہ

ریاست بہاول پور بروز بدھوار ۲۹ چیت سمت ۱۹۹۰ ب / ۲۶ ذی الحجہ ۱۳۵۲ھ

میں ڈاکخانہ گیا۔ وہ بند تھا۔ اس لئے واپس چلا آیا۔ کھانا کھایا۔ قیلوہ کیا۔ ظہر کے وقت نماز  
 باجماعت ادا کی۔ تلاوت قرآن مجید سے کچھ بقایا رہتا تھا وہ پڑھا۔ میاں محمد یار ارائیں غوشپوری کے لئے  
 مخدوم صاحب کے تعریفی اشعار نقل کئے۔ مخدوم صاحب مسجد میں تشریف لائے۔ سلام و آداب کیا۔ نماز  
 کے بعد بیٹھک تک ان کے ساتھ مشایعت کی۔ وہاں سے انہوں نے اجازت دی تو سیدھا ڈاکخانہ گیا۔ وہاں  
 ایک کارڈ منشی ولی محمد ٹچر مڈل سکول اوگی ضلع جاندھر کو لکھا کہ جب میں ساہنپال شریف پہنچ جاؤں تب  
 تم دربار شریف آنا تاکہ میری بھی ملاقات ہو سکے کیونکہ بشیر احمد کے خط سے معلوم ہوا تھا کہ منشی  
 صاحب نے بذریعہ کارڈ اپنے آنے سے مطلع کیا ہے۔

مسجد قادریہ میں آیا۔ ایک شخص سید امیر حسین نام ضلع ڈیرہ اسماعیل خاں کارہنہ والا مسجد  
 میں ملا۔ صاحب علم و خلق ہے۔

باہر سیر کو گیا۔ ایک کنوئیں پر غسل کیا۔ نماز عصر پڑھی۔ واپس مسجد میں آیا۔

بہنشنبہ ۲۷ ذی الحجہ ۱۳۵۲ھ / ۱۲ اپریل ۱۹۳۴ء

شام کی نماز باجماعت پڑھی۔ مسٹر غلام فرید اختر اور مولوی محمد ظریف میرے پاس بیٹھے رات  
 سجدہ تعظیم اور تقبیل قبور کا مسئلہ پیش رہا۔

عشاء کے بعد دربار شریف کے آگے سو رہا۔ رات کو بادل بن گیا اور گر جنے، چمکنے لگا۔ میاں محمد  
 یار ارائیں غوشپوری کا بیان ہے کہ ہم عشاء کے بعد مخدوم صاحب گیلانی کے پاس بیٹھے تھے کہ بادل  
 گرجنے لگا۔ مخدوم صاحب نے فرمایا کہ بادل برسے گا تو ٹھنڈک ہو جائے گی۔ تو احمد بخش خلیفہ نے

عرض کیا کہ یا قبلہ فصل پکے ہوئے ہیں اب دعا کرو کہ مینہ نہ برسے۔ تو فرمایا۔ ”اللہ سائیں مینہ نہ برساتیو“ اسی وقت بادل ہٹ گیا۔

رات کو دربار شریف کے آگے سو رہا۔ خواب میں صاحبزادہ فضل حسین ولد سید بوٹے شاہ صاحب کی ملاقات ہوئی اور مزارات بزرگان بخاری کی زیارت بھی ہوئی۔ صبح اٹھ کر نوافل تہجد پڑھے۔ وظائف ادا کئے۔ فجر کی نماز باجماعت پڑھی۔ دلائل الخسیرات وغیرہ کی تلاوت کی۔ دربار شریف میں سلام و نیاز کیا۔ ختم پڑھا۔ دعا مانگی۔

## ہیڈ پیج ند

آج بہراہی میاں محمد یار غوشپوری دریائے گھارا، نر پنجنند اور ہیڈ پنجنند دیکھنے کے لئے روانہ ہوئے۔ پانچ میل کے فاصلہ پر بستی حاجی صاحب میں پہنچے۔ حاجی صاحب نے ہم کو کھانا کھلایا۔ وہاں سے آگے دو میل چل کر ہیڈ پر پہنچے۔ اس جگہ پنجاب کے پانچوں دریا، جہلم، چناب، راوی، بیاس، ستلج جمع ہوتے ہیں۔ اس جگہ اس کا نام دریائے گھارا مشہور ہے۔ اس جگہ سے نر پنجنند نکلی ہے۔ جو ریاست بہاول پور کو سیراب کرتی ہے۔ ہیڈ بڑا عظیم الشان بنا ہے۔ سارا کام، کوٹھیاں، پل پتھر سے تعمیر ہوا ہے۔ تمام پل کے سینتالیس درے ہیں۔ جن میں سے پانی بہتا ہے۔ ہر ایک درہ چودہ کرم لمبا ہے۔ اس ہیڈ کو یہاں کے لوگ نائب لاہور بھی کہتے ہیں۔ کیونکہ اس جگہ سرکاری کوٹھیاں بننے سے بہت ہیں درختائے وہن کے چھنڈ بہت ہیں۔

ہم دریا سے پار گزر کر ایک بستی میں استراحت گزین ہوئے۔ میں چارپائی پر لیٹا اور محمد یار چٹائی پر سو رہا۔ ظہر کے وقت اٹھ کر واپس ہوئے۔ نر پنجنند سے وضو کیا۔ راستے میں ایک نر عباس نام بھی آئی۔ ظہر کی نماز راستہ میں پڑھی۔ اونچ شریف کے قریب آ کر ایک کنوئیں پر غسل کیا۔ نماز عصر پڑھی۔ مسجد قادریہ میں آئے۔ مخدوم صاحب نماز کے لئے مسجد میں تشریف لائے۔ سلام و آداب کیا۔

جمعۃ المبارک ۲۸ ذی الحجہ ۱۳۵۲ھ / ۱۳ اپریل ۱۹۳۴ء

شام اور عشا کی نمازیں جماعت کے ساتھ پڑھیں، مخدوم صاحب کا محرم راز خلیفہ خاص احمد بخش میرے پاس آ کر بیٹھا اور اذکار و مناقب مخدوم صاحب کے بیان کرتا رہا۔ ایک درویش سائیں محمد

حضرت المعروف بنی فقیر مجذوب نے مجھ کو دودھ پلایا۔ رات کو دربار شریف کے آگے میں سو رہا۔ صبح اٹھ کر نوافل تہجد ادا کئے۔ وظائف معمولہ پڑھے نماز فجر باجماعت ادا کی۔ منزل قرآن مجید اور دلائل نسیرات وغیرہ کی۔ اتنے میں مخدوم صاحب مسجد میں تشریف لائے۔ اٹھ کر سلام و آداب کیا۔ آپ میرے ہاتھ کچھ گفتگو کرتے رہے۔ دربار شریف اور مسجد قادریہ کی صفائی کروانی کیونکہ آج مستورات مخدرات نے سلام کے لئے دربار شریف آنا ہے۔ مزار مبارک حضرت مخدوم سید محمد غوثؒ اور مخدوم سید عبدالقادر ثانیؒ پر نئے غلاف ڈالے گئے۔ دروازہ محل شریف سے لے کر بیرونی دروازہ تک صفیں بچھ گئیں۔ ان کے اوپر دریاں اور قالینیں بچھ گئیں۔ جن پر برہنہ پاؤں چل کر پاکدامنوں نے روضہ شریف کے اندر حاضر ہونا ہے۔ آج مخدوم صاحب کے والد بزرگوار مخدوم حامد گنج بخشؒ سلج کا عرس ہے۔ کیونکہ وہ ۲۸ ذی الحجہ کو فوت ہوئے تھے۔ دربار شریف کے گرد و نواح قریبی گلیوں میں پردہ ڈالا گیا۔ تمام راستے بند کر دیئے گئے۔ مرد گاؤں سے باہر نکالے گئے۔ پھر مستورات روضہ کی زیارت کے لئے تشریف لائیں۔ روضہ شریف یعنی خانقاہ غوثیہ کا حال یہ ہے۔

## خانقاہ بندگی محمد غوث صاحب گیلانیؒ

یہ خانقاہ اوج گیلانی میں ہے۔ سب سے پہلے ۱۵۶۵ھ / ۱۱۶۵ء میں یہ روضہ مخدوم سید حامد محمد گنج بخشؒ کلاں نے گنبد دار تعمیر کرایا۔ تاریخ ہے "جہد شیخ حامد" اس کے بعد ان کے پوتے سید محمد شریف المعروف مخدوم شیخ محمد شمس الدین ثانیؒ نے اپنے عہد خلافت میں ۱۰۶۸ھ / ۱۶۵۸ء میں اس کو وسیع محل شریف مسقف تیار کرایا۔ ابیات مشعر تاریخ عمارت جو پتھر کی اینٹ پر کندہ ہیں اور محل شریف کی شمالی دیوار پر وہ پتھر نصب ہے۔ یہ ہیں۔

"یا اللہ"

اے آمدنت مبارک بادا

حمد ایزد را کہ آخر گشت کار از ابتدا	در زمان صاحب سجادہ شیخ مقتدا
آنکہ شمس الدین محمد اسم او عالیقدر	کز اشارات مشائخ بانی جائے ہدا
چیت تاریخ بنا پر سیدم از الہام غیب	گفت شاداں "خانقاہ نادر آمد بابہا"

۱۰۶۸

محل شریف کے اندر گلکاری بہت ہوئی ہے۔ باہر کی دیوار پر کاشی کا کام نہایت دل فریب ہے۔ اس

محل شریف میں ۷۹ قبریں ہیں۔ دروازہ کے سامنے بلند چبوترہ پر دو مزار ہیں۔ مغربی مزار یندگی سید غوث کا ہے اور مشرقی مزار آپ کے فرزند اکبر سید عبدالقادر ثانی کا۔ ان دونوں مزارات کے گرد سنگ مرمر کا جنگہ لگا ہے۔ اس سے نیچے کے چبوترہ پر مشرقی قبر سید مبارک حقانی کی اور اس سے مشرقی سید نورانی کی اور اس سے مشرقی سید عبداللہ ربانی کی۔ اس قبور کے گرد لکڑی کا جنگہ ہے۔ باقی سب قبور سجادہ نشینوں اور دیگر صاحبزادگان کی ہیں۔ خانقاہ کے اندر شمالی لائن میں ایک احاطہ میں عین مستورات کی قبریں بھی ہیں۔ نواب قطب الدین خان لنگاہ والی ملتان کی قبر بھی اسی خانقاہ کے اندر موجود ہے۔ محل شریف کا دروازہ شمالی طرف خاص مسجد میں ہے۔ دروازہ پر جو اشعار تحریر ہیں ان سے ثابت ہوتا ہے کہ مخدوم حامد گنج بخش ثالث بانی قلعہ اونچ گیلانی نے ۱۱۹۳ھ / ۱۷۷۹ء میں اس کی مرمت کرائی۔ دروازہ پر یہ اشعار درج ہیں۔

یا اللہ۔ یا غوث الاعظم یا محمد

الہی بحق بنی فاطمہ	کہ بر قول ایمان کنی خاتمہ
اگر دعوت تم رد کنی اور قبول	من و دست و دامان آل رسول
حضرت گنج بخش پیر ہدہ	مقتدائے جمیع اہل تقا
کرد تعمیر طرفہ خانقی	کہ بود نور چشم صدق و صفا
عطر میل رواق او بخشد	اثر طوطیا بچشم ضحا
طاق او چون ہلال عید مدام	میکند حل عقدہ دلما
قرص خورشید شمع ایوانش	ذره ساں حاضر از ید بیضا
ہست مرآت دالی و منکر	گہ چو قبلہ گئی چو قبلہ نما
در فضائے حریم محترم	باد مثر ہمیشہ نخل دعا
ہر کہ بکشاد دیدہ بر آن در	قال یالیتما نعیم لنا

”روضہ اصفیا“ خرد گفتا

ہر تاریخ اس نجستہ بنا

کتبہ تراب اقدام کلاب قادریہ فقیر محمد سعید مخدومانہ ۱۱۹۳ھ

محل شریف کے دروازہ کے آگے برآمدہ بنا ہوا ہے۔ جس کے چھ ستون ہیں۔ محل شریف اور برآمدہ کا چھت نیچے سے چڑھا ہوا ہے۔ کاریگروں نے کمالیت دکھائی ہے۔ برآمدہ کے سامنے یہ عبارت خوشحظ تحریر ہے۔

”بعونہ تعالیٰ۔ بنائے اس خانقاہ مبارک در زمان مخدوم شیخ حامد محمد گنج بخش صاحب کلان سجادہ چہارم در ۹۷۵ ہجری قرار یافت و پس در عہد حضرت مخدوم شیخ حامد محمد شمس الدین صاحب سلج سجادہ نشین بیستم باہتمام فنشی شاہ محمد خاں مختار کار در ۱۳۲۳ ہجری مرمت یافت“

محل شریف سے شمال کی طرف اور مسجد قادریہ سے مشرقی جانب ایک وسیع گنبد ہے۔ جس کو دارالعلوم قادریہ کہا جاتا ہے۔ اس میں روزانہ فقہ، حدیث، تفسیر وغیرہ مختلف علوم کی تدریس ہوتی ہے۔ طلباء دور دور سے آکر پڑھتے ہیں۔ اس گنبد کے دو دروازے ہیں۔

۱۔ جنوبی طرف جو محل شریف کو سامنا ہے اس دروازہ پر یہ عبارت تحریر ہے۔

۱۳۲۳ھ

”رب العلمین فیاض“

”اجلاس مدرسہ قادریہ اوج شریف“

اس دروازہ کے سامنے جنوبی طرف ایک پرانا درخت نیم ہے جو سایہ دار ہے۔  
۲۔ مشرقی طرف کوچہ ہے اس پر یہ عبارت تحریر ہے۔

۱۳۲۳ھ

”رب العلمین فیاض“

”استقلال دارالعلوم قادریہ“

محل شریف اور مسجد مبارک اور دارالعلوم کا مشترکہ بیرونی دروازہ مشرق کو کوچہ کی طرف ہے۔ سب زائرین اسی طرف سے زیارت اور نماز کے لئے داخل ہوتے ہیں۔ اس پر یہ اشعار تحریر ہیں۔

”افضل الذکر لاله الا اللہ محمد رسول اللہ“

اس غلغلہ در خانقاہ و مسجد و دیرست یعنی کہ مریدان ترا ختم بخیرست



اے آنکہ غبار درگت را      پابوس تو آرزوئے من بود  
در دیدہ چو توتیا کشیدم      صد شکر کہ آرزو رسیدم

بنائے دروازہ معلے در ۱۳۲۵ ہجری

## مجاوران دربار گیلانی

خانقاہ بندگی محمد غوث کے دروازہ کے آگے خلیفہ اللہ پچایا خاں صبح سے شام تک بیٹھا رہتا ہے۔ سارا دن ارباب حاجات کو تعویذ لکھ کر دیتا رہتا ہے۔ جو نذر نیاز آتی ہے وہ مخدوم صاحب کے دولتخانہ پر پہنچا دیتا ہے۔ کبھی کبھی خلیفہ قادر بخش بھی بیٹھتا ہے۔ زائرین کا ہر وقت ہجوم رہتا ہے۔ مسافروں کو دونوں وقت لنگر سے روٹی ملتی ہے۔ دن کو دال روٹی اور رات کو نمکین چاول ملتے ہیں۔ کبھی کبھی چاولوں پر شکر ڈالتے ہیں۔ دن کو گاہ بگاہ گوشت بھی ہوتا ہے۔

## جاگیرات دربار گیلانی

خانقاہ بندگی محمد غوث صاحب کے متعلق سرکار نواب ریاست بہاول پور کی طرف سے بارہ سزار بیگمہ زمین جاگیر ہے۔ ایک خلیفہ نے مجھے بتایا ہے کہ جاگیرات درگاہ اویچ شریف، گڑھی کنڈی، قیچی اور گھوٹکی (سندھ) وغیرہ میں ہیں۔ نیز خلیفہ نے بتایا کہ بندور ضلع رحیم یار خان میں ایک مرید نے آٹھ سو پچاس بیگمہ زمین بخشیش دی ہے۔

## سجادہ نشین حاضرہ

اس وقت درگاہ غوثیہ کے سجادہ نشین حضرت سید خیرات حسین المعروف مخدوم شیخ حامد محمد شمس الدین ٹامن ہیں۔ جن کا تذکرہ سجادہ نشینوں کے حالات میں مذکور ہے۔ ان کی وزارت سید غلام زین العابدین صاحب سے متعلق نواب صادق محمد خان والی ریاست بہاول پور کی طرف سے دربار قادری کے مدارالمہام مقرر ہیں۔ نائب میر مجلس اور آنریری مجسٹریٹ بھی ہیں۔ دربار شریف کا سارا انتظام انہیں کے اختیار میں ہے۔ لنگر کا انتظام اور جاگیرات کا آمدن خرچ غرضیکہ دربار شریف کے جملہ امور کا انتظام انہیں کے متعلق ہے اور مختار کار ہیں۔ سلمہ اللہ۔

میں اور محمد یار شہر سے باہر ایک کنوئیں پر گئے۔ کپڑے صاف کئے، غسل کیا۔ جمعہ کے وقت مسجد

پہلے آئے۔ پہلی اذان کے بعد مخدوم صاحب مسجد میں تشریف لائے۔ زیارت کا شرف حاصل ہوا۔ مولوی محمد قطب الدین صاحب نے مختصر خطبہ پڑھ کر نماز پڑھائی۔ مخدوم صاحب نے باقی نماز دربار شریف میں پڑھی اور وہیں دروازہ کے سامنے مسند آرا ہوئے۔ نعت خوانی ہوئی۔ کافی لوگ جمع رہے۔ پھر آپ دیوانخانہ میں چلے گئے۔

میاں محمد یار عرس شریف کا تبرک لے کر میرے پاس آیا۔ روٹیاں، زردہ، اخنی، حلوہ، جلیبیاں ملیں۔

آج بیساکھی کا دن ہے۔ یعنی یکم بساکھ ہے۔ ۱۹۹۱ بکرمی کا آغاز ہوا۔ آج میاں محمد یار اراہیں غوث پوری اپنے وطن کو رخصت ہو گیا اور آج ہی مدارالمہام صاحب دورہ سے واپس تشریف لائے۔ مسٹر غلام فرید اختر آئے اور مجھ سے رسالہ نذر مولیٰ مؤلفہ مولوی محمد اعظم میر و والی مطالعہ کے واسطے لے گئے۔ میں باہر سیر کو گیا۔ ایک کنوئیں پر غسل کیا۔ نماز عصر پڑھی، مسجد میں آیا۔

## شنبہ ۲۹ ذی الحجہ ۱۳۵۲ھ / ۱۴ اپریل ۱۹۳۴ء

شام کے وقت مخدوم صاحب مسجد میں تشریف لائے۔ سلام و آداب کیا۔ مغرب اور عشاء کی نمازیں جماعت سے پڑھیں۔ دربار شریف کے آگے سو رہا۔ صبح اٹھ کر نماز تہجد اور وظائف معمولہ پڑھے۔ نماز فجر باجماعت پڑھی۔ تلاوت قرآن مجید و دلائل الخسیرات وغیرہ کی۔ حاجی درویش جاروب کش مسجد نے میرے حجرہ کی صفائی کی۔ دربار شریف کے اندر سلام و نیاز کیا۔ ختم پڑھا۔ دعا مانگی۔

ڈاکخانہ میں گیا۔ منشی محمد عبداللہ اسلم قریشی پوسٹ ماسٹر نے ایک مولوی صاحب سے ثنوی مولانا روم کا سبق پڑھا۔ میں بھی چند منٹ وہاں بیٹھا۔ پھر مسجد شریف میں آیا اور مسٹر غلام فرید اختر کو ساتھ لے کر مدارالمہام صاحب کے پاس پکھری میں گیا اور اپنی درخواست کی یاد دہانی کرائی۔ انہوں نے فرمایا کہ مطمئن رہو۔ تم کو کتب خانہ ضرور دیکھایا جائے گا۔ مخدوم صاحب کی ملاقات بھی ہوئی۔

دوپہر کا کھانا کھایا۔ مسجد میں قیلوہ کیا۔ ظہر کی نماز باجماعت پڑھی۔ دربار شریف میں ختم پڑھا۔

دعا مانگی۔

ایک طالب علم عبدالرزاق ناہی کو مولود شریف لکھ دیا۔ مسٹر غلام فرید اختر نے اپنی ملازمت کے حصول کے واسطے ایک درخواست نوشتہ مجھ سے لکھوائی اور حضور مدارالمہام صاحب پیش کی اور اپنے

قصور کی معافی طلب کی اور مسمی فدا حسین ولد گلاب خان قوم چاچڑ سے کچھ قصاید و مداح نظم کر  
مدارالمہام صاحب کے پیش کئے۔ جو یہ ہیں۔ (۱)

(۱)

مسدس دعائیہ و ثنائیہ بحضور عالی جناب قبلہ و کعبہ ام شاہ صاحب

السید غلام زین العابدین شاہ صاحب مدارالمہام دربار

دربار حضرت قادریہ عالیہ العلیادام اقبالہ

اے شاندار شاہ جہاں شاہ زاہدین فرخ لقا نسیم ملک جاہ ملک جبین

زاہد ذہین ساجد منجملہ خاشعین مشہور ہیں حضور سخی زین العابدین

آل رسول اعلیٰ ذوالاقتشام ہیں

دربار قادری کے مدارالمہام ہیں

اشفاق ہے حضور کا عالم میں بے عدیل اخلاق میں جناب کاکوئی نہیں شیل

یوسف فدا ہے حسن پہ آپ ایسے ہیں جمیل عقلا بھی سرنگوں ہیں آپ ایسے ہیں عقیل

بخشا خدا عنے شرف محمد کی آل کو

دامن تیرے لگا دیا ہر اک کمال کو

مجموعہ خوبی ہائے فراوان آپ ہیں مظهر فیوض صاحب احسان آپ ہیں

سید بھی، حقی بھی، فقہ دان آپ ہیں مسکین بیکسوں پہ مہربان آپ ہیں

آیا جو درپہ آپ کے شادان دل ہوا

فیاضی دیکھ آپ کی حاتم نخل ہوا

انہار میں بھی آپ تھے حاکم فلک وقار صیغہ میں مال کے بھی تھا آقا کو اقتدار

شان وزارت عظمیٰ سلامت ہو برقرار سید وزیر ملک کا سید ہے تاجدار

جوڈیشنل کے اقتدار کی شام و سحر کو

لاکھوں سے بھی زیادہ مبارک حضور کو

اکثر اشعار موزوں نہیں ہیں۔ ع

ہے التجا غلام کی سینا شاہ دین پناہ گردش فلک سے فدوی کی حالت رہے تباہ  
دربار قادری کی معنی ہے بارگاہ وہ بارگاہ ہے دنیا میں سرختم ہیں بادشاہ

مسند نشین ہے تحت ولایت کا شمس دین

آپ اس کے ہیں وزیر سخی زین العابدین

پروردہ اس جناب کا جدی میں ہوں غلام گردش فلک میں سخت پریشان ہوں مدام  
خلفا و صولی سازوں میں ہے درج میرا نام بیروزگار فاقہ میں کتبہ ہے صبح شام

سید ہی بادشاہ بھی، سید وزیر ہو

پھر فاقہ میں غلام کیوں بے حد ظہیر ہو

اب ہے سوال خالق یزداں کے واسطے خیر الرسل نبی شہ ذی شان کے واسطے  
شمس اھدی کے جلوۂ تاباں کے واسطے صادق صبح کے نور درخشاں کے واسطے

آیا ہوں درپہ آپ کے لئد ہی خیر دو

فدوی کی سب خطا پہ قلم عفو پھیر دو

مقبول حسن حسن میں یکتا وہ ہے جوان اللہ رے ہے وزیر حضوری دا اعلیٰ شان  
ہر ایک اعلیٰ ادنیٰ پہ ہر دم ہے مہربان اس کا بھی واسطہ ہے تجھے آقا خوش بیان

مسکین ظہیر حال پہ دل صاف کیجئے

لئد خطا غلام کی سب معاف کیجئے

نادار تنگدست ہوں فاقے میں مبتلا کتبہ میں اس فدا کے الجوع کی ہے صدا  
بیکس ہے بے وسیلہ کی اب بخش دو خطا لئد ملازمت مجھے آقا کرو عطا

الکاظمین غیظ ہے آیت قرآن میں

غصہ کے کھانے والوں کے آقا ہے شان میں

(۲)

مسدس

سعیدۃ السعد فی المجالس فانہ الاسد فی المعارك

بدم مبارک قدم مبارک علم مبارک رقم مبارک

۷۷

قبائے لطف و روائے شفقت کلاہ فضل خدا تبارک  
 تو با سرور و بسروری ہاں بفضل اللہ او تبارک  
 زحمت عامل زعیش کامل زفتح شامل بشہ مبارک  
 زعزو تعظیم و شان تکریم حکم صبح و مسا مبارک  
 بیاع الطاف : جود رحمان گل محطر عجب نہالی  
 بہ چہرہ رافت جمال روشن وجود افضال راکمالی  
 بہ اصل نیکو بہ نسل انجب خصال احسن چہ خوش جمالی  
 یہ عقل کامل بہ فکر صائب پھر فرخ بشان عالی  
 زحمت عامل زعیش کامل زفتح شامل بشہ مبارک  
 زعزو تعظیم و شان تکریم حکم صبح و مسا مبارک  
 (۳)

### قصیدہ

رواج شرع نبی ہو جب تک قیام فرض و نقل سنن کا  
 ہے پیش مسند نشین فلک کے تجمل انجم کے انجن کا  
 سدا رہے شاہ صاحب اقدم بقا ہے جب تک زمین زمین کا  
 ہو تازہ جب تک یہ باغ عالم کھلا ہو ہر دم چمن زمین کا  
 ہمیشہ آسود فضل رب میں زمان و ساعت کیا روز شب میں  
 بجفل عیش اور طرب میں حصول شادی دفع حزن کا  
 بعزو با عظمت و کرامت رہو بجاہ و حشم شہامت  
 ہو قام قیامت تلک مدامت سلامت تن صحت بدن کا  
 مقیم احسان مطیع رحمان بلند شانے رفیع مکانے  
 محب موسیٰ قبول درگہ مجاز ملت محی سنن کا  
 عدو پریشان ہمیشہ حیراں بسینہ بریاں بدیدہ گریاں  
 ہو دوست مسرور خویش خوشدل بھلا ہو دائم تیرے سخن کا

حیات تیری دو صد قرن کی قرن ہو ہر اک ہزار سالہ  
 ہو سال ہر اک ہزار روزہ ہو روز ہر اک دو صد قرن کا  
 پناہ لشکر وجود نصرت دل دلیراں دماغ شیراں  
 پل بہادر بدل دلاور بتن زوراور قوی بدن کا  
 عقل کے کامل فکر کے صائب خرد کے نادر قیاس وافی  
 دکھایا عالم کو ہے سراسر وجود تیرے نے رخ امن کا  
 کھلی ہے تازہ بہار اے دل میں ہوں ثنا خواں اسی کا بلبل  
 عجب فرح بخش لالہ و گل بدل فراخی صحن چمن کا  
 تیرے شمائل ہیں سب جمائل ہوئے ہیں خوبی کے سب دلائل  
 نہیں کہ جاکر طبع ہو مائل گمان و شک اور وہم و ظن کا  
 رخت چو بدرالدجی درخشاں زروشنی بر جہان در افشاں  
 برنگ یاقوت از بدخشاں یمن کا لعل اور وہ درعدن کا  
 حیات تیری ہو سو برس کی برس ہو سو ماہ میاں یہ قمری  
 وہ ماہ ہو سو دن کا تیرے وہ ایک دن ہو دو صد قرن کا  
 تن گرامی و مال و دولت وہ جان شیریں و قلب صافی  
 بری ز رنج و امان ز نقصان رفع الم ہو دفع حزن کا  
 معلم الخیر و داہی دہر و عالم العلم و علم علما  
 علوم محسنی کلی کا ماہر وہ واقف ہر معنی متن کا  
 حیا بچشم و وفا بجان و عطا بدست و صفائے خاطر  
 زباں فصیح و تن صبیح و شغل دہن کو سہا ہسن کا  
 غم و الم رنج و غصہ اور درد سب کے یکسر ہوں باب باندھے  
 کھلا ہو دروازہ رخ پہ تیرے امن لگن کا طرب جشن کا  
 عظیم خلق و کریم خلق و رفیق شرفا شفیق ضعفا  
 وداد صادق بعدد واثق یقین کا ثابت سچا سخن کا

(۴)

### قصیدہ

اے ہمالیوں طلعت فرخ سیر نیکو خصال  
خورم و خورسند خوشدل باش دائم ماہ و سال  
باد باقی باد دائم قائم تا ابد  
عزو عظمت بخت و دولت جاہ و حشمت ملک و مال  
دور بر کام و جہاں رام و فلک بادا غلام  
بخت بالا شان والا ذوالکمال و باجلال  
سر بلند و ارجمند و سرفراز سرخ رو  
حل مشکل مطلب حاصل باشد و آساں محال  
در مروت مردی ثانی ندارد بے نظیر  
از ازل شد بے بدل و ز بے مثال آں بے مثال  
رحم خالق خلق تابع بر مرادت چرخ چرخ  
بخت و دولت چاکرت اقبال اندر امثال  
آں فلک رتبہ ملک سیرت ہمالیوں منظرے  
چہرہ تابان روئے رخشاں رخ درخشاں خوش جمال  
داربت بچون ماموں و مصوں داور بدہر  
اوتعال ذوالجلالت باکمال و بے زوال  
بستگی بکشاد حل مشکل و آساں محال  
نیک بد مفلس غنی شد بہرہ یاب آں نوال

(۵)

### رباعی

اے بخت کے سکندر ہے شان تیرا جم کا  
رحمت کا تو ہے دریا اور ابر ہے کرم کا

جگ سارا فیض تیرے سے ہے بہرہ یاب لاکن

اس بحر فیض تیرے سے ہے کچھ نصیب ہم کا

آج میرے والد بزرگوار اعلیٰ حضرت قبلہ ادام اللہ برکاتہ کا نامہ فیض شمامہ وایانوالی چک، ۲ ضلع

شہزاد پورہ سے آیا۔ وہو ابدا

## مکتوب اعلیٰ حضرت نوشاہی دام برکاتہ

۷۸۶

عنایت جان رل مل بنٹھنے کو

جدائی کی گھڑی سر پر گھڑی ہے

لخت جگرم شریف احمد سلمہ ربہ

وعلیکم السلام ورحمۃ اللہ۔ میں تمہارے بعد ۱۶ دن جھلاراں، چک صوبہ۔ لدھڑ۔ پنڈت والہ میں

سیر کر آیا ہوں۔ تین روز جلسہ اسلام۔ تھمرا میں سنا۔ دیوبند، لاہور، امرتسر، لائل پور، کولہو۔ چنیوٹ وغیرہ کے

بہت عالم تھے۔ لیکن دیوبندی تھے۔ بہت اعلیٰ تقریریں ہوئیں۔

تمہارے دو خط وایانوالی چک نمبر ۹۰۲ چیت اور ۱۷ چیت والا ملے۔ بڑی خوشی ہوئی۔ تم ۲۲ بساکھ

کو اوچ شریف سے رخصت ہوویں تاکید مزید۔

میرا سلام۔ خدمت خواص پیرزادگان و جاروب کش و فضلا و اطفال کو پہنچائیں۔

بحکم آیہ شریفہ۔ واذواعدا ناموسے ار بعین لیلۃ

اور بحکم حدیث شریفہ۔ من اخلص لله ار بعین یوما ظہرت له ینابیع الحکمۃ

من قلبہ علی لسانہ۔ چالیس رات اور چالیس روز وہاں رہیں

یک زمانہ صحبت با اولیاء بہتر از صد سال طاعت بے ریا

من زاد قبری وجبت له شفاعتی

من رانی فقد رای الحق

طوبی لمن رانی ولمن رای من رانی

۸۱



قبر شریف کے فیض کی یہ مثال ہے۔

سرما اوجی ننگنجد در ضمیر جبرئیل کشف اسرار لدنی کی کندام المکتاب

حیات محمد حجام کا سلام۔ عبداللہ تارڑ سے سلام۔ کہتا ہے کہ اس راستے مل جائیں۔

میرا بھی گھر جانے کا خیال ہے۔ تم دربار نوشہ صاحب سلام کر کے گھر داخل ہوویں۔

غلام مصطفیٰ نوشاہی از وایانوالی۔ ۱۰ اپریل ۱۹۳۳ء

میں باہر سیر کو گیا۔ ایک کنوئیں پر غسل کیا۔ نماز عصر پڑھی۔ واپس آیا۔ مدارالمہام صاحب کے ڈیرہ

پر گیا۔ دوبارہ عرض کیا۔ تو انہوں نے منشی بقا محمد خان کو کہا کہ ان کو مخدوم صاحب کا کتب خانہ دکھاؤ۔ منشی

صاحب نے مجھ کو کہا کہ کل پکھری میں آنا۔ میں مسجد قادریہ میں آ گیا۔

آج خلیفہ احمد بخش اپنے گھر چلا گیا۔

یکشنبہ ۳۰ ذی الحجہ ۱۳۵۲ھ / ۱۵ اپریل ۱۹۳۳ء

شام اور عشاء کی نمازیں باجماعت پڑھیں۔ دربار شریف کے آگے سو رہا۔ خواب میں بابا جی کرم

الہی صاحب اور چچا حسن ولی صاحب لاہور اور عزیز برادر بشیر احمد کی ملاقات ہوئی۔

صبح اٹھ کر نوافل تہجد اور وظائف معمولہ ادا کئے۔ نماز فجر باجماعت پڑھ کر تلاوت قرآن مجید اور

دلائل الخسیرات کی۔ دربار شریف میں سلام و نیاز کیا۔ ختم پڑھا۔ دعا مانگی۔ خلیفہ اللہ پچایا خان نے مٹھانی کا

تبرک دیا۔ پھر بہراہی مولوی محمد قطب الدین صاحب پکھری میں گیا۔ مدارالمہام صاحب بہاول پور چلے گئے

ہیں۔ مخدوم صاحب کی ملاقات بھی وہیں ہوئی۔ سلام و آداب کیا۔ منشی بقا محمد خان اور خلیفہ دائم خان کتب

خانہ میں گئے اور میرے واسطے تین کتابیں لے آئے۔ ملاحظہ کیں ان کا حال یہ ہے۔

(۱) یہ کتاب قلمی ہے۔ جو فارسی زبان میں سید محمد شمس الدین ملتانی کی تصنیف ہے۔ اس کے

ابتدائی اور آخری اوراق گم ہیں۔ اس لئے نام کا پتہ نہیں چل سکا۔ تقریباً تین سو سال پہلے کی تصنیف معلوم

ہوتی ہے۔ اس میں حضرت غوث الاعظم شیخ عبدالقادر جیلانیؒ کے فضائل و مناقب ہیں اور حضورؐ کی

سیادت کے دلائل تحریر ہیں۔ نیز حضورؐ کے فرمان قدسی ہذا علی رقبۃ کل ولی اللہ کے متعلق پر زور دلائل

سے لکھا ہے کہ اس کا حکم عام ہے۔ سب اولیاء اللہ آپ کے زیر قدم ہیں۔ اولیاء اولین و آخرین سب اس

میں شامل ہیں۔ اس میں سے میں نے نسب نامہ غوثیہ تحریر کیا جو یہ ہے۔

”نام آل سید عبدالقادر، لقب وی محی الدین، کنیت ابو محمد، تاریخ ولادت  
روز پنجشنبه یازدهم ربیع الآخر ۴۷۱ھ دریں تاریخ بیچ شک نیست۔  
در کلمہ و بجة الاسرار و فتوح الغیب و در کتابہائے تاریخ مذکورست“

جائے تولد: گیلان۔ گیل۔ در عربی۔ جیلان۔ جیل

تاریخ وفات: روز پنجشنبه یازدهم ربیع الآخر ۵۶۱ھ۔ قبر بغداد باب ازج

مذہب: جعفری بعضے گویند شافعی حنبلی

نام والد وی: ابو صلح نورالدین نور اللہ جنگی دوست موسیٰ الحسنی الجبلی الخبلی یقال محبوب الحسنی

ابن السید الشریف عقیف الملة والدین ابی یحییٰ عبداللہ الحسنی الجبلی الخبلی

ابن السید الشریف محی الملة والدین ابی النجم یحییٰ الزاہد الحسنی الکوئی

ابن السید الشریف شمس الدین ابی احمد محمد الحسنی الممالکی الکوئی

ابن السید الشریف خلف الملة والدین ابو عبداللہ الرحمن داؤد الحسنی الجعفری الکوئی

وسید عبدالقادر بر مذہب جد پدر خود اند و آن سید داؤد

ابن السید الشریف کریم الملة والدین ابی الفیض موسیٰ الحسنی الجعفری المدنی

ابن السید الشریف روح الملة والدین ابی محمد عبداللہ الحسنی الجعفری المدنی

ابن السید الشریف سور الملة والدین ابی القاسم موسیٰ الجون الحسنی المدنی

ابن السید الشریف علم الملة والدین ابی طہر عبداللہ المحض الحسنی المدنی و نعت بالجل

و در کتب بعضی نسابہ آورده است کہ عبداللہ محض را محض ازاں سبب گویند

کہ پدر این السید الشریف پسر امام حسن مجتبیٰ است و مادر این السید الشریف

دختر امام حسین شہید کربلاست۔ سید عبداللہ محض۔

ابن السید الشریف بجة الملة والدین ابی عون حسن المثنیٰ الحسنی المدنی

ابن السید الشریف الامام الاعظم الاجل الاکرم المعصوم زین شہان الجنة فخر الملة

والدین ابی محمد الحسن الفاطمی العلوی المدنی

ابن امیر المؤمنین امام الحقین حبیب رب العالمین مظهر العجائب و مظهر الغرائب

اسد اللہ الغالب شمس الدین ابی الحسن ابی التراب علیؑ ابن ابی طالب علیہم السلام  
 نام مادر: حضرت قطب الاقطاب سید عبدالقادر الحسینی الجعفری الجیلانیؑ ام الخیر فاطمہ بنت  
 السید عبداللہ الصومعی الحسینی ابن ابی جمال السید محمد الحسینی ابن السید ابی محمد  
 السید طاہر الحسینی ابن ابی عطا السید عبداللہ الحسینی ابن ابی کمال السید عیسیٰ الحسینی  
 ابن ابی علاء الدین السید محمد الحسینی ابن ابی الفضل السید علی العریضی ابن  
 السید علی العریض برادر حضرت امام موسیٰ الکاظم علیہ السلام سید علی العریض۔  
 ابن السید الامام الاعظم الاعلم جعفر الصادق علیہ السلام ابن السید الامام محمد باقر ابن السید  
 الامام علی زین العابدین ابن السید الامام الاشراف المعصوم المظلوم الشہید الحسین  
 بکر بلا ابن السید الامام الائمة ابی الائمة مظلوم کل طالب علیؑ ابن ابی طالب۔  
 نیز اس میں لکھا ہے کہ حضرت غوث الاعظم کے معاصرین میں سے تین بزرگ عبدالقادر نام  
 والے اور بھی بغداد شریف میں سکونت رکھتے تھے، جو خاندان سادات میں سے نہیں تھے۔ اس لئے جن  
 لوگوں نے حضرت غوث پاک کی سیادت سے انکار کیا بعد ان کو اشتباہ ہوا ہے۔ چنانچہ ان تینوں مشائخ کا  
 تذکرہ اس طرح کیا ہے۔

۱۔ ”شیخ عبدالقادر بن شیخ حسن بغدادی، سید نیست۔ اماولی کامل و مکمل و در مجلس قدمی

حاضر بود در انوقت کہ حضرت سید در بغداد آمدوی شردہ سالہ بود۔“

۲۔ ”دیگر ہم شیخ عبدالقادر در بغداد مشہور بود، آن ہم سید نیست۔ نام پدر وی محمد بن عبدالقادر

ابو یوسف است۔ ولادت این در ۴۳۶ھ ست و ششین وار بعمانتہ است۔ وفات این در

۵۱۶ھ است عشر و شمسانتہ در ماہ ذی الحجہ۔“

۳۔ ”دیگر ہم شیخ عبدالقادر بود۔ او اندکی در وقت خود بہرتی داشت۔ نام پدر وی شیخ عارف،

نسب وی۔ کواجہ حضرت جنید بغدادیؑ میرسد۔ و زمان این در زمان حضرت سیدمانبود۔

از حضرت دوسہ سال اول (کذا پیشتر) بود۔“

۲۔ کتاب تحفۃ القادریہ فارسی قلمی۔ یہ حضرت شیخ ابوالمعالی قادری لاہوری کی تصنیف ہے۔ حضرت

غوث اعظمؑ کے مختصر حالات ہیں۔

۳۔ رسالہ نہال الانور کا شجر الاطرہ ہے۔ یہ بزبان اردو قلمی ہے۔ اس کے مصنف مخدوم سید حامد محمد شمس الدین صاحب سادس المتخلص بہ سید محمد سجادہ نشین اوچ گیلانی ہیں۔ ۱۲۸۹ھ میں انہوں نے یہ رسالہ تالیف کیا۔ اس میں حضرت رسول اللہ صلی اللہ علیہ وسلم کا شجرہ نسب اور فضائل اور ازواج مطہرات کے اسماء گرامی اور حضرت غوث اعظم کے مقالات ہیں۔

مطالعہ کتب کے بعد میں مسجد میں چلا آیا۔ دوپہر کا کھانا کھایا۔ قیلوہ کیا۔ ظہر کی نماز باجماعت پڑھی۔ دربار شریف میں سلام و نیاز کیا۔ پھر ڈاکخانہ گیا۔ غشی عبداللہ محمد اسلم کے پاس بیٹھا۔ ماہنامہ الحکیم لاہور متعلقہ ماہ جنوری ۱۹۳۴ء دیکھا۔

مسجد قادریہ میں آکر نماز عصر باجماعت پڑھی۔ ایک عورت کا جنازہ آیا۔ دربار شریف کے سامنے والے صحن میں پڑھا گیا۔

باہر سیر کو گیا۔ ایک کنوئیں پر غسل کیا۔ پھر مسجد شریف قادریہ میں آیا۔

## دوشنبہ یکم محرم الحرام ۱۳۵۳ھ / ۱۶ اپریل ۱۹۳۴ء

شام کی نماز کے بعد غشی حسن، بخش ولد غشی محمود، بخش سے ملاقات کی جو مولوی محمد ادریس مصنف سنج الاخبار کے پوتے ہیں۔ ان سے پوچھا کہ آپ کے پاس محل شریف غوشیہ محبوبیہ کے اندر جو مزارات ہیں کیا ان کا نقشہ موجود ہے۔ میں نے سنا ہے کہ آپ کے پاس پورا نقشہ ہے اور اس پر صاحبان قبور کے نام درج ہیں۔ میں وہ دیکھنا چاہتا ہوں۔ انہوں نے انکار کیا اور کہا کہ ہمارے پاس کوئی نقشہ نہیں۔ آج شام محرم شریف کا بلال طلوع ہوا۔ سال جدید ۱۳۵۳ ہجری شروع ہوا۔ اللہ تعالیٰ اس سال کو مسلمانوں پر مبارک کرے۔

نماز عشاء کے بعد دربار شریف کے آگے سو رہا۔ خواب میں صاحبزادہ حیدر شاہ ولد پیر محمد شاہ سلیمانی رنملوی کی ملاقات ہوئی۔ مجھ سے پوچھتے ہیں کہ صاحبزادہ محمد امین نوشہروی کب آویں گے میں نے کہا کوئی خبر نہیں۔ پھر میں نے ان سے پوچھا کہ صاحبزادہ محمد افضل ولد شاہ، بخش نوشہوی اب کہاں ملازم ہیں۔ انہوں نے کہا پتہ نہیں۔ میں نے کہا کہ وہ تو کھوٹے میں رہتے تھے۔ تو حیدر شاہ صاحب نے کہا کہ اس کے چال چلن اچھے نہیں تھے۔ اب پتہ نہیں کہاں ہے۔

صبح اٹھ کر نوافل تہجد و وظائف معمولہ ادا کئے۔ پھر سو رہا۔ نماز فجر باجماعت پڑھی۔ تلاوت قرآن

مجید و دلائل الخیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔

پکھری میں جا کر منشی بقا محمد خان احمد پوری کو یہ رقعہ لکھ کر پیش کیا۔

## رقعہ بجانب منشی بقا محمد خان احمد پوری

جناب منشی صاحب دام اقبالہ

سلام مسنون کے بعد یہ عرض ہے کہ مجھ کو مندرجہ ذیل بزرگوں کے حالات کی ضرورت ہے۔

(۱) مخدوم سید عبدالقادر ثانی بن (۲) مخدوم سید محمد غوث بن (۳) سید شمس الدین محمد حلبي (۴) بن سید شاہ میر حلبي (۵) بن سید ابوالحسن علی (۶) بن سید ابوعلی صوفی (۷) بن سید مسعود قادری (۸) بن سید ابوالعباس احمد قادری (۹) بن سید صفی الدین بغدادی (۱۰) بن سید سیف الدین عبدالوہاب بغدادی بن (۱۱) حضرت غوث الاعظم سید عبدالقادر جیلانیؒ۔ ان میں سے بزرگان نمبر ۳، ۴، ۵، ۶، ۷، ۸ کے حالات کی مجھے ضرورت ہے۔ وہ کہیں سے نہیں مل سکے۔

کتاب خزینۃ الاصفیاء، سفینۃ الاولیاء، حدیقۃ الاولیاء، تاریخ الاولیاء، آئینہ تصوف، تحفۃ القادریہ، تحفۃ

الابرار، بحر الجمان وغیرہ میرے ملاحظہ سے گذر چکی ہیں۔ ان میں یہ حالات نہیں ملے۔ اس لئے میں نے دربار عالیہ کی طرف سے رجوع کیا ہے کہ حکم صاحب الدیوار علم بمافیہا۔ مخدوم صاحب کے کتب خانہ سے سب بزرگوں کے حالات مل جائیں گے خواہ کوئی مکمل کتاب ہو۔ خواہ متفرق اوراق و بیاضوں پر تار۔ نجامے ولادت و وفات درج ہوں۔ تو اب التماس یہ ہے کہ مجھ کو کوئی ایسی کتاب دکھائی جاوے جس میں مطلوبہ حالات موجود ہوں۔ اس کے علاوہ مجھے کسی کتاب کی ضرورت نہیں۔

یا جیسا مدارالمہام صاحب نے پہلے دن مولوی محمد قطب الدین کے روبرو فرمایا تھا کہ تم خود کتب

خانہ سے دیکھ کر مطلوبہ حالات نقل کر لو۔ مجھ کو ساتھ لے کر کتابیں دیکھی جاویں۔ تو جو کتاب مطلوب ہوگی، وہ پکھری میں بیٹھ کر دیکھی جاوے گی۔ زیادہ آداب۔

دعا گو بندہ سید شریف احمد علوی عباسی

قادری نوشاہی یکم محرم الحرام ۱۳۵۳ھ

منشی بقا محمد خان نے طوطا چشمی سے کام لیا اور کتب خانہ دکھانے سے انکار کر دیا۔ بلکہ صاف جواب

سنایا اور کہا کہ کتب خانہ گیلانیہ میں ایسی کوئی کتاب موجود نہیں۔

مخدوم صاحب کی زیارت و ملاقات بیٹھک میں ہوئی۔ چند منٹ خلیفہ اللہ بچایا خان کے پاس بیٹھا۔ پھر مولوی غلام احمد اختر صاحب کے مکان پر گیا ان کی بیمار پرسی کے لئے۔ وہ اندرون خانہ گئے ہوئے تھے اس لئے ملاقات نہ ہو سکی۔ مسجد میں آکر کھانا کھایا۔ قیلولہ کیا۔

خواب میں باوا محمد عالم صاحب ڈھلوالہ کی زیارت ہوئی۔

ظہر کے وقت نماز باجماعت پڑھی۔ دربار شریف میں سلام و نیاز کیا۔ قرآن مجید کی تلاوت کی۔ آج قرآن مجید کا ختم ہوا۔ دو ختم ہو گئے۔

آج مولوی محمد قطب الدین صاحب امام مسجد فصل کی کٹائی کے لئے ایک مہینہ کی چھٹی لے کر اپنے وطن کو چلے گئے۔

گرمی کے سبب مجھے پیچش شروع ہو گئی۔ نماز عصر کے بعد اسپنغول کھنڈ کے شربت کے ساتھ نوش کیا۔ باہر سیر کو گیا۔ ایک کنوئیں پر غسل کیا۔ مسجد قادریہ میں آیا۔

## سہ شنبہ ۲ محرم الحرام ۱۳۵۳ھ / ۱۷ اپریل ۱۹۳۴ء

شام اور عشاء کی نمازیں باجماعت پڑھیں۔ دربار شریف کے آگے سو رہا۔ خواب میں باوا شیر علی ولد سید سلطان علی صاحب ہاشمی رنملوی اور خوشی محمد ولد سید محمد علی صاحب ہاشمی رنملوی اور صاحبزادہ کرم حیات چنبھلی کی ملاقات ہوئی۔ نیز دربار شریف حضرت نوشہ گنج بخش کی زیارت ہوئی۔ یہ سب صاحبزادگان وہاں ملے ہیں۔

صبح اٹھ کر نوافل تہجد اور وظائف معمولہ پڑھے۔ نماز فجر شہر سے باہر جا کر ایک کنوئیں پر پڑھی۔ مسجد میں آکر تلاوت قرآن مجید اور دلائل الخسیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔

آج دربار حضرت سید کبیر الدین حسن دریا پر گیا۔ روضہ شریف کا دروازہ مقفل پایا۔ اس لئے باہر کھڑے ہو کر ختم شریف پڑھا۔ فقیر شاہ صاحب کی ملاقات بھی نہ ہوئی۔ واپس چلا آیا۔ کھانا کھایا۔ قیلولہ کیا۔ ظہر کے وقت نماز باجماعت ادا کی۔ دربار شریف غوثیہ میں سلام کیا۔ باہر سیر کو گیا۔ ایک کنوئیں پر غسل کیا۔ نماز عصر پڑھی۔ مسجد قادریہ میں آیا۔

## چہار شنبہ ۳ محرم الحرام ۱۳۵۳ھ / ۱۸ اپریل ۱۹۳۳ء

شام اور عشاء کی نمازیں باجماعت پڑھیں۔ دربار شریف کے آگے سو رہا۔ صبح اٹھ کر نوافل تہجد اور وظائف معمولہ پڑھے۔ نماز فجر باجماعت پڑھی۔ تلاوت قرآن مجید اور دلائل الخسیرات وغیرہ کی۔ دربار شریف میں سلام کیا۔ ختم پڑھا، دعا مانگی۔ باہر جا کر ایک کنوئیں پر غسل کیا۔ مسجد میں آکر تاریخ اوج کا مطالعہ کیا۔ آبادی اوج کا حال یہ ہے:-

### اوج متبرکہ

وجہ تسمیہ: اوج اسم مذکر ہندی زبان کا ایک لفظ جو بلندی کے معنوں میں استعمال ہوتا ہے۔ یہ لفظ پستی کی ضد ہے۔ یہ مقام چونکہ پنجاب کے متعدد دریاؤں کے ساحل پر ایک مرتفع موقعہ پر واقع ہوا ہے۔ اس لئے اس کا نام اوج رکھا گیا۔ <sup>کننگھم</sup> صاحب نے بھی اسی توجیہ کو اختیار کیا ہے اور لکھا ہے کہ سنسکرت زبان میں ”اوجا“ کا لفظ بلندی کے معنی میں استعمال ہوتا ہے اور بھی تمام جغرافیہ نویسوں کا اسی امر پر اتفاق ہے کیونکہ سطح سمندر سے یہ مقام ۳۲۷ فٹ بلند موقعہ پر واقع ہے۔

اوج کے مختلف نام: اس کے نام تاریخ ہائے قدیم میں مختلف پائے جاتے ہیں۔ سکندر اعظم کے عہد میں الیگزینڈرہ، سکندرہ، اسکالڈہ، اس کے نام رہے۔ <sup>کننگھم</sup> صاحب نے جغرافیہ ہند قدیم میں اس کو ”اسکالڈہ اوج“ لکھا ہے۔ راجہ دیو سنگھ بھٹی کے زمانہ میں اس کا نام دیو گڑھ تھا۔

میر معصوم بکھری نے اس مقام کا نام تلواڑا لکھا ہے۔ کرنل منجن نے بھی اس مقام کو تلواڑ اور چاچ پور سے موسوم کیا ہے۔

راجہ ہوڈ نے جو قدیم زمانہ میں اس علاقہ کا حکمران تھا۔ ایک قلعہ تعمیر کرایا تھا۔ جس کا نام اس نے اپنے نام پر ہوڈ رکھا، یہ ہوڈ کا لفظ رفتہ رفتہ ہوچ، اور اوج مشہور ہوا۔ (گزیئر بہاول پور) اس راجہ کا زمانہ ۷۷۷ء خیال کیا گیا ہے۔

ابن حوقل نے مسالک الممالک میں جس مقام کا بسمد کے نام سے ذکر کیا ہے۔ وہ بھی یہی مقام ہے۔ جہاں اب اوج آباد ہے۔

مورخ ادریسی نے اپنی کتاب نزہۃ المسالک میں جس مقام کی نسبت حالات درج کرتے

ہوئے سندر نام لکھا ہے۔ وہ حالات بھی اسی مقام اوچ کے حالات سے ملتے جلتے ہیں۔  
 مولف حسیچ نامہ نے جو اسی اوچ کا باشندہ تھا۔ اپنی کتاب میں اسی مقام کو بانیر (بھاٹیہ) کے نام  
 سے موسوم کیا ہے۔

کرنل منجن سابق لیجٹ ریاست بہاول پور اپنی تاریخ میں لکھتے ہیں۔ ”سرہرنی الیٹ نے اپنی  
 تاریخ ہندوستان میں حسیچ نامہ کو اصل عربی حسیچ نامہ کا ترجمہ بیان کیا ہے۔ موجودہ ریاست بہاول پور  
 مملکت اور کا ایک جزو ہے۔ اسے اسکلینڈا، اور پیسبیا کے نام سے پکارتے تھے۔ پہلا خطاب اسکلینڈا  
 تو اوچ کا پورا نام ہے اور دوسرے خطاب کے متعلق مجھے پورا اعتماد ہے کہ اس کا ترجمہ ماوراء البیاس  
 کرنا چاہیے۔ جس طرح میں نے ظاہر کیا ہے۔ اوچ کا قصبہ اس دریا کی ایک پرانی شاخ کے بائیں کنارے  
 پر واقع ہے اور یہ قلعہ کی صورت میں ان دریاؤں کے مقام اتصال کے ڈکٹا پر واقع ہوا ہے۔ ان قصبوں  
 کو ٹواڑا اور چاچ پور کہتے تھے۔ پہلے نام کی وجہ تسمیہ وہ ریت خیال کی جاسکتی ہے جو اوچ تک پھیلی ہوئی  
 ہے اور دوسرا نام یقیناً ایک برہمن غاصب کا ہے جس نے اور میں خاندان رائے کی بنیاد ڈالی تھی۔“

مفتی غلام سرور لاہوری کتاب مخزن پنجاب (تالیف ۱۲۸۵ھ) میں لکھتے ہیں۔

”اوچ سیداں۔ بہاول پور کی ریاست کے متعلق یہ ایک پرانا شہر دریائے پنجند کے بائیں کنارہ  
 سے بفاصلہ چار میل آباد ہے۔ اس کے گرد نہایت خوبصورتی کے ساتھ درختوں کے مجموعے لگے ہوئے  
 ہیں اور علاقہ نہایت سرسبز و سیراب ہے۔ تین آبادیاں شہر کی علیحدہ علیحدہ واقع ہیں اور تین آبادیوں  
 کے گرد الگ الگ شہر بنا دئے ہوئے ہیں۔ آبادی شہر کی گنجان، گلپاں تنگ، بازار کشادہ اور بڑے ہیں۔  
 برتن ہر ایک دھات کے عمدہ و خوبصورت بن کر یہاں سے اور ملکوں میں تحفہ بھیجے جاتے ہیں۔ تجارت  
 بھی اگرچہ یہاں ہر ایک قسم کی بہت ہوتی ہے، مگر برتنوں کی تجارت بہت ہی وافر ہے۔ قدامت میں ملتان  
 کی طرح یہ شہر بھی ضرب المثل ہے۔ اگرچہ کئی مرتبہ یہ اجڑا اور کئی دفعہ آباد ہوا مگر اخیر آبادی اس کی  
 جو شیخ بہاؤ الدین زکریا ملتانی کے وقت ۶۳۲ھ میں ہوئی، اس سے بعد بھی صدات اس پر بہت آنے لگے  
 ویران نہیں ہوا۔ سکھوں کی فوج نے رنجیت سنگھ کے حملے کے وقت اس کو لوٹا اور قریب تھا کہ اجڑ  
 جائے مگر جب ریاست بہاول پور انگریزی حکومت کے تحت میں آکر محفوظ ہو گئی تو سکھوں کا دست  
 فارت پھر اس پر نہ چلا۔ یہ آبادیاں اونچے ٹیلے کے اوپر ہیں، جو پہلے کھنڈرات سے بنے ہیں۔ اسلامیہ



سلطنت سے اول بھی یہ شہر حاکم نشین تھا اور اسلام کے وقت میں بھی حاکم نشین رہا۔ ایک آبادی اس کے متعلق موسوم بہ سادات بخاری ہے جس کا بزرگ پہلے حضرت میر جلال الدین سرخ بخاری علیہ رحمۃ یہاں آیا۔ ان کے پوتے حضرت سید جلال الدین مخدوم جہانیاں جہاں گشت علیہ الرحمۃ بڑے بزرگ اور ولی تھے۔ جن کا روضہ مبارک یہاں زیارت گاہ بنا ہوا ہے۔ اب تک ان کی اولاد بھی یہاں قابض چلی آتی ہے۔ یہ حضرت سید حسینی حسینی نسبی ہیں۔ بلکہ کل ہندوستان میں جو سید بخاری اپنا شجرہ ان کے ساتھ درست ملا دے گا حسینی نسبی ہوگا۔ دوسری بستی گیلانی سیدوں کی ہے۔ یہ بھی بڑی بستی ہے اس کے بانی سید گیلانی ہیں۔ جن کے بزرگ سید محمد حلی بغدادی حلب سے آکر یہاں سکونت پذیر ہوئے۔ ان کا اور ان کے صاحبزادے حضرت سید عبدالقادر ثانی کا روضہ یہاں موجود ہے۔ ان کے سوائے اور بزرگوں کے روضے بھی یہاں بہت ہیں اور کل شہر کی اگرچہ تین بڑی بستیاں ہیں۔ مگر ان کے سوائے بھی متفرق آبادیاں ایک دوسرے کے پاس ہیں اور کل تعداد شمار کر کے سات اوچیں مشہور ہیں۔ اوچ نام اس شہر کا حضرت سید مخدوم جلال الدین سرخ بخاری علیہ الرحمۃ نے رکھا ہے اس سے پہلے اس شہر کو دیوگرھ کہتے تھے اور دیو سنگھ نامی ایک ظالم حاکم حکومت کرتا تھا۔ جب حضرت نے آکر اس کو زیر کیا اور اوچ کے قلعہ میں اپنا تسلط جمایا تو اوچ شریف اس کا نام قرار پایا۔ بالفعل سجادہ نشین صاحب مزارات حضرت بخاری کا سید محمود ہے اور قدیم سے جو سجادہ نشین یہاں ہوتا ہے وہ ناصر الدین کے خطاب سے مخاطب ہوتا ہے اور سجادہ نشین مزارات سادات گیلانی کا گنج بخش کہلاتا ہے۔ اس شہر میں ہندو کم اور مسلمان بہت ہیں۔ ہندو یہاں کراڑ کہلاتے ہیں۔ زمین اس خطہ کی اکثر چاہی ہے اپنے اپنے کنوئیں پر زمیندار تھوٹنڑیاں باندھ کر رہتے ہیں اور چرخ چوب کے ذریعہ سے آبپاشی ہوتی ہے۔ تاریخ سندھ قدیم کے مؤلف مرزا قلیچ بیگ لکھتے ہیں کہ ”ملتان کے پرگنوں میں اوچ بھی ایک بڑا شہر ہے۔ رائے ساہسی کے عہد میں بڑے بڑے شہروں کے قلعے تھے۔ اوچ میں بھی ایک قلعہ تھا۔ جو بعد میں گر گیا۔ پہلے اوچ کی سات مشہور آبادیاں تھیں لیکن اب صرف تین باقی ہیں۔ ایک مخدوم جہانیاں کی اوچ۔ ایک اوچ مغلیہ۔ تیسری اوچ گیلانی۔ پہلی اوچ میں مخدوم جہانیاں کا مزار ہے اور ان کے مرید رہتے ہیں۔ دوسری اوچ میں مغل لوگ رہتے ہیں۔ تیسری اوچ میں شیخ عبدالقادر جیلانی کی اولاد میں بزرگ اور ان کے مرید رہتے ہیں۔ یہ آبادی زمین کی سطح سے بلندی پر ہے۔ اس لئے اس کو اوچ کہتے

ہیں۔ پہلے اس شہر کا نام اسکندرہ تھا۔ یہاں ایک حاکم رہتا تھا۔ (تاریخ اوج حفیظ)  
 میرے (شرافت کے) چشم دید حالات یہ ہیں کہ اوج گیلانی مشرقی جانب ہے اور اوج بخاری  
 مغربی جانب۔ دونوں آبادیاں بالکل متصل ہیں۔ فی زمانہ ایک ہی قصبہ ہے۔ اوج موغلہ ایک میل  
 جنوب کو ہے۔ یہاں بزرگوں کے مزارات بکثرت ہیں۔ بلکہ مشہور ہے کہ سوا لاکھ بزرگوں کی زیارتیں  
 اس جگہ ہیں۔ یہاں کی بودوباش لباس وغیرہ پرانی طرز کے ہیں۔ کسی خاص شخص کا لباس نئی طرز کا ہوتا  
 ہے۔ ورنہ اکثر لوگوں کے لباس سادہ ہیں۔ مرد سر پر دستار رکھتے ہیں۔ بعض دائیں ہاتھ سے دستار باندھتے  
 ہیں اور بعض بائیں ہاتھ سے۔ بعض روئی دار گرم ٹوپیاں پہنتے ہیں۔ عورتوں کے لک (کمر) گھگرے ہوتے  
 ہیں۔ گلے میں کرتہ بالکل چھوٹا۔ یا کمر تک ہوتا ہے جس کو چولا کہتے ہیں۔ زبان پنجابی اور سندھی سے ملتی  
 جلتی ہے۔ اوج شریف ریاست بہاول پور میں واقع ہے۔ یہاں سے دریائے گھارا چار میل کا فاصلہ شمالی  
 جانب ہے۔ اس جگہ پنجاب کے پانچوں دریا جمع ہوتے ہیں اس جگہ انگریزوں نے ہیڈ بنایا ہے۔ جس کو  
 ہیڈ بیج ند کہتے ہیں۔

اوج شریف میں کھجوروں کے باغات بکثرت ہیں۔ چاروں طرف کھجوروں کے جھنڈ دکھائی دیتے  
 ہیں۔ دوسرے درخت کم ہیں۔ یہاں کے لوگ کھجور کی لکڑی سے ہر قسم کا کام لیتے ہیں۔ مکانوں پر شتیر  
 کھجور کے ہوتے ہیں۔ کنوئیں پر کانجن، نسا، سوتر لڑ، پاٹھہ وغیرہ سب کھجور کے ہوتے ہیں۔ اس جگہ  
 کے لوگ اکثر خوش خلق ہیں۔ خصوصاً سادات اور فقیروں کے بڑے معتقد ہیں۔ یہاں کھیتی باڑی کا کام  
 ہوتا ہے۔ اوج شریف کے گرد کنوئیں بہت ہیں۔ ایک ہیل سے چلائے جاتے ہیں۔ ڈھول، چکلی، باڑ  
 سب لکڑی کے ہوتے ہیں۔ ٹنڈیں مٹی کی ہوتی ہیں۔ جن کو اس زبان میں لوٹی کہتے ہیں۔ اس بستی کے  
 مکانات اکثر کچے ہیں اور جو پختہ ہیں وہ بھی پرانی طرز کے بنے ہوئے ہیں۔ خصوصاً مخدوم صاحب گیلانی  
 کے مکانات کا سلسلہ وسیع ہے اور سب پختہ ہیں۔ مخدوم صاحب بخاری کے مکانات بھی پختہ ہیں۔ بازار  
 میں دکانیں بھی پختہ ہیں۔

بزرگوں کے مزارات پر زیادہ تر مسقف محل شریف ہیں۔ گنبد بالکل کم ہیں۔ شہر کی گلیاں تنگ  
 ہیں اور بازار بھی پورے فراخ نہیں اوسط درجہ کے ہیں۔ صفائی کا کوئی خاص انتظام نہیں۔ گرمیوں کے  
 موسم میں بازار پر چٹایاں ڈال کر اوپر سایہ کر لیتے ہیں۔

شہر سے باہر کنوئیں پر جو لوگ آباد ہیں، وہ سب خس پوش جھونپڑیوں میں رہتے ہیں۔ جن کو پنجابی میں چھن کہتے ہیں۔ اپنے کھیتوں کی حفاظت کے لئے باڑ کی جگہ دیواریں بناتے ہیں۔ ابھی شہر کے باہر غیر آباد زمین کافی پڑی ہے۔ جس میں درخت ہائے پھروانہ، ون، جتڑ بہت ہیں۔

شہر میں ڈاک خانہ، تار گھر اور پولیس سٹیشن (تھانہ) موجود ہے۔ مذہبی لحاظ سے اکثر اہل سنت والجماعت ہیں۔ شیعہوں کے دو گروہ اشعا عشری اور اسمعیلیہ (شش امامیہ) بھی موجود ہیں۔

دوپہر کا کھانا کھایا۔ قیلولہ کیا۔ ظہر کی نماز باجماعت ادا کی۔ مخدوم صاحب مسجد میں تشریف لائے۔ سلام و آداب کیا۔ دربار شریف کی زیارت کی، وظائف پڑھے۔

مولوی عبدالغنی طالب علم خوانندہ مشکوٰۃ شریف میرے پاس بیٹھا رہا۔ نماز عصر باجماعت پڑھ کر باہر ایک کنوئیں پر جا کر غسل کیا۔ مسجد شریف میں آیا۔

## پنجشنبہ ۴ محرم الحرام ۱۳۵۳ھ / ۱۹ اپریل ۱۹۳۴ء

شام اور عشاء کی نمازیں باجماعت پڑھیں۔ دربار شریف کے آگے سو رہا۔ خواب میں حضرت والد صاحب مدظلہ کی زیارت فیض بشارت ہوئی۔ صبح اٹھ کر نوافل تہجد اور وظائف معمولہ ادا کئے۔ نماز فجر کے بعد تلاوت قرآن مجید اور دلائل الخیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔ باہر جا کر ایک کنوئیں پر غسل کیا۔ ڈاکخانہ میں گیا۔ فحشی صاحب کے پاس دیر تک بیٹھا۔ وہ شنوی مولانا روم پڑھ رہے تھے۔ دیوان محبی اور دیوان معین بھی دیکھے تصوف کے مسائل کی گفتگو ہوتی رہی۔

مسجد شریف میں آیا۔ پھر ایک درخواست بمراد ملاحظہ کتب خانہ مخدوم صاحب تحریر کی۔ لیکن آج وہ مدارالمہام صاحب کے پیش نہ کر سکا۔

آج حضرت والد صاحب کے مکتوب شریف کے جواب میں ایک خط ضلع سرگودھا میں بمقام چک ۱۲۲ شمالی معروف عبداللہ بھٹی کے لکھا۔ وہ یہ ہے۔

## مکتوب بطرف والد بزرگوار مدظلہ

هو

قبلہ وکعبہ ام جناب والد بزرگوار دام اقبالہ سلام و نیاز مؤدبانہ بجا لاکر معروض خدمت ہوں کہ آپ کا خط شریف ۴ بساکھ سمت ۱۹۹۱ اب کا لکھا ہوا ۶ بساکھ کو موصول ہوا۔  
 عالی جاہ آپ کے حسب الارشاد وایانوالی کے راستہ ہی آؤں گا۔ ۱۹ بساکھ کو چالیس راتیں پوری ہو جاویں گی۔ ۲۰ بساکھ کو یہاں سے روانہ ہوں گا۔ ۲۱ بساکھ کو وایانوالی پہنچوں گا۔ آپ اس سے ایک دو دن پہلے وہاں ضرور پہنچ جاویں۔ شاید میں رات کو پہنچوں یا دن کو، اس لئے ۲۱ بساکھ کو بوقت نماز فجر ہی گھوڑی اسٹیشن پر بھیج دیوں۔ مولوی محمد حیات و مولوی نیک محمد شرقپوری پرسوں، محرم الحرام ۱۳۵۳ھ کو یہاں آویں گے کیونکہ انہوں نے خط لکھا تھا کہ ہم اوج شریف آنے والے ہیں۔ دو خط گھر سے بھی آئے ہیں۔ خیریت ہے۔ میں نے بھی تین خط پیش ازیں سانپال لکھے ہیں۔ آج چوتھا خط بھی لکھ دیا ہے۔ میں خیریت سے ہوں۔ بس دعائے باصفا کی از حد ضرورت ہے۔

اس علاقہ میں گرمی بڑی شدت سے پڑتی ہے۔ سب حاضرین دوستوں کو سلام چوبداری محمد عبداللہ خاں بھٹی اور اس کے فرزند ان اور فضل دھوبی اور فضل چیمہ کو سلام۔

شریف احمد نوشاہی، بساکھ سمت ۱۹۹۱ اب

مولوی رحیم بخش اور مولوی عبدالغنی میرے پاس بیٹھے رہے۔ عشقیہ گفتگو ہوتی رہی۔ دربار شریف میں سلام و نیاز کیا۔ دیر تک محل شریف کے اندر بیٹھا رہا۔ نماز عصر باجماعت پڑھی۔ شہر سے باہر سیر کو گیا اور کنوئیں پر غسل کیا۔ مسجد شریف میں آیا۔ مخدوم صاحب مسجد میں آئے۔ سلام و آداب کیا۔

جمعہ ۵ محرم الحرام ۱۳۵۳ھ / ۲۰ اپریل ۱۹۳۴ء

شام اور عشاء کی نمازیں جماعت سے پڑھیں۔ دربار شریف کے آگے سو رہا۔ رات کو خواب میں چچا غلام احمد صاحب کی ملاقات ہوئی اور ان کی پہلی بیوی نور بیگم مرحومہ بھی دیکھی گئی۔ صبح اٹھ کر نوافل تہجد اور وظائف معمولہ ادا کئے۔ ابھی وقت کافی تھا لہذا پھر سو رہا۔ خواب میں حضرت مخدوم شیخ حامد گنج بخش کلاں کی زیارت ہوئی۔ نیز حضرت مخدوم سید عبدالقادر ثمانی کی زیارت ہوئی۔ آپ

بادشاہوں کی طرح تخت پر جلوہ افروز ہیں اور میں ان کے سامنے پکھری میں کھڑا ہوں۔ لیکن ان کے رعب و جلال کی وجہ سے چہرہ مبارک کی طرف دیکھا نہیں جاسکا۔

نیز خواب میں سید غلام زین العابدین مدارالمہام سرگار قادریہ نے مجھے مصری کا ایک ٹکڑا عنایت کیا ہے۔

نیز خواب میں ایک کاغذ مجھے عطا ہوا ہے۔ جس پر حضرت رسول اکرم صلی اللہ علیہ وآلہ وسلم کے ننالوے نام اور حضرت امام علی المرتضیٰؑ کے ننالوے نام تحریر ہیں۔ پھر ایک دوسرا کاغذ عطا ہوا جس پر حضرت غوث الاعظمؒ کے ننالوے نام اور حضرت خواجہ فرید الدین گنج شکر کے ننالوے نام اور حضرت خواجہ نظام الدین اولیاء دملوی کے ننالوے نام درج ہیں۔

نیز خواب میں صاحبزادہ فضل حسین ولد سید بوٹے شاہ صاحب کی ملاقات ہوئی۔

فجر کی نماز باہر جا کر ایک کنوئیں پر پڑھی۔ مسجد شریف میں آکر تلاوت قرآن مجید اور دلائل الخسیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔

شہر سے باہر سیر کو گیا۔ ایک کنواں پر غسل کیا۔ مسجد شریف میں آکر اپنی حمائل شریف کی کچھ غلطیوں کی صحت کی۔ قیلوہ کیا۔ دوپہر کے وقت اٹھ کر کھانا کھایا۔

سورج ڈھلنے کے بعد جمعہ کی اذان ہوئی۔ چونکہ مولوی محمد قطب الدین صاحب امام مسجد قادریہ اپنے وطن چلے گئے ہیں اس لئے مولوی رحیم بخش صاحب طالب علم نے جمعہ پڑھایا۔ خطبہ میں حضرت امام حسین شہید کربلا کا مختصر ذکر کیا۔ نماز کے بعد دو شخص مرثیے پڑھتے رہے، کئی لوگوں کو رقت قلب ہوئی۔ میرے دل پر بھی اثر رقت ہوا۔

مولوی عبدالغنی طالب علم ایک شاہ صاحب کو ہمراہ لائے جن کا نام مولوی سید حضور بخش شاہ قادری ہے۔ موضع کچی شکرانی بستی جان محمد خاں ذیلدار متصل اوچ شریف کے رہنے والے ہیں۔ انہوں نے میرے پاس کنز الرحمت (۱) دیکھی۔ اس میں سے نعت سرور کائنات اور مدح چہار یار کبار اور مدح غوث اعظم نقل کر لی۔ عصر کے وقت مخدوم صاحب مسجد تشریف لائے۔ سلام و آداب کیا۔ عصر کے بعد سیر کو گیا۔ کنوئیں پر غسل کیا۔ مسجد میں آیا۔ آج سجادہ نشینان اوچ گیلانی کے حالات تحریر کئے۔ جو یہ ہیں۔

(۱) کنز الرحمت (فارسی منظوم) محمد اشرف مخبری کا کلام ہے۔ ۱۳۲۹ھ میں لاہور سے چھپی۔ ع

## حضرت مخدوم سید محمد غوث الحسنیؒ

سید علی اصغر بن سید شاہ گداگیلانی نے شجرہ الانوار میں آپ کا نسب نامہ اس طرح لکھا ہے۔  
 ”سید غوث الدین محمد غوث بن سید شمس الدین محمد حلبی بن سید شاہ میر بن سید ابوالحسن علی  
 بن ابو علی سید مسعود بن سید ابوالعباس احمد بن سید صفی الدین صوفی ابوالمنصور عبدالسلام الموسوم  
 ابونصر فضل اللہ و نصر اللہ بن سید سیف الدین عبدالوہاب بن حضرت غوث الصمدانی سید محی الدین ابو  
 محمد عبدالقادر الحسنی الحسنی الجیلانی۔“

عالم شباب میں آپ نے اکثر سیر معمورہ عالم کیا۔ ہندوستان، سندھ، روم، خراسان، عرب اور عجم  
 کی سیاحت کی اور کئی مرتبہ زیارت حرمین شریفین زاد ہما اللہ شرفاً و تعظیماً سے مشرف ہوئے۔ کچھ  
 عرصہ لاہور محلہ کوشنگراں میں مقیم رہے اور کچھ مدت ناگور میں سکونت رکھی اور ایک مسجد وہاں تعمیر  
 کی۔ پھر واپس حلب میں اپنے والد بزرگوار کی خدمت میں حاضر ہوئے اور عرض کیا کہ میرا دل ہندوستان  
 کی طرف بہت مائل ہے اگر حکم ہو تو اس ملک میں سکونت اختیار کروں۔ انہوں نے فرمایا کہ اب ہماری  
 عمر آخر کو پہنچ چکی ہے۔ ہمارے بعد چلے جانا۔ چنانچہ آخر وقت تک اپنے والد صاحب کی خدمات انجام  
 دیتے رہے۔ ان کے انتقال کے بعد خراسان کے راستہ اوج اور ملتان کی طرف تشریف لائے۔ ستر  
 ایرانی سوار زریں کمر خدام آپ کے ہمراہ تھے۔ آپ علوم ظاہری و باطنی سے حظ وافر رکھتے تھے۔ مولانا  
 عبدالرحمن جامی اپنے اشعار آپ کی خدمت اقدس میں بھیجا کرتے تھے اور بادشاہ وقت سلطان حسین  
 مرزا والی خراسان آپ کے حلقہ بگوشوں سے تھا۔ سلطان قطب الدین لنگاہ والی ملتان نے اپنی لڑکی دیس  
 گسائن کا نکاح حکم روحانی غوث الثقلین آپ سے کر دیا تھا۔ سید عبداللہ اور سید مبارک دو لڑکے اس  
 بی بی کے بطن سے ہوئے۔ پھر سید ابوالفتح نیرہ زادہ سید صفی الدین گاذرونی بانی اوج نے اپنی لڑکی کا  
 نکاح بھی حضرت سید محمد غوث سے کر دیا۔ اس کے بطن سے دو لڑکے سید عبدالقادر ثانی اور سید محمد ہوئے۔

حضرت سید محمد غوث ۸۸۵ھ / ۱۴۸۲ء میں اوج متبرک تشریف لائے۔ بقول صاحب تاریخ  
 اوج حفیظ آپ کی ولادت ۸۳۳ھ / ۱۴۳۰ء میں حلب میں ہوئی۔ اوج شریف میں آپ کا نام محبوب  
 سجانی اور بندگی غوث صاحب مشہور ہے۔

آپکی وفات ۹۲۳ھ / ۱۵۱۶ء میں ہوئی۔ مزار مبارک اوج گیلانی میں ہے۔ مادہ تاریخ ہے۔

فائدہ

اس کتاب میں متعدد جگہ پر مخدوم سید محمد غوث الحسنی کا نسب نامہ آیا ہے جو مختلف کتابوں سے جا بجا لکھا گیا ہے۔ ان سب میں سے یہ نسب نامہ جو اس ذکر میں آیا ہے اور یہی حالات جو بحوالہ شجر الانوار لکھے گئے ہیں۔ میرے نزدیک صحیح اور قابل اعتماد ہیں۔ شرافت

## تذکرہ سجادہ نشینان اوچ متبرکہ گیلانی

(۱)

حضرت محبوب سجانی مخدوم بندگی سید محمد غوث گیلانی۔ جن کا ذکر اس سے پہلے گذر چکا ہے

وفات ۱۵۱۶ھ / ۱۹۲۳ء

ان کے چار صاحبزادے تھے۔

۱۔ سید عبدالقادر ثانی، ۲۔ سید مبارک حقانی، ۳۔ سید محمد نورانی، لا ولد، ۴۔ سید عبداللہ ربانی

(۲)

مخدوم سید عبدالقادر ثانی فرزند اکبر بندگی سید محمد غوث صاحب۔ ان کو مخدوم ثانی کہتے تھے ایک بار سلطان محمود لنگاہ والی ملتان اپنی خلاف شرع مشاغل کے امتناع کے باعث ان پر رنجیدہ ہو گیا انہوں نے جاگیروں کی خدمات واپس کر دیں اور یہ رقعہ لکھ کر بھیج دیا۔

قطعہ

بیچ باہ ازیں باب روئے گشتن نیست  
ہر آنچہ بر سر ما میرود مبارک باد  
کے کہ خلعت سلطان عشق پوشیدست  
بخلہ ہائے بہشتی کجا شود دل شاد

تاریخ ولادت ۱۲۵۸ھ / ۱۸۶۲ء تاریخ وفات ۸ ربیع الثانی ۱۲۹۳ھ / ۱۹۰۶ء اکتوبر ۱۵۳۳ء مد فون خانقاہ محبوب سجانی

صاحب شجرۃ الانوار نے آپ کے دو بیٹے لکھے ہیں۔ ۱۔ سید عبدالرزاق، ۲۔ سید زین العابدین  
مگر مولوی غلام احمد اختر اوجی نے تاریخ اوج میں سات بیٹے تحریر کئے ہیں۔ ۱۔ سید عبدالرزاق،  
۲۔ سید فتوح الملک، ۳۔ سید جلال، ۴۔ سید حسن، ۵۔ سید جعفر، ۶۔ سید حسین، ۷۔ سید زین العابدین۔

(۳)

مخدوم سید عبدالرزاق فرزند اکبر سید عبدالقادر ثانی، ناگور میں تشریف رکھتے تھے۔ والد صاحب  
کی وفات کے بعد اوج متبرکہ آکر سجادہ نشین ہوئے۔ وفات ۵ جمادی الآخری ۹۴۲ھ / یکم دسمبر ۱۵۳۵ء  
مدفون خانقاہ محبوب سجانی یعنی مقبرہ قادریہ۔

صاحب شجرۃ الانوار نے تو آپ کا صرف ایک فرزند سید حامد گنج بخش لکھا ہے۔ مگر تاریخ اوج اختر  
میں چار صاحبزادے لکھے ہیں۔ ۱۔ سید غلام علی، ۲۔ سید حامد، ۳۔ سید محمد شریف، ۴۔ سید غلام علی، طفولیت  
میں فوت ہو گئے۔

(۴)

مخدوم سید حامد گنج بخش کلان بن سید عبدالرزاق عالم اجل اور فاضل بزرگ تھے۔ ان کے دو  
خلیفے باکمال اولیاء اللہ سے ہوئے ہیں۔ شیخ داؤد کرمانی شیر گڑھی اور شیخ شیر شاہ ملتانی (جن کے نام پر  
ریلوے سٹیشن شیر شاہ جنگشن موسوم ہے)۔

آپ کی وفات ۹۷۸ھ / ۱۵۷۰ء میں ہوئی۔

آپ کے دو بیٹے تھے۔ ۱۔ سید عبدالقادر ثالث، ۲۔ سید موسیٰ۔

(۵)

مخدوم سید ابوالحسن جمال الدین موسیٰ پاک شہید فرزند اصغر سید حامد گنج کلان۔ والد صاحب  
نے حضرت غوث الاعظم کے باطنی ایماء پر آپ کو اپنا ولیعهد خلافت کر دیا تھا۔ آپ صاحب علم و فضل  
تھے۔ شیخ عبدالحق محدث دہلوی جیسے اکابر فضلا آپ کے مریدوں سے تھے۔ آپ کی شہادت لوگاہوں کے  
قلم میں ۱۰۰۱ھ میں بھمد اکبری ضرب بندوق سے وقوع میں آئی۔ قبر ملتان میں ہے۔



صاحب شجرۃ الانوار نے آپ کے چار بیٹے لکھے ہیں۔  
۱۔ سید جان محمد، ۲۔ سید یحییٰ، ۳۔ سید حامد، ۴۔ سید عیسیٰ۔

(۶)

مخدوم سید نظام الدین عبدالقادر ثالث۔ فرزند اکبر سید حامد گنج بخش کلاں۔ اپنے چھوٹے بھائی  
سید جمال الدین موسیٰ کے ساتھ سجادگی کا مقدمہ کر دیا۔ دربار اکبری سے فیصلہ آپ کے نام ہو گیا۔ اس  
لئے آپ سجادہ نشین مقرر ہوئے۔

آپ کے پانچ بیٹے تھے۔ ۱۔ سید شمس الدین محمد، ۲۔ سید محمد کلاں، ۳۔ سید شہاب الدین، ۴۔  
سید عبدالرزاق، ۵۔ سید مر شاہ۔ کما ہونی شجرۃ الانوار۔

(۷)

مخدوم سید شمس الدین محمد ثانی بن سید عبدالقادر ثالث۔ اصل نام سید محمد شریف تھا۔ مقبرہ  
قادریہ کی عمارت کو ۱۰۶۸ھ / ۱۶۵۸ء میں وسیع کرایا۔  
صاحب شجرۃ الانوار نے آپ کے تین صاحبزادے لکھے ہیں۔

۱۔ سید لطف علی مشہور عبدالقادر، ۲۔ سید مر شاہ، ۳۔ سید محمد زمان

(۸)

مخدوم سید لطف علی المعروف سید عبدالقادر رابع بن سید شمس الدین محمد ثانی صاحب اخلاق  
حسنہ و صفات حمیدہ تھے۔ آپ کے دو بیٹے تھے۔ ۱۔ سید شمس الدین محمد، ۲۔ سید محمد

(۹)

مخدوم سید شمس الدین محمد ثالث بن سید عبدالقادر رابع۔ سالک مسلک طریقت تھے۔ صاحب  
شجرۃ الانوار نے آپ کا ایک فرزند سید حامد مراد شاہ لکھا ہے لیکن تاریخ اوج اختر میں آپ کے ۴ بیٹے لکھے ہیں۔  
۱۔ سید محمد علی، ۲۔ سید مکھنہ شاہ، ۳۔ سید گل شاہ، ۴۔ سید محمد مراد شاہ

(۱۰)

مخدوم سید مراد شاہ المعروف شیخ حامد گنج بخش ثانی بن سید شمس الدین محمد ثانی۔ آپ کا زمانہ  
عسرت کا تھا۔ آپ معتکف رہا کرتے۔ ایک مرتبہ خان صاحب محمد فتح خان عباسی اور جہان خان آپ کے  
سلام کو آئے۔

آپ کا ایک فرزند سید خدا داد نام تھا۔

(۱۱)

مخدوم سید خدا داد المعروف شیخ شمس الدین محمد رابع بن سید حامد گنج بخش ثانی۔ آپ نیکو کار  
زاہد عابد تھے۔ آپ کا لقب شمس الدین نورانی پڑ گیا تھا۔ جوانی میں لا ولد فوت ہوئے۔

(۱۲)

مخدوم سید سوبازا شاہ المعروف شیخ عبدالقادر خاس شہید۔ خلف الرشید سید مرتضیٰ بن سید محمد  
بن سید عبدالقادر رابع۔

مخدوم شمس الدین رابع نورانی کے لا ولد فوت ہونے پر آپ باسحقاق وراثت سجادہ نشین  
ہوئے۔ ۱۱۶۳ھ / ۱۷۵۰ء میں حجام نے استرہ سے شہید کر ڈالا۔ آپ کے دو لڑکے لا ولد فوت ہوئے اور  
تیسرا سید فضل علی وارث ہوا۔

(۱۳)

مخدوم سید فضل علی المعروف شیخ حامد گنج بخش ثالث بانی قلعہ اویچ بن سید عبدالقادر خاس  
شہید۔ آپ کی ولادت ۱۱۳۹ھ / ۱۷۲۶ء میں ہوئی۔ جب ہوش سنبھالا تو نوابان بہاول پور سے کشیدگی  
ہو گئی تو نواب جان نثار خاں گوجر والی ڈیرہ غازی خاں آپ کو اپنے پاس لے گیا اور اپنی لڑکی آپ کے  
نکاح میں دی۔ چند عرصہ وہاں رہنے کے بعد ۱۱۷۰ھ / ۱۷۵۷ء میں واپس اویچ متبرکہ آئے اور تمام علاقہ  
کو خوشی ہو گئی۔ ۱۱۸۵ھ / ۱۷۷۱ء میں میاں الہ داد کو اپنی وزارت کا منصب دیا اور اسی سال قلعہ اویچ  
تعمیر کیا۔ نوابان بہاول پور سے آپ کی صلح ہو گئی۔

آپ کی وفات ۲۳ ربیع الثانی ۱۱۹۷ھ / ۲۸ مارچ ۱۷۸۳ء کو ہوئی۔  
آپ کے دو بیٹے تھے۔ ۱۔ سید غوث بخش، ۲۔ سید حسن بخش

(۱۴)

مخدوم سید غوث بخش المعروف شیخ عبدالقادر سادس۔ الملقب بہ مخدوم اولیا یا مخدوم علیا۔ ابن  
سید گنج بخش ثالث۔ پابند شریعت، متورع تھے۔ نواب مولاداد خاں گوجر کی لڑکی سے نکاح ہوا۔ ایک  
بچہ پیدا ہو کر فوت ہو گیا۔ ۱۲۰۱ھ / ۱۷۸۷ء میں لا ولد فوت ہوئے۔

(۱۵)

مخدوم سید حسن بخش المعروف حامد گنج بخش رابع الملقب بہ مخدوم جنگاور۔ ابن سید حامد گنج  
بخش ثالث اپنے بھائی کے بعد سجادہ نشین ہوئے۔ آپ کی طبیعت جنگجو واقع ہوئی تھی۔ نوابان بہاول  
پور کے ساتھ جنگ و جدال شروع کر دیا۔ تمام متعلقین دربار شیخ حبیب اللہ اور محمد عمر خاں ڈاہر اور فتح  
محمد غوری آپ کو چھوڑ گئے۔ نواب بہاول پور نے چڑھائی کی، تو آپ قلعہ پلوالی میں محصور ہو گئے۔ جب  
وہ فتح ہو گیا تو قلعہ ٹھٹھہ، اوچ، رام گلی اور گڑھی اختیار خاں وغیرہ مقامات میں پناہ لیتے ہوئے سندھ کو  
بھاگ گئے۔ چونکہ مخدوم نوبہار صاحب سجادہ نشین جلالیہ اور گل محمد خاں داد پوترہ اور اختیار خاں رئیس  
گڑھی پر آپ کو اعتماد تھا، اس کو آپ لالہ کہا کرتے تھے۔ اس وقت کسی نے بھی آپ کا ساتھ نہ دیا تو  
آپ نے یہ شعر بولا:

بہار سرکش و گل بیوفا و لالہ دورنگ درین چمن بچہ امید آشیانہ کنیم

آپ کی وفات منگلوار ۲۳ ذیقعدہ ۱۲۲۱ھ / ۳ فروری ۱۸۰۷ء میں ہوئی۔ اپنی والدہ سے آٹھ روز

بعد فوت ہوئے۔ قادر پور میں دفن ہوئے۔ آپ کے دو بیٹے تھے۔

۱۔ پیر نتھلہ حسین علی۔ جو بعد چلے جانے والد کے بنام محمد غوث ثانی زیر سایہ نواب بہاول پور متولی  
مزارات اوچ رہے۔

۲۔ سید عباس علی جو والد صاحب کے ساتھ سندھ چلے گئے۔

(۱۶)

مخدوم سید عباس علی المعروف شیخ شمس الدین محمد خامس بن مخدوم گنج بخش رابع جہگاور۔ بمقام  
قادر پور (سندھ) سجادہ نشین ہوئے۔ ۱۲۳۱ھ / ۱۸۱۶ء میں انتقال کیا اور قادر پور میں دفن ہوئے۔  
آپ کا ایک لڑکا سید حسین بخش باقی رہا۔

(۱۷)

مخدوم سید حسن بخش المعروف شیخ حامد گنج بخش خامس ابن مخدوم شیخ شمس الدین خامس  
قادر پور میں سجادہ نشین ہوئے۔ بوقت وفات والد چار سالہ تھے۔ دادی صاحبہ کے آغوش میں تربیت  
پائی۔ باجائز نواب بہاول پور دوبارہ اوج میں آئے اور اپنے والد اور دادا کے تابوت نکال کر اوج لائے  
اور مقبرہ قادریہ میں دفن کئے اور خود بھی از سر نو بانی خاندان ہوئے۔  
آپ کی وفات ۱۲۸۲ھ / ۱۸۶۷ء میں ہوئی۔ مقبرہ قادریہ میں دفن ہوئے۔  
آپ کے تین بیٹے تھے۔ ۱۔ سید محمد شاہ، ۲۔ سید فیض محمد، ۳۔ سید بھاون شاہ لاولد۔

(۱۸)

مخدوم سید محمد شاہ المعروف شیخ شمس الدین محمد سادس بن مخدوم گنج بخش خامس۔ آپ  
صاحب علم و فضل تھے۔ شاعر اور صاحب تصنیف و تالیف تھے۔ آپ کی تصنیفات کی فہرست میں نے  
روزنامہ ۱۷ محرم الحرام ۱۳۵۳ھ کے واقعات میں لکھی ہے۔ آپ نے ۱۳۰۳ھ / ۱۸۸۶ء میں وفات پائی۔  
مقبرہ قادریہ میں دفن ہوئے۔ آپ کے چار بیٹے تھے۔  
۱۔ سید حسن بخش، ۲۔ سید مراد شاہ، ۳۔ سید جیون شاہ، ناکند فوت ہوئے، ۴۔ سید ولایت شاہ

(۱۹)

مخدوم سید حسن بخش المعروف شیخ گنج بخش سادس بن سید شمس الدین سادس بن سید شمس  
الدین سادس۔ آپ کی ولادت جمعہ وقت عصر ۲۰ ذی الحجہ ۱۲۸۰ھ / ۲۷ مئی ۱۸۶۳ء کو ہوئی۔ نہایت خوبصورت  
عقلمند تھے۔ اولاد پیدا ہو کر فوت ہو گئی۔ بیس سال سجادگی کے بعد ۱۳۲۳ھ / ۱۹۰۵ء میں وفات پائی۔

آپکی مدح میں آپ کے مرید میاں احمد المخلص بہ مسکین ملہانی نے یہ مسدس نظم لکھی ہے۔

ہے آل کرام رسول ہے  
دلہند جناب بتول ہے

فرزند علی مقبول ہے  
ہے مظهر ذات ربانی

یا گنج بخش پیر جیلانی  
شالا مانیں جند جوانی

ہے رہبر راہ شریعت  
ہے واقف راز طریقت

گل لالہ باغ حقیقت  
ہے کان کرم رحمانی

یا گنج بخش پیر جیلانی

ہے مالک ملک ناسوتی  
شاہباز ہوا ملکوتی

ہے پرتو شمس لاہوتی  
محبوب سچا سچانی

یا گنج بخش پیر جیلانی

فرزند ڈیوی رب اعلیٰ  
ہوئے عمر حیاتی والا

مانے مسند منصب شالا  
ہوئے اندر حفظ حقانی

یا گنج بخش پیر جیلانی

مسکین غریب فقیر اے  
ڈاڈھا عاجز پر تقصیر اے

تیری ذات دامنگیر اے  
کر قائن فیض رسانی

یا گنج بخش پیر جیلانی

شالا مانیں جند جوانی

(۲۰)

مخدوم سید مراد شاہ المعروف شیخ شمس الدین محمد سلج بن مخدوم شمس الدین سادس۔ آپ کی ولادت بوقت عشاء شب یکشنبہ ۱۳ ربیع الثانی ۱۲۸۶ھ / ۲۵ جولائی ۱۸۶۹ء کو ہوئی۔ اپنے بھائی کے بعد سجادہ نشین ہوئے۔ اولاد زینہ نہیں تھی۔ ایک معصومہ یادگار چھوڑی۔ ۱۳۲۷ھ / ۱۹۰۹ء میں وفات پائی۔

(۲۱)

مخدوم سید ولایت شاہ المعروف شیخ حامد گنج بخش سابع بن سید شمس الدین سادس۔ اپنے بھائی صاحب کی وفات کے بعد سجادہ نشین ہوئے۔ آخر عمر میں دائم المرض ہو گئے۔ نوجوانی میں انتقال فرمایا۔ صرف ایک لڑکا سید خیرات حسین یادگا چھوڑا۔

(۲۲)

مخدوم سید خیرات حسین المعروف شیخ حامد محمد شمس الدین ثامن بن سید مخدوم حامد گنج بخش

سابع سلمہ اللہ

آپ کی ولادت یکم محرم الحرام ۱۳۲۹ھ بمطابق ۱۵ ستمبر ۱۹۱۰ء کو ہوئی۔ تاریخی نام ”خیرات حسین“ اور ”مخدوم عبدالقادر سابع جیلانی“ ہیں۔ اس وقت آپ کی عمر چودہ سال ہے۔ خوبصورت۔ وجیہ جسم ہیں۔ مولوی قطب الدین صاحب امام جامع مسجد قادریہ سے کتاب گلستان پڑھتے ہیں۔ لباس مصفار رکھتے ہیں۔ اندرون محلات میں رہتے ہیں۔ جمعہ کے روز بڑی شان سے مسجد میں تشریف لاتے ہیں۔ مخلوق خدا محبت و عقیدت سے زیارت سے مشرف ہوتی ہے۔ کبھی ظہر، عصر، مغرب کو بھی مسجد میں تشریف لاتے ہیں۔ آپ کے مکانات روضہ شریف بندگی محمد غوث صاحب سے مشرقی جانب ہیں۔ قلعہ کے اندر مکانات ہیں۔ ایک دیوانخانہ ہے۔ وہاں مجلس لگا کر بیٹھتے ہیں۔ اونچ گیلانی میں نصف سے زیادہ آپ کے مکانات اور ڈیرہ جات ہیں۔ نوکر و خدام بکثرت ہیں۔ اگر کسی وقت کوئی پاس نہ ہو تو گھڑیاں بجایا جاتا ہے۔ سب نوکر آواز سن کر فوراً حاضر ہو جاتے ہیں۔ مخدوم صاحب کے اتالیق مولوی غلام رسول صاحب بہاولپوری ہیں۔ جو حسنی بریلوی مسلک رکھتے ہیں۔ آپکی منقبت میں نے یہ غزل لکھی ہے۔

نام ہے کیسا پیارا پیر شمس الدین کا

خادموں کو ہے سہارا پیر شمس الدین کا

چہرہ انور ہے ان کا مثل ماہ چارہ

حسن کا روشن ستارہ پیر شمس الدین کا

گرم ہے بازار خوبی حضرت مخدوم سے

شیفۃ عالم ہے سارا پیر شمس الدین کا  
زندہ جاوید کر دے، کھول دے قفل مراد  
ابروں کا اک اشارہ پیر شمس الدین کا  
سینکڑوں ہیں ان کے خاک آستاں پر جبہ سا  
ہو گیا جن کو نظارہ پیر شمس الدین کا  
حضرت حامد محمد شمس دین مخدوم پاک  
نام نامی ہے نیارا پیر شمس الدین کا  
خاندان قادری میں ہیں منور آفتاب  
جلوۂ نور آشکارا پیر شمس الدین کا  
چشمہ فیض الہی تا ابد جاری رہے  
اوج میں ہو اونچا دوارا پیر شمس الدین کا  
حضرت مخدوم جی کا ہے شرافت مدح خواں  
آسرا رکھتا ہے بھارا پیر شمس الدین کا

## مخدوم صاحب کا نسب نامہ

مخدوم شمس الدین ثامن بن مخدوم گنج بخش سابع بن مخدوم شمس الدین سادس بن مخدوم  
گنج بخش خامس بن مخدوم شمس الدین خامس بن مخدوم گنج بخش رابع بن مخدوم گنج بخش ثالث بن  
مخدوم عبدالقادر خامس بن سید مرتضیٰ بن سید محمد بن مخدوم عبدالقادر رابع بن مخدوم شمس الدین ثانی  
بن مخدوم عبدالقادر ثالث بن مخدوم حامد گنج کلان بن مخدوم عبدالرزاق بن مخدوم عبدالقادر ثانی بن  
مخدوم سید محمد غوث الحسنی الاوچی۔ رحمۃ اللہ علیہم جمعین۔

فائدہ: اس سے پہلے مخدوم گیلانیہ کے حالات کتاب ہذا کے روزنامہ ۱۱ ذی الحجہ ۱۳۵۲ھ میں کتاب تاریخ  
اوج مولفہ غلام احمد اختر سے تحریر کئے گئے ہیں۔ مگر یہ حالات میری ذاتی تحقیق اور کاوش کے مطابق  
ہیں۔ بعض تواریخ و حالات مخدوم صاحب کے ذاتی کتب خانہ اور قلمی بیاضوں سے لئے گئے ہیں۔

## شنبہ ۶ محرم الحرام ۱۳۵۳ھ / ۲۱ اپریل ۱۹۳۴ء

شام اور عشاء کی نمازیں باجماعت پڑھ کر دربار شریف کے آگے سو رہا۔ خواب میں بھائی محمد شریف ڈھلوالہ کی ملاقات ہوئی۔ نیر عزیز بشیر احمد اپنے ہمراہ دیکھا گیا۔ صبح اٹھ کر نوافل تہجد اور وظائف معمولہ ادا کئے۔ چونکہ وقت کافی تھا۔ اس لئے پھر سو رہا۔ خواب میں مخدوم صاحب موجودہ سید شمس الدین ٹامن سجادہ نشین دربار گیلانی کی ملاقات ہوئی۔ میں ان کو مٹھیں بھر رہا ہوں (۱)

فجر کی نماز شہر سے باہر جا کر ایک کنوئیں پر غسل کر کے پڑھی۔ مسجد شریف آیا۔ تلاوت قرآن مجید اور دلائل الخیرات کی۔ دربار شریف میں سلام و نیاز کیا۔ ختم پڑھا۔ دعا مانگی۔ شہر سے باہر ایک کنوئیں پر جا کر کپڑے صاف کئے۔ صابن سے سردھویا۔ غسل کیا۔ مسجد شریف میں آکر چند منٹ خلیفہ اللہ بچایا خاں کے پاس بیٹھا۔ دربار شریف میں سلام کیا۔ دوپہر کا کھانا کھایا۔ ظہر کی نماز باجماعت پڑھی۔

ایک صاحب پر حضور بخش نام کی مسجد میں ملاقات ہوئی۔ جو حضرت غوث بہاوالحق والدین ملتانی کی اولاد سے ہیں اور خواجہ غلام فرید چشتی نظامی ساکن چاچڑاں شریف کے سلسلہ کے مرید ہیں۔ صاحب توحید و عشق ہیں۔ رقیق القلب ہیں۔ جب کوئی بات کرتے ہیں تو آنسو پھوٹ آتے ہیں۔ خواجہ غلام فرید مذکور کا پنجابی دیوان بڑے ذوق سے پڑھتے ہیں۔ توحیدی کلام کا مذاق رکھتے ہیں۔ کہا آدمی تین قسم کے ہوتے ہیں۔ محبوب، مجذوب، سالک۔

۱۔ محبوب وہ ہیں جو علم ظاہری پڑھ کر خدا تعالیٰ کے دیدار سے محروم رہتے ہیں اور بس یہی کہتے ہیں لا قدر کہ الابصار۔

۲۔ مجذوب وہ ہیں جنہوں نے بروز میثاق الست بربکم کی آواز پر قالوا بلی کہا اور اسی ذوق میں مست ہیں۔ دنیا اور مافیہا سے خبر نہیں رکھتے۔

۳۔ سالک وہ ہیں جو باہوش ہیں، حفظ مراتب کے پابند ہیں۔ الرب رب والعبد عبد کے قائل ہیں۔

(۱) یعنی جسم دبا رہا ہوں۔ ع



نیز پیر حضور بخش صاحب نے کہا کہ دوسرے لحاظ سے بھی آدمی عین قسم کے ہیں۔ عام خاص خاص الخاص۔

۱۔ عام وہ ہیں جو لوگوں کو ایذا دیتے ہیں اور ایک دوسرے پر زیادتیاں کرتے ہیں۔

۲۔ خاص وہ ہیں جو العین بالعين والانف بالانف پر پابند ہیں۔ یعنی جس قدر کوئی ایذا دے اس کا پورا بدلہ لے لیتے ہیں۔

۳۔ خاص الخاص وہ ہیں جو والکاظمین الغیظ پر پابند ہیں۔ یعنی کسی پر غصہ نہیں کرتے۔ غلطیاں معاف کر دیتے ہیں۔

نیز پیر صاحب نے کہا کہ سارنگی کی آواز سننا حرام نہیں کیونکہ حق تعالیٰ کا ارشاد ہے۔ ان من یشنی الایسبح بحمدہ ولكن لا تفقہون تسبیحہم۔ یعنی ہر ایک چیز اللہ تعالیٰ کی حمد میں تسبیح پڑھتی ہے۔ مگر تم سمجھ نہیں سکتے۔ چونکہ سارنگی بھی منجملہ اشیاء کے ایک شے ہے لہذا اس کی آواز بھی تسبیح ہوئی۔

مجھ کو نصیحت کی کہ تم قوالی بکثرت سنا کرو۔

عصر کے وقت مخدوم صاحب مسجد میں تشریف لائے اور منبر پر کھڑے ہو کر خود اذان کہی۔ میں ادب کی وجہ سے تعظیماً دست بستہ کھڑا رہا۔ ایک اور شخص مسمی اللہ بخش نام چڑھو آسکنہ محمود کوٹ ضلع مظفر گڑھ بھی دست بستہ کھڑا رہا۔ مولوی عبدالغنی طالب علم نے ہم کو اس طرح کھڑے ہونے سے روکا۔ مخدوم صاحب نے اس کو فرمایا کہ کیا تو ادب کرنے سے روکتا ہے۔

نماز عصر باجماعت پڑھی اور میں اور پیر حضور بخش صاحب مقدم الذکر باہر سیر کو چلے گئے۔ ایک کنوئیں پر غسل کیا۔ پھر مسجد شریف میں آگئے۔

یکشنبہ، محرم الحرام ۱۳۵۳ھ / ۲۲ اپریل ۱۹۳۴ء

شام کی نماز کے بعد منشی صاحب پوسٹ ماسٹر ملے کہ آج آپ کے دو خط آئے ہیں، وہ چٹھی رساں نے آپ کو پہنچائے ہیں یا نہیں۔ میں نے کہا ابھی تک مجھے موصول نہیں ہوئے۔ چنانچہ میں خلیفہ اللہ پچایا خاں کے گھر گیا کہ شاید اس کو خط دے گیا ہو۔ مگر انہوں نے کہا کہ ہم کو کسی نے خط نہیں دیا۔

مہجہ شریف میں سید جند وڈہ شاہ احمد پوری میرے پاس آکر بیٹھے رہے یہ اورچ شریف کے

مدرسہ میں مدرس ہیں۔ قرآن مجید کی حقانیت پر گفتگو ہوتی رہی۔

نماز عشاء کے بعد پیر حضور بخش چشتی نظامی مذکور جو موضع قریشی والہ تحصیل لودھراں ضلع ملتان کے باشندہ ہیں۔ میرے پاس بیٹھے رہے اور موصوفانہ گفتگو ہوئی۔ ایک لڑکا بشیر احمد نام طالب علم جماعت ہشتم بھی مجلس میں آیا۔ میں نے سیف الملوک مصنفہ میاں محمد بخش قادریؒ کے چند اشعار پڑھے۔ اس پر پیر صاحب موصوف کو رقت ہوئی اور پھڑکتے رہے۔ پھر طرز کلام بدلا تو میر جعفر زٹلی کے چند اشعار ظرافت آمیز میں نے پڑھے۔ سب حاضرین خوش ہوئے۔

دربار شریف کے آگے سو رہا۔ صبح اٹھ کر نوافل تہجد اور وظائف معمولہ پڑھے۔ نماز فجر باجماعت پڑھی۔ تلاوت قرآن مجید اور دلائل الخیرات کی۔ دربار شریف میں سلام و نیاز کیا۔ ختم پڑھا۔ دعا مانگی۔ آج ایک جام سے حجامت کرائی۔ دربار شریف قادریہ میں آٹھ آدمیوں نے مل کر قرآن مجید کا ختم کیا۔ جن میں سے پانچ سیارے میں نے پڑھے۔ مخدوم صاحب سبزدستار پہنے دربار شریف کی زیارت کو آئے۔ میں نے سلام و آداب کی سعادت حاصل کی۔

دربار شریف پر زردہ کی نیاز تقسیم ہوئی۔ اس سے مجھ کو تبرک ملا۔ کھا کر مسجد میں بیٹھا۔ مولوی عبدالغنی طالب علم بھی میرے پاس بیٹھا رہا۔ اتنے میں خلیفہ اللہ بچایا خاں آئے اور کہا کہ آؤ تمہیں سید مبارک حقانی کی قبر کا پتہ بتاؤں۔ چنانچہ وہ محل شریف کے اندر لے گئے اور ایک قبر دکھا کر کہا کہ یہ مزار ہے۔ اس سے پہلے مولوی غلام احمد صاحب اختر نے پتہ بتایا تھا کہ سید عبدالقادر ثانی کے مزار کے ساتھ مشرقی جانب جو مزار ہے وہ حضرت سید مبارک حقانیؒ کا ہے۔ اب جو خلیفہ صاحب نے دکھایا ہے یہ اس سے بھی دو قبریں آگے چھوڑ کر تیسرا مزار مشرقی جانب ہے۔ الغرض قبروں کے غلافوں پر کچھ نام تحریر کئے۔ مسجد شریف میں میرے پاس ایک نوجوان خوبصورت لڑکا آ بیٹھا۔ اس کا نام نبی بخش خاں چشتی ہے۔ ڈیرہ نواب ریاست جموں و کشمیر کا ہے۔ اس نے دو غزلیں پڑھیں وہ میں نے نقل کر لیں۔ وہ یہ ہیں۔

(۱)

دو گھڑی کو باغ دنیا کا بسیرا ہو گیا  
شام ہی سے سیر گلشن کا سویرا ہو گیا

مدتوں سے دید کا ارمان تھا دل میں مرے  
 آج قسمت سے مجھے دیدار تیرا ہو گیا  
 تیری چشم ناز کا دنیا نے دیکھا ہے اثر  
 ڈال دی جس پر نظر فوراً وہ تیرا ہو گیا  
 وسعت دل درد سے لبریز ہو کر رہ گئی  
 جب شہید ناز کی تربت پہ پھیرا ہو گیا  
 بعد مرنے کے بھی دنیا سے تعلق ہی رہا  
 پہلے تھا بستی میں اب جنگل میں ڈیرا ہو گیا  
 جب تصور میں وہ آئے تو منور تھا یہ دل  
 اے عمر جاتے ہی ان کے پھر اندھیرا ہو گیا

(۲)

مسکراتے جاتے ہیں کچھ منہ سے فرمانے کے بعد  
 بجلیاں چمکا رہے ہیں پھول برسانے کے بعد  
 ضوفشاں ہوتا ہے انسان ٹھوکر میں کھانے کے بعد  
 رنگ لاتی ہے حنا پتھر پہ پس جانے کے بعد  
 جو جلاتا ہے کسی کو وہ بھی جلتا ہے ضرور  
 شمع بھی جلتی رہی پروانہ جل جانے کے بعد  
 عمر بھر میں دو ہی گھڑیاں مجھ پہ گذری ہیں کٹھن  
 اک تیرے آنے سے پہلے اک تیرے جانے کے بعد  
 گل چڑھائیں گے لحد پر جن سے یہ امید تھی  
 وہ بھی پتھر رکھ گئے سینے پہ مر جانے کے بعد  
 دل میرا لینے سے پہلے کیا خوشامد تھی انہیں  
 کیسی آنکھیں پھیر لیں مطلب نکل جانے کے بعد

آج خلیفہ احمد بخش واپس آگیا۔ یہ اپنے گاؤں میں گیا ہوا تھا۔ میرے ملنے کے واسطے مسجد میں آیا۔  
حضرت مخدوم سید محمد غوث حلیؒ الاوچی کے محل شریف کے نقشہ اور اس میں جتنے مزارات  
ہیں بمعہ فہرست تیار کیا جو یہ ہیں۔

## فہرست مزارات خاتقاہ بندگی محمد غوث گیلانی

یہ فہرست کچھ تو نتائج الاخبار مؤلفہ مولوی محمد ادیس اوچی اور کچھ تاریخ اوچ مؤلفہ مولوی غلام  
احمد اختر اوچی اور کچھ غلاف ہائے مزارات پر مرقوم ناموں سے مرتب کی ہے۔ پھر بھی یہ فہرست پوری  
نہیں ہو سکی۔

- ۱۔ بی بی صاحبہ
- ۲۔ بی بی صاحبہ
- ۳۔ بی بی صاحبہ
- ۴۔ سید محمد نورانی فرزند چہارم مخدوم محمد غوث الحسنی محبوب سجانیؒ
- ۵۔ سید مبارک حقانی فرزند سوم مخدوم محمد غوث محبوب سجانیؒ
- ۶۔ سید محمد غوث ثانی بن گنج بخش رابع جنگاورؒ
- ۷۔ سید عبداللہ ربانی فرزند دوئم مخدوم محمد غوثؒ
- ۸۔ مخدوم عبدالقادر ثانی فرزند اکبر مخدوم محمد غوثؒ
- ۹۔ مخدوم محمد غوث محبوب سجانی الحلی الاوچیؒ
- ۱۰۔ عبدالرزاق بن عبدالقادر ثانیؒ
- ۱۱۔ گنج بخش کلاں بن عبدالرزاقؒ
- ۱۲۔ شمس الدین ثانی بن عبدالقادر ثالثؒ
- ۱۳۔ شمس الدین ثالث بن عبدالقادر رابعؒ
- ۱۴۔ گنج بخش ثانی بن شمس الدین ثانیؒ
- ۱۵۔ عبدالقادر سادس بن گنج بخش ثالثؒ
- ۱۶۔ عبدالقادر خامس بن مرتضیٰ علیؒ

- ۱۷۔ بھاون شاہ بن گنج بخش خامس
- ۱۸۔ عبدالقادر ثالث بن گنج بخش کلان
- ۱۹۔ محمد غوث ثانی بن گنج بخش رابع
- ۲۰۔ جیون شاہ بن شمس الدین سادس
- ۲۱۔ (نام معلوم)
- ۲۲۔ (نام معلوم)
- ۲۳۔ شمس الدین رابع بن گنج بخش ثانی
- ۲۴۔ شمس الدین سادس بن گنج بخش خامس
- ۲۵۔ شمس الدین سلج بن شمس الدین سادس
- ۲۶۔ (نام معلوم)
- ۲۷۔ (نام معلوم)
- ۲۸۔ (نام معلوم)
- ۲۹۔ گنج بخش سلج بن شمس الدین سادس
- ۳۰۔ گنج بخش سادس بن شمس الدین سادس
- ۳۱۔ گنج بخش خامس بن شمس الدین خامس

نماز ظہر باجماعت پڑھی، سید جندوڈہ شاہ مدرس میرے پاس آکر بیٹھے رہے اور میری تحریرات دیکھتے اور خوش ہوتے رہے۔

عصر کی نماز کے بعد سیر کو گیا۔ باہر ایک کنوئیں پر غسل کیا۔ مسجد شریف میں آیا۔

آج سارا دن آسمان ابر آلود رہا۔ مولوی محمد حیات اور میاں نیک محمد صاحب شرقپوری کا آج

یہاں آنے کا وعدہ تھا۔ مگر وہ نہیں آئے۔ بہت انتظار کیا۔ واللہ اعلم کیوں نہیں آئے؟

## دوشنبہ ۸ محرم الحرام ۱۳۵۳ھ / ۲۳ اپریل ۱۹۳۴ء

شام اور عشاء کی نمازیں جماعت کے ساتھ پڑھیں۔ دربار شریف کے آگے سو رہا۔ صبح کے وقت اٹھ کر نوافل تہجد اور وظائف معمولہ ادا کئے۔ مناجات کے وقت خاص کیفیت وارد ہوئی۔ درود شریف پڑھ رہا تھا۔ عین بیداری میں سنا کہ ایک کھنکھنے والا کہتا ہے:

”محمد شاہ صاحب کا فرمان ہے کہ ایک تسبیح لا الہ الا اللہ پڑھے اور ایک تسبیح سید کو نین پڑھے“

ف: محمد شاہ صاحب سے مراد میرے داد صاحب حضرت سید حافظ محمد شاہ صاحب نیک اختر نوشاہی ساہنپالوی ہیں۔

فجر کی نماز پڑھ کر تلاوت قرآن مجید اور دلائل الخسیرات وغیرہ کی دربار شریف میں سلام و نیاز کیا۔ ختم پڑھا۔ دعا مانگی۔ شہر سے باہر جا کر ایک کنوئیں پر غسل کیا۔ مسواک کیا۔ چند منٹ خلیفہ اللہ بچایا خاں کے پاس بیٹھا۔ دربار شریف کی زیارت کی۔ مسجد میں قیلولہ کیا۔ دوپہر کا کھانا کھایا۔ فقیر اللہ بخش محمود کوٹی نے دو رسالے مطالعہ کے واسطے دیئے۔

(۱) رسالہ ظہور الشمعہ فی مسئلۃ الجمعہ۔ یہ رسالہ سید محمد حسین شاہ ساکن قطعہ نوری متصل بناں والہ ڈاک خانہ بیہ شاہ جنڈ والا، تحصیل بنگلہ فاضلکا۔ ضلع فیروز پور کی تصنیف ہے۔ جن کا سلسلہ طریقت قادری بتوسط شاہ دولہ دریائی گجراتی حضرت غوث اعظمؒ کو ملتا ہے۔ اس رسالہ میں انہوں نے اقوال فقہاء و احادیث سے ثابت کیا ہے کہ جہاں شرائط موجود نہ ہوں۔ جمعہ قطعاً فرض نہیں۔ ہمارے ملک میں شرائط نہ ہونے کی وجہ سے جمعہ فرض نہیں۔ بلکہ نفل ہے اور نفلوں کی جماعت علی سبیل التداعی مکروہ تحریمہ ہے اور نفلوں کی جماعت مکروہ تحریمہ کا مرتکب ہونا اور ظہر کی نماز جو فرض عین وقتی ہے اس کی جماعت کو ترک دینا سخت منع ہے۔

(۲) رسالہ حق نما۔ دربو سیدن دست و پا۔ یہ بھی سید محمد حسین شاہ مو صوف کی تصنیف ہے۔ اس میں دو آیات شریف و اخفض لہما جناح الذل اور و اخفض جناحک لمن اتبعک من المؤمنین سے اور احادیث اور اقوال صوفیہ سے ثابت کیا ہے کہ بزرگوں کے ہاتھ اور پاؤں کو بوسہ دینا سنت ہے۔ ازا نجلہ ایک حدیث سے۔

و عن اسيد بن حضير رجل من الانصار قال بينهما هو يحدث القوم و  
 كان فيه مزاح بينهما هو يضحك و ظعنه النبي صلى الله عليه وسلم في خاصرة  
 بعود فقال اصبر لي قصاص قال اصطبر قصاص قال ان عليك قميصاً و ليس  
 على قميصا فرفع النبي عن قميصه فاحتفته و جعل يقبل كشحة قال انما  
 اردت هذا يا رسول الله صلى الله عليه وسلم - رواه ابوداؤد -

ترجمہ :- اسيد بن حضير سے روایت ہے کہ انصار میں سے ایک آدمی بات کر رہا تھا کہ جس میں  
 مزاح ہو اور قوم کو ہنساتا تھا۔ پس رسول اللہ صلی اللہ علیہ وآلہ وسلم نے اس کی کمر میں لکڑی چھبودی۔  
 پس اسيد نے کہا یا رسول اللہ مجھے بدلہ دیجئے۔ پس آپ نے فرمایا کہ بدلہ لے لو۔ کہا ان سے آپ کے  
 بدن پر قمیص ہے اور میرے بدن پر نہیں ہے۔ پس آپ نے کپڑا اٹھایا۔ پس اسيد نے معانقہ کیا اور چوما  
 حضور کے بدن کو اور کہا یا رسول اللہ میرا یہی ارادہ تھا۔

میں ( شرافت ) کہتا ہوں کہ اس حدیث شریف سے مسخری کرنے والوں یعنی بھانڈوں نقالوں  
 کے کلام سننے کے جواز پر بھی استدلال ہو سکتا ہے۔ عینی شرح بخاری میں ہے۔ قال شيخنا زين  
 الدين واما تقبيل الاماكن الشريفة على قصد التبرك و كذا لك تقبيل ايدي  
 الصالحين و ارجلهم محمودا باعتبار القصد و النية . ترجمہ : کہا شیخ ہمارے زین الدین  
 نے اور لیکن چومنا مکانوں بزرگ کا اوپر قصد تبرک کے اور ایسے ہی چومنا ہاتھ صالحین کا اور پیران کے  
 نیک ہیں ساتھ اعتبار قصد اور نیت کے۔

قال العراقي تقبيل ايدي الصالحين و ارجلهم حسن محمود باعتبار  
 قصد التبرك و اكرام - انتهى -

سیر الاولیاء میں ہے۔ روی عن صہیب مولی العباس انه قال رايت عليا يقبل  
 يد العباس ورجليه . انتهى -

ظہر کی نماز باجماعت پڑھی، مولوی رحیم بخش طالب علم اور مولوی عبدالغنی دونوں میرے  
 پاس مسجد میں بیٹھے رہے۔ عصر کی نماز باجماعت پڑھی، باہر سیر کو گیا۔ ایک کنوئیں پر غسل کیا۔ مسجد  
 قادریہ میں آیا۔ مخدوم صاحب مسجد میں تشریف لائے۔ سلام و آداب کیا۔

سہ شنبہ ۹ محرم الحرام ۱۳۵۳ھ / ۲۴ اپریل ۱۹۳۴ء

شام کی نماز کے بعد ایک شخص حافظ محمد عبداللہ نام میرے پاس آیا اور مجھ سے کشف معانی قرآن کا عمل پوچھا، میں نے اس کو ٹال دیا اور کہا کہ کتاب ارشاد الطالبین مصنفہ شیخ جلال الدین محمود تھانیسری سے دیکھ لینا۔

عشاء کی نماز باجماعت پڑھی۔ دربار شریف کے آگے سو رہا۔ ساری رات بادل گھرا رہا۔ سرگی (سحری) کے وقت کچھ مختصر سی بوندا باندی ہوئی۔ رات کو خواب میں اپنے والد بزرگوار اعلیٰ حضرت سید غلام مصطفیٰ صاحب نوشاہی مدظلہ کی زیارت ہوئی اور باباجی کرم الہی صاحب اور بشیر احمد کی ملاقات بھی ہوئی، بوقت صبح اٹھ کر نوافل تہجد اور وظائف معمولہ ادا کئے۔ وقت زیادہ تھا۔ دوبارہ سو گیا۔ بعد ازاں اٹھ کر فجر کی نماز پڑھی، تلاوت قرآن مجید و دلائل الخیرات وغیرہ کی۔ دربار شریف میں سلام و نیاز کیا۔ ختم پڑھا۔ دعائیں مانگی۔ پھر بابا القمان سندھی سے جو دربار شریف پر چند روز کا آیا ہوا ہے اپنے حجرہ مسکونہ کی صفائی کرائی۔

ڈاک خانہ میں گیا۔ منشی محمد عبداللہ خاں اسلم قریشی۔ مولوی فقیر اللہ صاحب سند یافتہ دیوبند امام خطیب جامع مسجد بخاری سے شنوی مولانا روم کا سبق پڑھ رہے ہیں۔ وہ سنا۔ منشی صاحب کیمیاگری کے بہت شائق اور اسکی دوائیوں کی تلاش میں رہتے ہیں۔ مجھے کہا کہ جب آپ اپنے وطن جائیں تو ایک دوائی ڈھونڈ کر مجھے ضرور بھیجیں۔ اس کا نام کاہی سرخ ہے۔ عربی میں اس کو زاج احمر اور ہندی میں کسبیس کہتے ہیں۔ وہ دوائی کھیوڑہ (کان نمک) سے برآمد ہوتی ہے۔ اس کے اصلی ہونے کی یہ علامت ہے کہ اگر تر کپڑا پر رگڑیں تو سرخ لکیر دے اور آگ پر پگل سکے۔ وہ کیمیا کے کام آتی ہے اور نقلی خود ساختہ تو ہر جگہ سے مل جاتی ہے مگر اس میں یہ اوصاف نہیں پائے جاتے۔ وہ کسی کام نہیں آتی۔

ڈاک خانہ سے اٹھ کر دربار شریف آیا۔ چند منٹ خلیفہ اللہ بچایا خاں کے پاس بیٹھا۔ مسجد میں

قبیلہ کیا۔ ایک بجے اٹھا۔

آج مخدوم صاحب کے ہاں کسی اپنے بزرگ کا عرس ہے ہمارے لئے گھر سے حلوا، انجلی،

روٹیاں آئیں۔ پھر بڑی معصومہ صاحبہ۔ کہ... ہم، انجلی کا تبرک آیا۔



کھانا کھا کر نماز ظہر باجماعت پڑھی، مخدوم صاحب مسجد میں تشریف لائے۔ سلام و آداب کیا۔ نماز کے بعد مولوی عبدالغنی طالب علم نے کہا کہ آج شیعوں کے ہاں مجلس ہے۔ مرثیے سنیں۔ چنانچہ ہم دونوں گئے تو مجلس ختم ہو چکی تھی۔ پھر معلوم ہوا کہ اب اوچ موغلہ میں مجلس ہوگی۔ چنانچہ ہم اوچ موغلہ میں پہنچے۔ یہ اوچ گیلانی و بخاری سے ایک میل جنوب کی طرف ہے۔ شیعوں کی مجلس میں دیر ہے۔ اس لئے مقابر بزرگوں کی زیارات کر کے بغیر مجلس سے واپس چلے آئے۔ ان بزرگوں کے مزارات کی زیارت کی۔ مزار جمال درویش، خانقاہ شیخ رضی الدین گنج علم، کافی شاہ سلیم سدھار مزار شاہ عالم بخاری، مزار سید علی شاہ شہید وغیرہ۔ ان مقابر کا حال یہ ہے۔

## مزار جمال درویشؒ

آپ کا اصلی نام شیخ جمال الدین خنداں رو درویش خجندی انصاری سروردی تھا۔ حضرت ابوہریرہ تک نسب منتهی ہوتا ہے۔ بدیں طور

شیخ جمال بن شیخ رضی الدین حاجی عثمان بن شیخ حاجی رجب غزنوی بن شیخ عبداللہ بن شیخ حسن بن شیخ ابوالقاسم محمد بن شیخ اسحاق بن شیخ یحییٰ بن جام بن ادریس بن اسحاق بن بہلول بن قاضی حمدون بن حارث بن بلال بن عثمان جعفر بن سلیمان بن عباد بن زہرہ بن حضرت ابوہریرہ رضی اللہ تعالیٰ عنہ۔ آپ شیخ بہاؤ الدین زکریا ملتانی کے خلیفہ تھے۔

آپ کا انتقال ۲۵ محرم ۷۰۰ھ / ۱۰ اکتوبر ۱۳۰۰ء میں ہوا۔ مزار اوچ موغلہ میں شمال مشرق کی طرف ہے۔ ہفتہ اور سوموار کے روز اکثر لوگ یہاں جمع ہوتے ہیں۔ آپ کے مزار کی وجہ سے اوچ موغلہ کو اوچ جمالی بھی کہتے ہیں۔ آپ کے محل شریف کا دروازہ بطرف سر یعنی شمال کی طرف ہے۔

## خانقاہ شیخ رضی الدین گنج علمؒ

آپ کی خانقاہ شیخ جمال الدین خجندی عرف جمال درویش کے شرقی جانب اوچ موغلہ میں واقع ہے اور حضرت گنج علم صاحب کی خانقاہ کے متعلق ایک عالیشان مسجد بھی تھی۔ اب دونوں عمارتوں کی صرف کاشی کی دیواریں باقی رہ گئی ہیں۔ عمارت کے اور حصے منہدم ہو گئے ہیں۔

آپ علامہ روز گار تھے اور شیخ جمال الدین خجندی کے پوتے تھے اور شیخ رکن الدین رکن عالم ملتانی کے خلفائے خاص میں سے تھے اور حضرت مخدوم جہانیاں جہاں گشت کے استاد بھی تھے۔

آپ کے ایک فتوے کی تائید میں حضرت مخدوم جہانیاں نے یہ عبارت لکھی تھی۔ جو آپ کی رگی اور فضیلت پر دال ہے۔

• ”اصاب فیما اجاب الاستاذ الاجل المرشد الكامل الاكمل شیخی الشیخ رضی الدین گنج علم نفعنا اللہ وایاکم بعلمہ وکمالہ وافاض اللہ علینا فیوضہ“ (تاریخ اوچ حفیظ ص ۱۳۰)

آپ کی وفات ماہ جمادی الاول میں ہے سنہ متعین نہیں ہو سکا۔ محل شریف کا دروازہ جنوبی طرف ہے۔ آگے برآمدہ بھی ہے۔

کافی شاہ سلیم سدھار فقیر

یہ اوچ موغلہ میں ایک تکیہ ہے۔ ملنگوں کا ایک فرقہ سدھاری کے نام سے مشہور ہے اور وہ اس خانقاہ سے منسوب ہے۔ اس سلسلہ کا زیادہ اثر سیوان (سیون) سندھ میں ہے۔

اس کی چار دیواری کا دروازہ مشرق کی طرف ہے۔ اس میں دو قبریں بلند چبوترہ پر ہیں۔ سید باقر بن عثمان بخاری، جواہر الاولیاء میں آپ کا نام شیخ سلیم سادار لکھتے ہیں اور آپ کے کچھ عملیات بھی اس میں درج کئے ہیں۔

مزار حضرت سید علی شاہ شہید<sup>رح</sup>

یہ اوچ موغلہ میں ہے۔ پالکی بنی ہوئی ہے اس میں دو قبریں ہیں۔ مغربی قبر آپ کی ہے اس کے اوپر یہ کتبہ لکھا ہے۔

”هو۔ لا اله الا الله محمد رسول الله۔ سید علی شاہ شہید ۱۲۶۳ھ ہجری مقدس“

اگر قسمت بدست خویش بودی ہمہ کس پیش یار خویش بودی  
الہی بخت من بیدار بادا مرا دولت ہمیشہ یار بادا

بعض زائرین نے پالکی میں یہ اشعار لکھے ہوئے ہیں۔

## غزل

بے وفا بودی کہ من اول ترا نشناختم  
 حیف آں عمری کہ دنبال تو ضلح ساختم  
 دلبر در عشق تو دیوانہ خود را ساختم  
 زلف تو زنجیر کردم درگو انداختم  
 دیدہ بودم روی تو دانستہ بودم خونے تو  
 دیدہ و دانستہ خود را در بلا انداختم

راقم الحروف محمد حاجی خاں افغانی قوم سرخ ساکن ملتان و ڈیرہ اسماعیل خاں بتاریخ ۶ شوال ۱۲۶۳ھ

۴  
 مرا شوق رخ خوباں زدل بیرون نخواہد شد  
 بود تا جاں بتن ما را زجاں بیرون نخواہد شد  
 غلط گفتم کہ عشق لگرخاں تا زندگی باشد  
 بود ہمراہ من کاندہ قبر بیرون نخواہد شد  
 نباید ہرگز او واپس کہ بردیوار قہ قہ شد  
 کسے کاند بشر عشق او بیرون نخواہد شد  
 ہر آنکس ازازل درچاہ غنجب خورد یک غوطہ  
 اگر صد روزگارش شد گئی بیرون نخواہد شد  
 زروئے مکتب لیلی ہر آنکس یک سبق خواند  
 چو مجنوں درجنوں ماند ازو بیرون نخواہد شد

۴  
 الہی عاقبت محمود گرداں  
 بلائے بود را نابود گرداں

۴  
 دردلم بود کہ ہرگز نشوم از توجدا  
 چہ کنم چارہ ندارم کہ خدا کرد جدا

الغرض وضو کر کے دربار شریف غوثیہ پر سلام کیا۔ نماز عصر باجماعت پڑھی۔ مخدوم صاحب مسجد میں آئے سلام و آداب کیا۔ باہر جا کر ایک کنوئیں پر غسل کیا اور مسجد شریف میں آیا۔

چہار شنبہ ۱۰ محرم الحرام ۱۳۵۳ھ / ۲۵ اپریل ۱۹۳۴ء

## یوم عاشورہ

شام کے وقت حضرت مخدوم صاحب مسجد میں تشریف لائے۔ سلام و آداب کیا۔ غشی محمد عبداللہ صاحب اسلم قریشی مسجد میں آئے اور کہا کہ آپ کا منی آرڈر ڈاک خانہ میں آیا ہوا ہے۔

شام اور عشاء کی نمازیں باجماعت پڑھیں۔ ایک حافظ صاحب مجلس میں آئے اور قرآن مجید باقرات سنایا۔ ایک خلیفہ میرے واسطے دودھ لایا۔ رات کو دربار شریف کے آگے سو رہا۔ خواب میں کئی دوستوں کی ملاقات ہوئی۔ صبح اٹھ کر نوافل تہجد اور وظائف معمولہ ادا کئے۔ نماز فجر باجماعت پڑھی۔ باہر جا کر ایک کنواں پر غسل کیا۔ مسجد میں آکر تلاوت قرآن مجید اور دلائل الخسیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔

ایک نوجوان غلام رسول نامی ثوبہ میری ملاقات کے واسطے حجرہ میں آیا۔ تاریخ اوچ دکھتا رہا۔ اس نے بتایا کہ اوچ بخاری میں ایک مولوی صاحب فیض محمد نام رہتے ہیں۔ سب خاندانوں کے حالات کا ذخیرہ ان کے پاس موجود ہے۔ چنانچہ میں اس کو ساتھ لے کر وہاں گیا۔ حضرت مخدوم جہانیاں صاحب کے دربار شریف میں مولوی صاحب کی ملاقات ہوئی، کتاب کے متعلق دریافت کیا۔ تو انہوں نے کہا کہ کل آنا۔ میں کوئی کتاب تلاش کر رکھوں گا۔ چنانچہ ہم واپس آئے۔ جب تھانہ پولیس کے قریب پہنچے تو وہاں بوٹر کے درخت کے نیچے وعظ اور نعت خوانی دیکھی۔ ایک نعت خوان نے یہ شعر پڑھا۔

اللہ کے خزانے میں وحدت کے سوا کیا ہے

جو کچھ مجھے لینا ہے لے لوں گا محمدؐ سے

واپسی کے وقت شاہ عبدالجلیل عرف جسجیل شاہ اور پیر عبدالمنان عرف فیاں والہ پیر کے

مزارت کی زیارت کی اور مسجد شریف میں آیا۔ ان بزرگوں کا حال یہ ہے

## مزار حبیبعلی شاہ بخاریؒ

آپ کا اصل نام شاہ عبدالجلیل تھا۔ مشہور حبیبعلی شاہ ہیں، دیوان صاحب کے مورث تھے۔ یہ خانقاہ اس گلی میں واقع ہے جو محلہ برہمنوں سے حضرت سید جلال سرخؒ کی خانقاہ کو جاتی ہے۔

## مزار پیر منانؒ

منان مشائخ اور منیاں پیر کے نام سے مشہور ہے اور اوچ بخاری کے جنوبی حصہ میں بازار کے سرے پر محلہ سوڈھیاں میں واقع ہے۔ صرف چار دیواری بنی ہوئی ہے۔ اصل نام صلح محمد تھا۔ حضرت سید جلالؒ کے خلفائے اعظم میں سے تھے۔ صاحب کرامات تھے ہمیشہ صلح کل رہے، جہاں خانہ جنگی کی شکایت ہوتی، خود درمیان میں آکر مصالحت کرا دیتے اور اسی تناسب سے آپ کا نام پیر منیاں مشہور ہو گیا۔ مسجد شریف میں قبیلوہ کیا۔ ظہر کی نماز ادا کی۔

آج عاشورا کا دن ہے۔ اوچ گیلانی کے شیعہ لوگ تعزیه اٹھائے گلیوں بازاروں میں ماتم کرتے ہوئے پیٹتے ہوئے چکر لگا رہے ہیں۔ سیاہ پوشوں کا جھوم ہے۔ سینہ کوبی کرتے ہوئے اور ماتم کے وقت یہ لفظ بولتے ہیں، ”علی مولا۔ علی مولا“۔ ہمارے پنجاب کے شہروں میں شیعہ لوگ ماتم کرتے ہوئے امام حسین کا نام لیتے ہیں۔ یہاں کے لوگ بجائے ان کے علی مولا کا نام بولتے ہیں۔ تعزیه بردار ماتم کرتے ہوئے آئے۔ دربار شریف غوثیہ کے سامنے تعزیه رکھا اور مرثیہ جات پڑھتے رہے۔ پھر اٹھا کر گلیوں سے گذرتے ہوئے ہاتھی دروازہ سے نکل کر شہر اوچ گیلانی سے باہر چلے گئے۔ یہ نظارہ دیکھا گیا۔

اس کے بعد میں ڈاک خانہ کی طرف گیا۔ راستہ میں پیر حضور بخش شاہ قریشی چشتی نظامی سے ملاقات ہوئی، ایک مسجد میں بیٹھ گئے۔ پہلے کچھ عشقیہ باتوں کا تذکرہ ہوتا رہا۔ پھر انہوں نے اپنے خاندان چشتیہ کے چند اوراد و عملیات کی اجازت عطا فرمائی اور کہا کہ یہ میری چھ سال کی کمائی اور اندوختہ ہے۔ جو میں آپ کو ایک گھڑی میں دے رہا ہوں، وہ اور ارادو وظائف یہ ہیں۔

## وظائف خاندان چشتی

(۱)

ہر فرض پڑھنے کے بعد آیت الکرسی خالدون تک ایک بار اور آیت شریف ومن یتق اللہ

جعل له مخرجاً ويرزقه من حيث لا يحتسب ومن يتوكل على الله فهو حسبه. ان الله بالغ امره قد جعل الله لكل شئ قدراً. ایک بار۔

سورۃ فاتحہ ایک بار، آمین ۳ بار، سورۃ اخلاص ۳ بار، درود شریف اللہم صل علی محمد علی آل محمد وبارک وسلم ۳ بار۔ پڑھ کر آسمان کی طرف پھونکے۔

پھر آیت شریف قل اللہم ملک الملک تو ق الملک من تشاء وتنزع الملک ممن تشاء وتعز من تشاء وتذل من تشاء بيدک الخیر۔ انک علی کل شئ قدير۔ تولج اللیل فی النهار وتولج النهار فی اللیل وتخرج الحی من المیت وتخرج المیت من الحی وترزق من تشاء بغير حساب ۵ بار۔ پڑھ کر ہاتھوں کی ہتھیلیوں پر دم کر کے منہ پر ملے اور دعا مانگے اس کے بعد سنت اور نفل پڑھے۔

(۲)

بعد ہر نماز کے درود شریف ۱۰ بار، سورہ اخلاص ۱۰ بار، کلمہ طیبہ ۱۰ بار، آیۃ الکرسی تا خالدون ایک بار پڑھ کر اپنے دل پر پھونک مارے اور آنکھیں بند کر کے سجدہ میں جائے اور اپنے شیخ کا تصور کر کے دل سے دعا مانگے، زبان کو ہرگز نہ ہلائے۔ حتیٰ کہ بے خودی حاصل ہو۔

(۳)

نوافل تہجد: سرگی (سحر) کے وقت بیدار ہو کر وضو کر کے پہلے دو رکعت نوافل تحیۃ الوضو میں المسجد پڑھے، اس کے بعد نفل تہجد دو رکعت پڑھے، پہلی رکعت میں فاتحہ کے بعد آیۃ الکرسی خالدون تک ایک بار اور اخلاص ۳ بار، دوسری رکعت میں فاتحہ کے بعد امن الرسول بما انزل الیہ من ربه والمؤمنون۔ الی آخر السورۃ ایک بار اور اخلاص ۳ بار پڑھے۔

بعد تہجد کے ذکر حہر اس طرح کرے۔

لا الہ الا اللہ ۱۰۰ مرتبہ

الا اللہ ۲۰۰ مرتبہ

اللہ ۳۰۰ مرتبہ

(۳)

نوافل اشراق: یہ بھی تہجد کی طرح پڑھے۔

(۵)

دو پہر دن کے وقت با وضو کلمہ طیبہ ایک سزار بار پڑھے، اس میں کلام نہ کرے، خواہ پنج پھرتے پڑھے، چھ ماہ تک بلا ناغہ یہ وظیفہ کرے۔

(۶)

نماز عصر کے بعد سورۃ عم یتساء لون پانچ بار روزانہ پڑھے۔

(۷)

نماز عشاء کے بعد کلمہ طیبہ ۳۱۳ بار پڑھے، پھر اسم ذات اللہ ہو بطریق پاس انفاس ۳۱۳ کرے۔ اس کے بعد سونے تک پانی بالکل نہ پیئے۔

(۸)

روزانہ اور او: ہر روز سورۃ یس ایک بار، سورۃ الرحمن ایک بار، سورۃ ملک ایک بار، سورۃ مزمل ایک بار، سورۃ دہر ایک بار، اپنا سلسلہ طریقت ایک بار، سورۃ اخلاص ایک بار، سورۃ فلق ایک بار، سورۃ الناس ایک بار پڑھے۔

(۹)

مریدوں کے لئے: ہر نماز کے بعد سورۃ اخلاص ۱۰ بار، کلمہ شریف ۱۰ بار، روو شریف ۱۰ بار اور نماز عشاء کے بعد درود ۱۰۰ بار پڑھنے کی اجازت دی۔

(۱۰)

زیارت نبوی کے واسطے: نماز عشاء کے بعد ایک سو ایک بار (۱۰۱) پڑھے۔ اللہ رب البيت الحرام و الشهر الحرام والركن المقام اقراء روح محمد مني السلام

(۱۱)

فتوحات کے واسطے: سنت اور فرض فجر کے درمیان پڑھے۔  
هو الله الذي لا اله الا هو ۹۹ بار۔ اول آخر درود شریف ۳ بار۔  
اپنے مرشد طریقت کا اسم شریف اس کے اعداد کے موافق پڑھے۔

(۱۲)

آسیب زدہ کے واسطے: درود تاج سات بار پڑھ کر پانی پر دم کر کے پلانا چاہئے۔

(۱۳)

مریض کے واسطے: درود تاج ایک بار اور سورۃ منزل ایک بار پڑھ کر دم کرے۔

(۱۴)

خوف یا گریہ طفل کے واسطے: آیت شریف۔ ومن الیل فتمجد به نافلۃ لک  
عسی ان یبعثک ربک مقاماً محموداً۔ قل رب ادخلنی مدخل صدق و اخرجنی  
مخرج صدق واجعل لی من لدنک سلطاناً نصیراً۔ ایک بار پڑھ کر دم کرے۔

(۱۵)

محبت کے واسطے: نماز عشاء کے بعد اپنے محبوب کا تصور کر کے یہ آیت شریف ۳۱۳ بار پڑھے۔  
قد شفعا حباً ۴۱ روز تک ایک ہی جگہ پڑھے۔

نصیحت: وظیفہ کرنے کے وقت اپنے آپ کا خیال نہ ہو اور یہ سمجھے کہ میں نے اس سے پہلے تھا،  
نہ اب ہوں نہ آئندہ ہوں گا اور فاعل حقیقی حق تعالیٰ ہے۔ وہی موجود ہے۔



## اجازت نامہ

”ان سب وظیفوں کی اجازت حضرت سید شریف احمد قادری نوشاہی کو از طرف فقیر حضور  
بخش شاہ قریشی اسدی الهاشمی فریدی ناز کی احمدی سے ہے۔ بقلم خود ۱۰ محرم ۱۳۵۳ھ بلفظ  
فائدہ: پیر صاحب کا وطن قریشی والا ڈاکخانہ جلال پور پیر والا تحصیل لودھراں ضلع ملتان ہے۔  
اس کے بعد پیر حضور بخش شاہ صاحب رخصت ہو گئے۔ میں ڈاک خانہ گیا۔۔۔

اوپر بخاری کے شیعوں کے چار تعزیرے لگیوں کو چوں میں پھرتے پھرتے وہاں آگئے۔ مخلوق کا  
کافی ہجوم ہو گیا۔ پولیس کا تھانیدار اور ایک سپاہی بھی وہیں ڈاک خانہ میں آگئے۔ وہاں مجلس ہوئی۔ مرثیے  
پڑھے جاتے رہے۔

میں وہاں سے چل کر مسجد شریف قادریہ میں آیا۔ نماز عصر پڑھی۔ مخدوم صاحب مسجد میں  
تشریف لائے۔ سلام و آداب کیا۔ دربار شریف میں سلام و نیاز کیا۔ بتوسل غوثیہ محبوبیہ وبائے مویشیان  
ساہنپال و سارنگ اور محمد باقر ولد غلام محمد و راج سارنگوالہ کے لئے دعائے صحت مانگی۔

آج سارا دن فاقہ میں ہی بسر ہوا۔ عصر کے بعد خلیفہ محمد یار نامی سفیدہ پلاؤ شیریں اور کھنڈ  
(چینی) کا شربت جس پر شہدائے کربلا کا ختم پڑھا ہوا تھا، میرے واسطے لایا۔ میں نے وہ کھایا۔ پھر باہر سے  
کو گیا۔ ایک کنواں سے وضو کیا اور مسجد شریف میں آیا۔

## پنجشنبہ ۱۱ محرم الحرام ۱۳۵۳ھ / ۲۶ اپریل ۱۹۳۳ء

شام کی نماز باجماعت پڑھی، جناب مدارالمہام صاحب کا بھتیجا سید غلام محی الدین شاہ میرے لئے کھیر کا ایک کٹورہ لایا۔ جو دودھ چاول، کھنڈ، گری، بادام کا مرکب ہے۔ وہ کھایا۔

اس کے بعد فیض بخش طالب علم بزبان ملتانی ریاستی نعتیں پڑھتا رہا۔ عشاء کی نماز پڑھی، دربار شریف کے آگے سو رہا۔ خواب میں چچا غلام احمد صاحب اور احمد دین تارڑ سارنگوالہ کی ملاقات ہوئی۔ صبح اٹھ کر نوافل تہجد اور وظائف معمولہ ادا کئے۔ فجر کی نماز باجماعت پڑھی۔ تلاوت قرآن مجید و دلائل الخسیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔ باہر سیر کیا۔ چل پھر کر مسجد میں آیا۔ مولوی عبدالغنی طالب علم نے ایک گلاب (بگرا) مجھے دیا۔ آج میں نے دو خط لکھے۔

۱۔ لاہور میں صاحبزادہ افضل ولی نوشاہی کو، کہ میں اوچ شریف میں ہوں۔ سب صاحبان میرے لئے دعا فرمائیں۔

۲۔ اوگی ضلع جالندھر میں منشی ولی محمد کے نام کہ آپ کا خط مل گیا ہے۔

آج مولوی غلام احمد اختر صاحب کے مکان پر گیا۔ وہ پہلے سے کچھ رو بھکت ہیں۔ چار پانی پر لیٹے ہوئے کتاب سروچمن سوانح عمری حضرت امام حسنؑ مصنفہ سید اولاد حیدر بلگرامی شیعہ لفظاً لعلہ کر رہے تھے۔ اجماعے کلام میں شیعوں کا تذکرہ شروع ہو گیا تو مولوی صاحب نے کہا کہ شیعوں کی کتاب اصول کافی میں لکھا ہے کہ حضرت امام جعفر صادقؑ نے فرمایا ہے کہ جو شخص امام کی امامت کا منکر ہو، اس پر اللہ تعالیٰ کی لعنت ہے۔ تو حاضرین نے پوچھا کہ اگر وہ منکر امامت علوی و فاطمی ہو تو اس کا کیا حال ہے؟ امام صاحب نے فرمایا ان کان علویاً فاطمیاً یعنی خواہ وہ منکر علوی فاطمی ہی ہو تو بھی لعنت کا سزاوار ہے۔ مولوی صاحب نے کہا کہ اس اصول کے مطابق اکثر اکابر اہل بیت مورد لعن و طعن ٹھہرتے ہیں۔ مثلاً

زید بن علی زین العابدینؑ اپنے بھائی امام محمد باقر کی امامت کا منکر تھا اور اس نے خود دعویٰ امامت کیا اور خلیفہ وقت کے ساتھ جہاد بھی کیا۔ اس سے گروہ زیدیہ پیدا ہوا۔

اسمعیل بن جعفر صادقؑ۔ منکر امامت تھا۔ گروہ اسمعیلیہ کا بانی ہوا۔ اسی اسمعیل کی اولاد سے

سید کبیر الدین حسن دریا ہوئے ہیں۔ جن کا روضہ اوج گیلانی کے مشرق میں ہے۔

جعفر بن علی نقیؑ۔ اپنے بھائی امام حسن عسکری کی امامت کا منکر تھا۔ کتاب صافی شرح اصول کافی مصنفہ ملا خلیل قزوینی شیعہ، جزو ثالث ص ۴۰۲ باب ۷۷ یا ۷۸ کے اخیر میں لکھا ہے کہ امام جعفر صادقؑ نے اپنے شکم کی طرف اشارہ کر کے فرمایا کہ اس بطن سے ایک سرچشمہ فساد پیدا ہوگا۔ جس کی وجہ سے امام وقت غائب ہو جائے گا۔ ملا خلیل کہتے ہیں کہ امام صادق کی یہ پیش گوئی جعفر بن علی نقی کے حق میں پوری ہوئی۔ اس کو جعفر کذاب کہا گیا۔

مولوی غلام احمد اختر کہتے ہیں کہ سادات بخاری کے مورثا علیٰ حضرت سید شیر شاہ جلال سرخ بخاری اسی جعفر کذاب کی اولاد سے تھے۔

مولوی صاحب کے پاس سے اٹھ کر میں مسجد شریف میں آیا۔ دوپہر کا کھانا کھایا۔ قیلوہ کیا۔ ظہر کی نماز پڑھی۔ ڈاک خانہ میں گیا۔ منشی صاحب کے پاس مولوی حکیم محمد سوبازا صاحب بیٹھے تھے۔ وہاں مثنوی مولانا روم اور رسائل ماہنامہ سہیلی ملاحظہ سے گزرے۔ منشی صاحب ہم دونوں کو ساتھ لے کر اوج بخاری سے مغرب کی طرف سیر کو چلے گئے۔ اثنائے سیر و تفریح میں چند بوٹے آگ کے دیکھنے میں آئے۔ جن کے پتوں پر سرخ رنگ کے چھوٹے چھوٹے کیڑے نظر آئے اور اس کی رطوبت سے نیچے کی زمین بھی تر ہے۔ منشی صاحب چونکہ موسیٰ کا شکار ہیں کہنے لگے کہ یہ اکسیر کی بوٹی ہے۔ اس سے سونا بنتا ہے۔ واپس ہوتے ہوئے راستہ میں ایک کنوئیں پر غسل کیا اور نماز عصر پڑھی اور سید جند وڈہ شاہ مدرس کے مکان پر گئے۔ ان کی ملاقات کے بعد مسجد قادریہ میں آئے۔

جمعہ ۱۲ محرم الحرام ۱۳۵۳ھ / ۲۷ اپریل ۱۹۳۴ء

شام کے وقت مخدوم صاحب مسجد میں تشریف لائے۔ سلام و آداب کیا۔ شام کی اذان بھی انہوں نے کھی۔ نماز کے بعد مولوی واحد بخش صاحب المعروف محب صادق میرے پاس آکر بیٹھے۔ حضرت مخدوم سید مراد شاہ المعروف شیخ شمس الدین محمد سادس کے مرید ہیں۔ مجھ سے چلہ کے واقعات پوچھتے رہے۔

عشاء کی نماز باجماعت پڑھی۔ دربار شریف کے آگے سو رہا۔ صبح اٹھ کر نوافل تہجد اور وظائف معمولہ ادا کئے۔ چونکہ وقت زیادہ تھا، اس لئے پھر سو رہا۔ خواب میں حضرت مولوی شیر محمد صاحب

تقشہ بندی مجددی شرقپوری کی زیارت ہوئی۔ انہوں نے مہربانی سے مجھے اپنی تسبیح عطا فرمائی اور ارشاد فرمایا کہ اس پر پڑھا کرو اور میری سرخ رنگ تسبیح انہوں نے خود لے لی۔

نیز خواب میں پھوپھی صاحبہ محمد بی بی صاحب اور ہمشیرہ نذیر بیگم اور والدہ ماجدہ اور صدیقہ الکبریٰ (دختر خود) اور اس کی والدہ کی ملاقات بھی ہوئی اور سائیں ملے شاہ درویش ہیگری بھی خواب میں دیکھا گیا۔

فجر کی نماز باہر ایک کنوئیں پر جا کر پڑھی۔ مسجد میں بیٹھ کر تلاوت قرآن مجید اور دلائل الخسیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔ مزارات حضرت مخدوم سید مبارک حقانی اور حضرت مخدوم سید محمد غوث جیلانی سے پھولوں کا تبرک حاصل ہوا۔ آج پھر مسجد حضرت مخدوم جہانیاں میں مولوی فیض محمد صاحب خلیفہ دربار کے پاس گیا کہ بزرگوں کے حالات دکھائیں۔ شاید بزرگان گیلانیان حلب کے حالات مل جائیں۔ مولوی صاحب دو کتابیں میرے پاس لے آئے۔

۱۔ خزینۃ الاصفیا فارسی مطبوعہ مصنف مفتی غلام سرور لاہوری۔ یہ کتاب میرے کتب خانہ میں بھی موجود ہے۔

۲۔ مناقب الاصفیا فارسی قلمی، یہ کتاب مولانا شیخ عبداللہ نو مسلم مارواڑی اوچی کی تصنیف ہے۔ اس میں اوچ کے بزرگوں کے حالات ہیں۔ زیادہ تر خاندان بخاری کے حالات ہیں اور حضرت گیلانیہ میں سے حضرت بندگی سید محمد غوث کے حالات اخبارالاکھیار مصنف شیخ عبدالحق محدث دہلوی سے نقل کئے ہیں۔ نیز مخدوم عبدالقادر ثانی اور مخدوم عبدالرزاق اور مخدوم شیخ حامد گنج بخش کلان کے حالات بھی ہیں۔ مصنف کتاب شیخ حامد کا معاصر ہے۔

مولوی فیض محمد صاحب نے مجھ سے لے کر حضرت نوشہ صاحب تک میرے آباو اجداد کے تمام اسماء گرامی مع تواریخ وفاتہ نقل کر لئے۔

۱۔	سید شریف احمد شرافت	تاریخ ولادت ۱۳۲۵ھ	ابن
۲۔	سید غلام مصطفیٰ نوشاہی	تاریخ ولادت ۱۳۰۷ھ	ابن
۳۔	سید حافظ محمد شاہ صاحب نیک اختر	تاریخ وفات ۱۳۳۷ھ	ابن

- ۴۔ سید محمد امین صاحب مختار السالکین  
 ۵۔ سید حافظ قل احمد صاحب نوشاہ ثانی  
 ۶۔ سید حافظ الہی بخش صاحب مظهر حق  
 ۷۔ سید حافظ نور اللہ صاحب فرشتہ صفات  
 ۸۔ سید حافظ محمد حیات صاحب ربانی  
 ۹۔ سید حافظ جمال اللہ صاحب فقیہ اعظم  
 ۱۰۔ سید حافظ محمد برخوردار بحر العشق  
 ابن تاریخ وفات ۱۳۱۰ھ  
 ابن تاریخ وفات ۱۲۸۶ھ  
 ابن تاریخ وفات ۱۲۵۳ھ  
 ابن تاریخ وفات ۱۲۲۹ھ  
 ابن تاریخ وفات ۱۱۷۳ھ  
 ابن تاریخ وفات ۱۱۳۲ھ  
 ابن تاریخ وفات ۱۰۹۳ھ

۱۱۔ شیخ الاسلام حضرت سید حافظ حاجی محمد نوشہ گنج بخش قادری۔ تاریخ وفات ۱۰۶۳ھ

مولوی صاحب نے کہا کہ میں ان تمام بزرگوں کی تاریخیں اشعار میں لکھوں گا اور آپ کو بھیجوں گا (۱)، میرا پتہ لکھ لیا جو یہ ہے۔

سید شریف احمد شرافت نوشاہی خلف الرشید سید غلام مصطفیٰ صاحب نوشاہی سجادہ نشین درویش نوشاہیہ۔ مقام ساہنپال شریف، ڈاکخانہ پاٹریانوالی۔ تحصیل پھالیہ۔ ضلع گجرات۔ پنجاب اور اپنا پتہ انہوں نے مجھ کو لکھ کر دیا جو یہ ہے۔

مولوی فیض محمد صاحب خلیفہ دربار حضرت مخدوم جہانیاں صاحب۔ مقام اونچ شریف۔ ڈاکخانہ خاص۔ تحصیل احمد پور شرقیہ۔ ریاست بہاول پور

وہاں سے میں ڈاکخانہ میں گیا۔ منشی صاحب کے پاس ایک گھنٹہ بیٹھا۔ ایک اور مولوی صاحب بھی وہاں موجود تھے۔ ان کے ساتھ موسیٰ کی دھن میں لگے رہے۔ وہاں سے اٹھ کر اسی دن شریف میں آیا۔ کھانا کھایا۔ قیلو پہ کیا۔

جمعہ کی اذان ہوئی۔ مخدوم صاحب شان و شوکت سے مسجد میں تشریف لائے۔ شرف زیار حاصل ہوا، مولوی رحیم بخش طالب علم نے مختصر خطبہ کر کے جمعہ پڑھایا۔ خلفائے راشدین یار کبار کے کچھ فضائل بیان کئے۔

(۱) مولوی صاحب نے اپنا وعدہ ایفاء نہ کیا۔ تاریخیں بنا کر ارسال نہیں کیں۔

مولوی غلام رسول (ما صاحب سنی حنفی جو بریلوی جماعت کے علماء میں سے ہیں۔ اور مخدوم صاحب گیلانی کے اتالیق ہیں، نماز جمعہ کے بعد انہوں نے مسجد قادریہ میں پرتا شیر و عظم فرمایا۔ جو عصر کے وقت تک مسلسل ہوتا رہا۔ حاضرین بہت متاثر ہوئے، مولوی صاحب نے حضور علیہ الصلوٰۃ والسلام کا حاضر ناظر ہونا، حیات النبی ہونا، یا رسول اللہ کا جواز، ختم قل ہو کا جواز، سلسلہ بیعت کا جواز بیان کیا۔ مسلک تصوف کو اچھی طرح نباہا۔

میں نے وعظ شریف میں سے کچھ اقتباسات نقل کر لئے۔ جو یہ ہیں۔

## اقتباسات و وعظ شریف

مولوی غلام رسول صاحب نے فرمایا

### قرآن مجید کے متعلق

حق تعالیٰ کا ارشاد ہے کہ نحن نزلنا الذکر وانا له لحافظون۔ یعنی ہم نے اس قرآن کو نازل کیا ہے اور ہم خود ہی اس کے محافظ ہیں۔ اس میں کسی کو کمی بیشی کرنے کی طاقت نہیں۔ نہ ہی تحریف کی کوئی جرات کر سکتا ہے۔

حق تعالیٰ نے اس کے متعلق ارشاد فرمایا ہے کہ۔ تبیینا لکل شئی یعنی تمام اشیاء کو کھول کر بیان کرنے والا ہے۔ اس سے ثابت ہوتا ہے کہ کوئی بات ایسی نہیں کہ جو قرآن کریم میں موجود نہ ہو۔ حضرت علی المرتضیٰؑ نے فرمایا ہے کہ قرآن مجید میں اس قدر علوم کے خزانے ہیں جن کا کچھ شمار نہیں۔ اگر میں صرف بسم اللہ شریف کی ب کے نقطہ کی تفسیر لکھوں تو اسی اونٹ لادے جائیں۔

قرآن مجید کا یہ معجزہ ہے کہ مومنوں کے دلوں میں اپنی جگہ بنا لیتا ہے۔ چنانچہ لحمیر شریف میں ایک لڑکی پیدا ہوئی ہے۔ جو مادر زاد حافظہ قرآن ہے۔ اب اس کی عمر پانچ سال ہوئی ہے، نواب صادق محمد خاں والی ریاست بہاول پور اپنے کانوں سے اس کا قرآن سن آئے ہیں۔

(۱) آپ حوام میں مولا ٹھکڑی مشہور تھے۔ محلہ نوابی شہر بہاول پور میں رہتے تھے۔ ۱۳۳۶ء میں فوت ہوئے ان کے کچھ حالات شریف التواریخ مصنفہ شرافت نوشاہی، جلد سوم، حصہ ۱۱، از دارالعلوم، صفحہ ۳۲ پر ہیں۔ ع

## حضرت رسول اللہ صلی اللہ علیہ وآلہ وسلم کے متعلق فضائل

خداوند تعالیٰ نے حضور علیہ الصلوٰۃ والسلام کے حق میں فرمایا ہے۔ **یریدون لیطفنوا انور اللہ بافواہم واللہ متم نورہ ولو کرہ المشرکون**۔ یعنی کفار چاہتے ہیں کہ اللہ تعالیٰ کے نور کو اپنے پھونکوں سے بکھادیں اور اللہ کریم اپنے نور کو پورا کر کے چھوڑے گا۔ خواہ مشرک لوگ اس کو پسند نہ کریں۔

نور کو پھونکوں سے بکھانا یہ ہے کہ حضور کی تعریف میں کمی کی جائے۔ جیسا کہ تقویۃ الایمان میں ہے کہ حضرت کی تعریف بشر کی سی کیجئے بلکہ اس میں بھی کمی کیجئے۔ منہ زور گھوڑے کی طرح نہ دوڑیے۔

وہابیہ لوگ آنحضرت صلی اللہ علیہ وآلہ وسلم کی حد بندی پٹواریوں کی طرح کرتے ہیں کہ اس سے آگے حضور کی صفت نہ کرنی چاہئے۔

ارشاد الہی ہے۔ **وما ینطق عن الہوی ان ہوا لا وحی یوحی**۔ یعنی میرا محبوب اپنی خواہش سے نہیں بولتا، جو کچھ کلام کرتا ہے۔ وہ وحی ہوتا ہے۔ مطلب یہ کہ فرمان خدا ہوتا ہے۔ اور وہاں مصطفیٰ۔

خدا تعالیٰ کو حضور سے اتنا پیار ہے کہ اگر نہ بولیں تو خدا تعالیٰ فرماتا ہے، قل (بولو) یعنی خود اپنا کلام حضور کے منہ میں ڈالتا ہے۔ اور آپ کی زبان سے اپنا کلام سنتا ہے۔

ارشاد الہی ہے۔ **قل ان کنتم تحبون اللہ فاتبعونی یحبکم اللہ**۔ یعنی اے حبیب لوگوں سے کہدو کہ اگر تم لوگ اللہ تعالیٰ کو دوست رکھتے ہو تو میری تابعداری کرو۔ اللہ کریم تم کو دوست رکھے گا۔

اتباع نبوی سے محبوبیت الہی سے حصہ ملتا ہے۔ اسی واسطے صحابہ کرام نے بلند مرتبے پائے، وہ حضور کے اتباع کا اس قدر لحاظ رکھتے تھے کہ حضور کے حرکات و سکنات کا اتباع بھی شوق سے کیا کرتے تھے۔ چنانچہ مروی ہے کہ ایک مرتبہ حضور علیہ الصلوٰۃ والسلام کہیں تشریف لے جا رہے تھے کہ حضور کی دستار مبارک ایک درخت سے اڑ گئی اور آپ ذرا جھک کر وہاں سے گذرے۔ آپ کے اتباع میں سب صحابہ نے عمدہ اپنی اپنی پگڑیاں اس درخت سے اڑائیں اور جھک کر وہاں گذرے۔

روایت ہے کہ حضور علیہ الصلوٰۃ والسلام صوم وصال رکھا کرتے تھے۔ ایک مرتبہ آپ کے اتباع میں صحابہ کرامؓ نے بھی روزہ وصال رکھنا چاہا۔ مگر آپؐ نے منع فرمادیا۔ ارشاد فرمایا۔ ایکم مثلی انا ابیت عند ربی ہو یطعمنی ویسقینی۔ یعنی تم میں سے میری مثل کون ہے۔ میں تو رات کو اپنے پروردگار کے پاس ہوتا ہوں وہ مجھے کھلاتا بھی ہے اور پلاتا بھی ہے۔

آپ کے اتباع کی اس قدر فضیلت ہے کہ ایک مرتبہ حضرت سلمان فارسیؓ کے متعلق اختلاف ہوا، مہاجرین کہتے تھے کہ یہ ہم میں سے ہیں اور انصار کہتے تھے کہ یہ ہم میں سے ہیں۔ آنحضرت صلی اللہ علیہ وسلم نے فرمایا سلمان منا اهل البيت، یعنی سلمان تو میرے اہل بیت میں سے ہے۔

ارشاد الہی ہے۔ یا ایہا المزمّل قم اللیل الا قلیلاً نصفہ او انقص منه قلیلاً او زد علیہ ورتل القران ترقیلاً۔ یعنی اے کملی اور ٹھننے والے۔ رات کو بیدار ہوا کرو، مگر تھوڑا سا۔ نصف رات سے کچھ کم کر دیا کرو۔ یا اس پر کچھ بڑھا دیا کرو۔ اور قرآن مجید کو بڑی عمدہ ترتیب اور لب و لہجہ سے پڑھا کرو۔

چونکہ آنحضرت صلی اللہ علیہ وآلہ وسلم ریاضات و مجاہدات بکثرت کیا کرتے تھے تو ذات حق نے گویا یہ فرمایا۔ اے محبوب کبھی تو ناز بھی کرتے۔ ساری عمر آپ نے نیاز میں گزار دی۔ بلکہ نیاز کی حد ختم کر دی۔

حضور علیہ الصلوٰۃ والسلام نے فرمایا ہے۔ کنت نبیاً وادم بین الماء واطین۔ یعنی میں اس وقت نبی تھا جب کہ ابھی آدم مٹی اور پانی کے درمیان تھے۔

انسان کی تخلیق بصورت لفظ محمد ہوئی ہے۔ سر میم اور دونوں بازو ج اور کرم اور دونوں گھٹنے اور پاؤں د۔

ع والمیم راس والیداه بحانہ  
اسی واسطے کسی انسان کو دوزخ کا عذاب محمدی صورت سے نہ ہوگا۔ صورت پہلے مسخ کر دی جائے گی۔ پھر عذاب ہوگا۔



## حاضر ناظر ہونا

آنحضرت صلی اللہ علیہ وآلہ وسلم کے متعلق ارشاد الہی ہے۔ وما ارسلناک الا رحمة للعالمین۔ یعنی نہیں بھیجا ہم نے آپ کو مگر تمام جہانوں کے واسطے رحمت بنا کر۔

دوسری جگہ فرمایا ہے۔ رحمتی وسعت کل شئی۔ یعنی میری رحمت ہر ایک چیز پر وسیع

ہے۔

چونکہ آپ کا وجود شریف رحمت الہی ہے اور تمام کائنات ظاہری و باطنی، دنیوی و اخروی کا قیام رحمت الہی سے ہے تو ثابت ہوا کہ آپ کا تعلق ہر ایک چیز سے ہے۔ خواہ کس عالم کے متعلق ہو۔ گویا ہر ایک چیز کے پاس آپ کا حاضر ناظر ہونا کلام الہی سے ثابت ہے۔

حدیث شریف میں آیا ہے کہ اگر مومن مرد و عورت آپس میں دنیا میں لڑتے جھگڑتے ہیں اور عورت اپنے شوہر کو ناسزا بولتی ہے تو اس وقت بہشتی حوریں ان کا جھگڑا سن کر کہتی ہیں کہ اے فلاں عورت تیرے پاس تو یہ مومن مرد چند روزہ مہمان ہے۔ اس کو کیوں تنگ کرتی ہے۔ جب یہ ہمارے پاس آئے گا تو ہم اس کو بہت خوش کریں گی۔ یہ ظاہر ہے کہ بہشت آٹھویں آسمان سے اوپر ہے اور زمین سے آسمان تک تیز پرواز پرندے کا پانچ سو سال کا راستہ ہے اور ہر آسمان کی موٹائی بھی پانچ سو سال کا راستہ ہے۔ یہ تعجب ہے کہ بہشتی حوریں تو آٹھ ہزار برس کے راستہ سے مومن عورت کا گلہ و شکوہ اور اس کا کردار و گفتار دیکھ اور سن لیں۔ جو مومن مردوں کی ادنیٰ خدمات ہیں اور آنحضرت صلی اللہ علیہ وآلہ وسلم باوجود اس قدر درجات رفیعہ اور کمالات بدیعہ کے مدینہ طیبہ میں پندرہ دن کے راستہ سے اپنے اقیوں کے حالات کو نہ دیکھ سکیں اور یا رسول اللہ کی ندا کو نہ سن سکیں اور حضرت غوث اعظم ایک ہفتہ کے راستہ سے یا شیخ عبدالقادر کی ندانہ سن سکیں۔

جو لوگ حضور علیہ السلام سے عشق و محبت رکھتے ہیں ان کو حاضر و ناظر جانتے ہیں۔ کوئی خدشہ لاحق نہیں ہوتا۔ بعض لوگوں کو یہ کہتے ہوئے سنا گیا ہے کہ اگر صحابہ کرام حضرت صاحب کے سچے عاشق تھے تو آپ کی وفات کی تاریخ کیوں صحیح ضبط نہ رکھ سکے۔ تو ایسے لوگوں کو معلوم ہونا چاہئے کہ یہی تو اہل کمال عشق و محبت کا ثبوت ہے کیونکہ جب آنحضرت صلی اللہ علیہ وسلم کا وصال ہوا تو سخت صدمہ کے باعث اس روز مدینہ طیبہ قیامت صغریٰ کا منظر بن چکا تھا۔ فرط غم و الم کے باعث صحابہ کرام کے

ہوش و حواس قائم نہ رہ گئے تھے۔ کئی لوگ حواس باختہ ہو کر مدینہ شریف سے چلے گئے تھے تو تاریخ  
کے صحیح تاریخ کا ضبط نہ رہ سکا لازمی تھا۔

جن لوگوں نے حضور علیہ الصلوٰۃ والسلام سے مخالفت کی خواہ وہ نسب میں قریبی تھے۔ مثلاً سگا  
یا ابولہب بسبب مخالفت کے راندہ درگاہ ہوا۔ آنحضرت صلی اللہ علیہ وسلم نے ان کو بنی ہاشم سے خارج  
رہا۔ آپ نے فرمایا ہے کہ بنی ہاشم کو زکوٰۃ دینی منع ہے۔ سوائے اولاد ابولہب کے

ایک مرتبہ تونسہ شریف میں ایک حافظ قرآن ہر جماعت کراتے وقت سورہ لب پڑھا کرتا تھا۔  
حضرت خواجہ سلیمان چشتیؒ نے اس کو مبلغ پانچ روپے دیئے اور فرمایا کہ تم یہاں سے چلے جاؤ۔ تو  
روزانہ ہم کو رسول اللہ صلی اللہ علیہ وآلہ وسلم کے چچا کا لگہ ہی سناتے ہو۔  
یہ محبت نبوی کا ایک انوکھا عنوان تھا۔

## حضرت آدم علیہ السلام کے متعلق

بعض لوگ حضرت آدم علیہ السلام پر اعتراض کرتے ہیں کہ انہوں نے گناہ کیا۔ حالانکہ خدا  
تعالیٰ نے خود ان کی بریت فرمائی ہے۔ ارشاد ہے فَنَسِيَ وَلَمْ نَجِدْ لَهُ عِزْمًا۔ یعنی وہ بھول گیا تھا  
اور اس کا ہم نے ارادہ نہیں پایا۔

## چار یار کبار کے متعلق

اہل سنت جماعت لوگ چار یار کبار کو ماننے والے ہیں اور کہا ہم لوگ چار یاری ہیں۔ مرتے  
ہوئے بھی چار پانی پر ہمارا جنازہ چار یاروں کے کاندھوں پر جاتا ہے۔

## امام حسینؑ کے متعلق

حق تعالیٰ کا ارشاد ہے وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أحيَاءٌ وَلٰكِنْ  
لَا تَشْعُرُونَ۔ یعنی جو لوگ میرے راستہ میں قتل کئے جائیں ان کو مردے مت کہو۔ بلکہ وہ زندہ ہیں۔  
مگر تم نہیں سمجھ سکتے۔

حضرت امام حسین کے متعلق جو بیان کیا جاتا ہے کہ دشمنوں نے ان کا پانی بند کر دیا تھا۔ اصل  
معاملہ یہ تھا کہ امام صاحب نے خدا کی رضا کے مطابق پانی استعمال نہیں کیا۔ ورنہ ان کے حکم سے زمین

سے پانی فوارہ کی طرح ابل کر نکل آیا تھا۔ مگر امام صاحب نے نہ پیا اور یہ شہادت کا معاملہ ان کی قسم میں پہلے روز سے مقدر ہو چکا تھا۔ چنانچہ منقول ہے کہ امام صاحب کی ولادت سے پہلے ایک گرجا تعمیر ہوا۔ اس کی بنیاد سے ایک پتھر نکلا۔ جس پر قلم قدرت سے یہ شعر لکھا تھا۔

اقرجوا امۃ قتلت حسینا شفاعۃ جدہ یوم الحساب

ملا باقر مجلسی اصفہانی نے حق الیقین میں ایک روایت نقل کی ہے کہ فرمایا آنحضرت صلی اللہ علیہ وسلم نے کہ حسین عراق کے جنگل میں لوہے کے ہتھیاروں سے مارا جائے گا۔ لیکن میرے فرزند کو کوئی درد و تکلیف نہ ہوگی۔

شیعوں کی تردید

شریعت اسلامی میں ہر میت کا سوگ تین دن تک ہوتا ہے۔ اس سے زیادہ کرنے کا حکم نہیں۔ سوائے عورت کے کہ وہ اپنے شوہر کی موت پر چار مہینے دس دن تک سوگ کرے۔ یہ تو اموات کا حکم ہے اور شہداء کا حکم بل احواء زندہ ہیں، ان کا ماتم کرنا خلاف شریعت ہے۔ اگر شہیدوں کی یاد گار میں تعزیہ بنانا جائز ہوتا تو آنحضرت صلی اللہ علیہ وآلہ وسلم ضرور اپنے چچا سید الشہداء حضرت امیر حمزہ شہید کا تعزیہ بناتے اور ان کی یاد کو تازہ رکھتے۔

یہ بڑے تعجب کی بات ہے تمام روئے زمین پر کعبہ شریف ایک ہے۔ مکہ شریف ایک، مدینہ شریف ایک، نجف اشرف ایک، بغداد شریف ایک، لیکن شیعوں نے کربلائے معلیٰ ہر جگہ الگ الگ بنائی ہوئی ہے۔

مخدوم شمس الدین ثامن سجادہ نشین نے کہا کہ ہمارے بزرگوں نے شیعوں کا کیا نقصان کیا ہے کہ ان کو پیٹتے ہیں۔ مولوی صاحب اس جملہ سے بڑے خوش ہوئے اور مخدوم صاحب کے اس کلمہ کو سراہا اور کہا کلام الامام کلام۔

ایک مولوی صاحب تونسہ شریف میں ہر جمعہ کو حضرت امام حسین کی شہادت کا واقعہ بیان کیا کرتے کبھی ناغہ نہ کرتے۔ ایک دن حضرت خواجہ سلیمان چشتیؒ نے فرمایا۔ مولوی صاحب، یزیدی طبقہ نے تو صرف ایک مرتبہ امام حسین کو شہید کیا تھا اور آپ ہر جمعہ کو شہید کرتے ہو۔ ایسا نہیں کرنا چاہئے۔

## سلاسل فقرا

سلسلہ کے معنی ہیں زنجیر یعنی جو کڑیاں ایک دوسری سے پیوستہ ہوں۔ ان کو سلسلہ کہا جاتا ہے۔ سلسلہ بیعت فقرا بھی اسی طرح ہے کہ بذریعہ بیعت سب لوگ بوساطت حضرت علی المرتضیٰ جناب حضرت رسول اللہ صلی اللہ علیہ وسلم سے منسلک ہو جاتے ہیں۔ اور ید اللہ فوق اید یھم کی بشارت سے مفتخر ہو جاتے ہیں۔ دنیا کے تمام سلاسل فقرا حضرت علی المرتضیٰ کی ذات گرامی سے شروع ہوتے ہیں۔ اگر کسی محل پر چڑھنا ہو تو بغیر سیڑھیوں کے وسیلہ کے چڑھا نہیں جاسکتا۔ اسی طرح یہ سلسلہ بیعت ہے کہ ان کے توسط سے انسان کو حق تعالیٰ کا وصل حاصل ہوتا ہے۔

جیسا کہ ایک شہر میں داخل ہونے کے واسطے کئی طرف سے راستے آتے ہیں۔ اسی طرح اولیاء اللہ کے سب سلسلے ہر طرف شہر سے شفاعت نگر میں داخل ہوتے ہیں۔ پیر کے ذریعہ سے خدا اور اس کے رسول کی محبت عطا ہوتی ہے اور جب محبت آجاوے تو تیرا میرا نہیں رہتا۔

چوں تو ذات پیر را کر دی قبول ہم خدا در ذاتش آمد ہم رسول

## اولیاء اللہ کی امداد

حدیث قدسی میں ہے مازال عبدی یتقرب الی بالنوافل حتی احببته و کنت سمعه الذی یسمع بہ و بصرہ الذی یبصر بہ و یدہ الذی یبطش بہا و رجله الذی عیشی بہا و کما قال۔ یعنی حق تعالیٰ فرماتا ہے کہ میرا بندہ کثرت نوافل سے اس قدر میرے قریب ہو جاتا ہے کہ میں اس کو دوست رکھتا ہوں اور اس کے کان ہو جاتا ہوں جن سے سنتا ہے اور اس کی آنکھ ہو جاتا ہوں جس سے دیکھتا ہے اور اس کا ہاتھ ہو جاتا ہوں جس سے پکڑتا ہے اور اس کا پاؤں ہو جاتا ہوں جس سے چلتا ہے۔

جس بندہ کے اعضاء حق تعالیٰ ہو جائے۔ تو اس کے لئے قرب و بعد کا کوئی سوال پیدا نہیں ہوتا۔ وہ جہاں چاہے آنکھ جھپکنے میں پہنچ سکتا ہے۔ وہ جہاں سے چاہے دیکھ سکتا ہے۔ اور جہاں سے چاہے سن سکتا ہے۔ اور جہاں چاہے اپنے متوسلین کو مدد دے سکتا ہے۔

حضرت غوث اعظم سید عبدالقادر جیلانی نے فرمایا کہ اگر میرا مرید مشرق میں شیر کے پنجہ میں

گرفتار ہو جاوے اور میں مغرب میں ہوں اور وہ مجھے پکارے تو میں اس کو پہنچوں گا اگر اس کو نہ پہنچوں تو اس کو حق ہے کہ باری تعالیٰ کی درگاہ میں میری شکایت کرے۔

بجۃ الاسرار میں ہے کہ حضرت غوث اعظمؒ نے فرمایا ہے من نادانی فی کربۃ کشفتم عنہ۔ یعنی جو شخص اپنی مصیبت میں مجھے پکارے تو وہ مصیبت اس سے رفع ہو جائے گی۔

اور اگر اس لفظ کو کشفتم عنہ پڑھا جاوے تو اس کا یہ مطلب ہو جاتا ہے کہ میں خود اس کی مصیبت کو رفع کروں گا۔

ایک مرتبہ حضرت غوث اعظمؒ نے تین ماہ کے راستہ سے ایک ضعیفہ کو کفایت اور ہادیا تھا۔

دست پیراز غایباں کوتاہ نیست دست اوجز قبضہ اللہ نیست

ایک مرتبہ حضرت حافظ محمد جمال اللہ ملتانی چشتی کے خدمت میں میلیسی کا ایک شخص آیا اور

آپ سے کوئی لفظ پوچھا۔ آپ نے بتا دیا اور وہ چلا گیا۔ پھر ساری عمر کبھی خدمت میں نہ آیا۔ بعد ازاں

ایک دفعہ کا ذکر ہے کہ قاضی خدایار خانپوری قاضیانوالہ مرید حافظ خدا بخش خیرپوری خلیفہ حافظ محمد

جمال اللہ صاحب مجلس میں موجود تھے کہ حافظ صاحب بائیں کر رہے تھے۔ اثنائے کلام میں مراقبہ کیا۔

ذرا دیر کے بعد جب سر اٹھایا، تو حاضرین مجلس نے مراقبہ کی وجہ دریافت کی تو حافظ صاحب ملتانی نے

فرمایا کہ ایک مرتبہ میلیسی کا ایک شخص ہماری مجلس میں ایک لفظ آیا تھا۔ آج وہ مر گیا ہے اس کو قبر میں

منکر نکیر تنگ کر رہے تھے۔ ہم اس کو سوال و جواب طے کرانے کے لئے گئے تھے۔ جب ہم وہاں قریب

پہنچے تو آگے سے حضرت خواجہ نور محمد مہاروی اور مولانا فخر الدین فخر جہان چشتی دہلوی سوار ہو کر آ رہے

تھے۔ مجھ کو فرمایا، جمال اللہ۔ ہم تمہارے دوست کا کام ٹھیک کر آئے ہیں۔ کوئی فکر نہ کرو۔

## مجلس وعظ فضیلت

جب کوئی مجلس وعظ یا ذکر الہی کی محفل ہوتی ہے تو حق تعالیٰ کے سیاحین فرشتے اس مجلس کو

دیکھ کر دربار الہی میں بیان کرتے ہیں کہ یا اللہ پاک اس مجلس شریف میں فلاں بن فلاں اشخاص تو

بڑے شوق سے وعظ سننے کو آئے تھے۔ یا ذکر الہی کر رہے تھے لیکن فلاں فلاں اشخاص اتناقیہ وہاں آگے

اور مجلس میں شامل ہو گئے۔ ارادہ یا شوق سے نہیں آئے تھے۔ تو حق تعالیٰ فرماتا ہے کہ تم گواہ رہو کہ

میں نے سب اہل مجلس کو بخش دیا۔ کیونکہ ان کی یہ شان ہے۔ ہم الذین لا یشقی جلیسہم۔

یعنی یہ وہ لوگ ہیں کہ ان کا ہم نشین بھی بد بخت نہیں رہ سکتا۔

## بزرگوں کی شان

حضرت غوث اعظمؒ نے فرمایا ہے کہ میں ایک مرتبہ حضرت بایزید بسطامیؒ کے مزار پر گیا۔ تو میں نے ان کو اپنے تمام مقامات و کمالات میں شریک پایا۔ پھر خیال آیا ایک درجہ میرا ایسا ہے جس میں وہ شریک نہیں ہو سکتے۔ وہ یہ کہ میں سید ہوں اور بایزید سید نہ تھے۔ اسی وقت قبر سے آواز آئی۔ کہ آپ تو نسب سے سید ہیں اور میں کسب سے سید ہوں۔

ہر کہ عاشق شد جمال ذات را  
اوست سید جملہ مخلوقات را

## وما اهل به لغير الله

جو چیز اولیاء اللہ کے نام منسوب یا نامزد ہو جاوے اس کو بعض لوگ حرام سمجھتے ہیں۔ حالانکہ یہ انتساب محض تعارف کے واسطے ہوتا ہے۔ مثلاً جو چیز بھی دنیا میں ہے وہ کسی نہ کسی کے نام سے منسوب ہے۔ زید کی بکری، بکر کا بیٹا، عمر کا گھرو وغیرہ۔ حالانکہ سب چیزیں اللہ کی ہیں۔ اسی طرح اگر کہا جائے، غوث اعظمؒ کی گیارہویں۔ امام صاحب کی نیاز۔ پیر صاحب کا بکرا وغیرہ۔ تو یہ سب حلال اور جائز ہیں۔ کیونکہ یہ ان اشیاء کا تعارف ہے۔ یہ اشیاء وما اهل به لغير الله میں شامل نہیں۔ یہ نسبت تعارفی جائز و مستحسن ہے۔

وعظ شریف کے دوران میں جو نعتیں پڑھی گئیں۔

(۱)

## بزرگان اردو

تعظیم جس نے کی ہے محمد کے نام کی  
خالق نے اس پہ آتش دوزخ حرام کی  
بھجوں گا نذر اس بت عالی مقام کی  
ڈالی لگا رہا ہوں درود و سلام کی

بھیجا کبھی خدا نے نہ پیغام بے سلام  
 کیا شان ہے رسول علیہ السلام کی  
 لیوے جو نام تیرا وہ جنت خدا سے لے  
 خیرات بٹ رہی ہے محمد کے نام کی  
 تیرے مقام کا تو خدا ہی کو علم ہے  
 جنت تو ہے جگہ تیرے ادنیٰ غلام کی  
 دیدار حق تو خاص تھا حضرت کے واسطے  
 دی اے کلیم تجھ کو اجازت کلام کی  
 لکھا ہوا ہے دفتر بخشش میں اس کا نام  
 ہے مہر جس کے پاس محمد کے نام کی  
 افعال پر تو نظر فرشتوں نے کی مگر  
 قسمتہ نہ دیکھی امت خیر الانام کی  
 دوزخ میں ہم کو لے ہی چلے تھے ہمارے جرم  
 لیکن حضور تم نے بڑی روک تھام کی  
 خلقت تو تیرے نام پہ دیتی ہے جان و مال  
 تو دے بہشت ہم کو محمد کے نام کی  
 تازیت یاد ساقی کوثر نہ جانے پائے  
 اے کیف دھن لگی رہے کوثر کے جام کی

(۲)

## بزبان ریاستی

تھیواں صدقے تیرے شان توں سلطان محمد  
 تیرے در دا وہی خادم و دربان محمد

۱۳۶

توریت ملی موسیٰ کوں انجیل بعیسیٰ  
 آیا صفت تیری میں فرقان محمد  
 سڈوایا خدا عرش تے میں مدنی کوں اج  
 مولا دا تھیوں ونج کے توں مہمان محمد  
 کہتا ہے نبی سائیں کوں خدا عرش کا مالک  
 جنت دا کرے سیر بھی دل جان محمد  
 یوسف تے ہے عاشق فقط بی بی زلیخا  
 مدنی توں جہان سارا ہے قربان محمد  
 کیا نعت کرے سرور دی مسکین گدا گر  
 واصف بھی خدا جیندا ہے رضوان محمد

(۳)

### بزبان پنجابی

یا محمد مصطفیٰ میں تیرے در دی بانڈیاں  
 اکھاں میریاں آپ دا دیدار ہر دم چاہندیاں  
 اپنے تے کی بیگانے سوسو طعنے مار دے  
 یا نبی ہن جگ دیاں گھاں نہ جریاں جانڈیاں  
 گھڑیاں گن گن دن گزاراں تارے گنڈیاں رات  
 آوے دل نوں چہن ناہیں سیاں پیاں سمجھانڈیاں

(۴)

### بزبان اردو

سجدہ در جیب پر داخل کفر ہے اگر  
 مذہب عشق ہے ہی کفر پہ کیوں نہ ناز ہو

۱۳۷



سوزو گداز عشق کو نوشہ ذرا بڑھا بھی دے  
 جس سے خلش دل کو ہو دل کو ذرا مزابھی دے  
 تیری گلی سے نیم جاں جائے کہاں تیرا گدا  
 کیوں نہ وہ بے نیاز ہو تجھ سے جسے نیاز ہو

(۵)

### بزبان ریاستی

پہلے پہر، ایویں ہو ندن	اے دل صبر، آہیں نہ بھر
تروڑن توڑے، قدیں ڈھیں	موڑیں نہ سر، سرتے سہیں
رحمت دے در، ایویں ہوندن	ڈھاندی پوندی، راہ بہہ رہیں
کچھ ناں بچو، ساری گیوں	جے چگ پیوں، ماری گیوں
تلکن دے ڈرا، ایویں ہوندن	ڈر جگ توں، آواری گیوں
پہلے پہر ایویں ہوندن	اے دل صبر، آہیں نہ بھر

(۶)

### دوسرہ بزبان ریاستی

سسی کوں سمجھاوَن سیاں بھیری کیوں نہیں ہوش کریندی  
 آکھن نکھڑن یار جنہاندے خبرا و نہاں کوں ہوندی  
 آپ ڈٹھا ونج کیچ شہر اوتھے تاہنگ نہ جان چھوڈیندی  
 ڈیکھ بخشا یقین سسی دا ونج تھل وچ پنن گولیندی

(۷)

ہے امید اسان کوں جو دلبر ناں نکھڑیسی  
 جوہے لچپال قدیم کنوں کیوں ساں کوں دھبا لئسی  
 ڈاہڈے ناں جے زور لویے بر سر تروڑ شیشی

(۸)

## مدح حضرت علی مرتضیٰؑ بزبان ریاستی

منکراں کوں منکر نہ سڈ حیدر اساڈا پیر ہے  
دعوے ایویں پکدے نہیں کوڑی تیری تقریر ہے  
شیر خدا حیدر سمجھ ، زہرا بتول دا ور سمجھ  
پرایں کنوں برتر سمجھ ربدے حبیب دا ویر ہے  
بھنگ پی کریں حیدر حیدر پاپا کال کنوں کچھ شرم کر  
پجسیں کوں حیدر دے در لگ شاہ علی دا سیر ہے  
بھنگ پی کریں ہتک دین دی نظریں نہ پٹھ زمین دی  
سدھ دیویں چن مچن دی پیالے دی ایہ تاثیر ہے  
ضد چھوڑ کا کاچ ڈسا حیدر مکانے تے رہیا  
رب دے گھر تھیا گر جدا کیویں ملی تطہیر ہے  
کوئے وچوں کس خط لکھے شیعہ مذاہب ہن پکے  
خود ڈیکھ تے تھیں بھکے موجود ایہ تحریر ہے  
تھی گئے امام شہید ہن قاتل تے خاص یزید ہن  
ایہ شیعہ محب مرید ہن ڈٹھری کتب تفسیر ہے  
ہے ہے کریں ڈکڑ بجا منہ تے پیش سروج سواہ  
ایہ ہے امام دی بد دعا کیویں ملی تعزیر ہے  
قطبی تے شاہ صاحب ایسن منکر منافق سڑولین  
سچ کوڑ جاں خبراں پین پانی نہ تھیندا کھیر ہے  
حیدر بے دھوئیں دا رہا کھتر دی سنگتی ہا تیرا  
بے ناہ تے ساں کول ناں کھڑا ایویں لکھی تقدیر ہے

(۹)

## متفرق اشعار

مبارک است بنام توافتاح کلام  
تبارک اسمک یا ذوالجلال والاکرام  
چوں تو ذات پیر را کردی قبول  
ہم خدا در ذاتش آمدہم رسول  
چوں خدا خواهد کہ پردہ کس درد  
میش اندر طعنہ پاکاں زند  
دست پیر از غائبان کوتاہ نیست  
دست اوجز قبضہ اللہ نیست  
کفر کافر را و دیں دیندار را  
ذرہ دردت دل عطار را  
آہ مظلوماں ز ہر جا بشنوند  
آں طرف چوں رحمت حق می دوند  
ہر کہ عاشق شد جمال ذات را  
اوست سید جملہ مخلوقات را  
گوش خر بفروش و دیگر گوش خر

مصرعہ

کار دنیا کے تمام نکرو

مصرعہ

ما ان مدحت محمد ابمقالتی لکن مدحت مقالتی بمحمد

کبھی صبح کبھی شام ہوتی ہے  
عمر یونہی تمام ہوتی ہے  
فراق یار نے جینا عذاب کر ڈالا  
جلا جلا کے جگر کو کباب کر ڈالا

فریاد امتی جو کرے حال زار میں  
 ممکن نہیں کہ خیر بشر کو خبر نہ ہو  
 میں سو جاؤں یا مصطفیٰ کہتے کہتے  
 کھلے آنکھ صلی علی کہتے کہتے  
 غیض میں جل جائیں بے دینوں کے دل  
 یا رسول اللہ کی کثرت کیجئے  
 فخر عالم پہ جو جان فدا کرتے ہیں  
 فخر عالم بھی انہیں کچھ تو عطا کرتے ہیں  
 خدا ہے محمد ہے اور آل ہے  
 سوا اس کے جو کچھ ہے جنجال ہے  
 کوثری

مہینے وصل کے گھڑیوں کی صورت اڑتے جاتے ہیں  
 مگر گھڑیاں جدائی کی گذرتی ہیں مہینوں میں  
 تو حسینی حسنی ہے کیوں نہ می الدین ہو  
 اے خضر جمع بحرین ہے چشمہ تیرا  
 ہے پائے محمد، سر دلو رام  
 یہ پایہ میرے اوج پردال ہے  
 کوثری

ما پروریم دشمن ما می کشیم دوست  
 کس را مجال نیست کہ چون و چرا کند

محمد اللہ ناعت صفاتہ

اللہ محمد فی کمال صفاتہ

والمیم رانس والیداہ بحانہ

مصرعہ

## از خواجہ غلام فرید چاچڑاں والا

ہک ہے ہک ہے ہک ہے اوس دی دل وچ سک ہے  
 جڑا ہک کوں ڈوں کر جانے اوہ کافر مشرک ہے

وعظ ختم ہوا۔

مخدوم صاحب نے نمازیان مسجد کے واسطے کھنڈ (چینی) کے شربت کے گھڑے بھروا کر رکھے  
 ہیں۔ سب کو ایک ایک گلاس پلایا، مجھے بھی تبرک عنایت ہوا۔ مولانا صاحب کی دستبوسی کی۔ نماز عصر  
 باجماعت پڑھی۔ دربار شریف میں سلام و نیاز کیا۔ باہر سیر کو گیا۔ ایک کنوئیں پر غسل کیا اور مسجد  
 شریف میں آیا۔

## شنبہ ۱۳ محرم الحرام ۱۳۵۳ھ / ۲۸ اپریل ۱۹۳۴ء

شام اور عشاء کی نمازیں باجماعت پڑھیں، دربار شریف کے آگے سو رہا۔ صبح اٹھ کر نوافل تہجد  
 اور وظائف معمولہ ادا کئے۔ وقت کی زیادتی کے باعث پھر سو رہا۔ خواب میں دیکھا کہ صاحبزادہ محمد امین  
 نوشہروی کے ہاتھ میں ایک کتاب ہے۔ جو ہماریے جدا مجد حضرت سید حافظ قل احمد صاحب پاکذات  
 نوشاہ ثانی کے ہاتھ سے۔ محظ نسخ لکھی ہوئی ہے۔ وہ پڑھ رہے ہیں۔ اس میں لکھا ہے کہ حضرت سید حافظ نور  
 اللہ صاحب نوشاہی کی وفات یا قبر (۱) (مجھے اچھی طرح یاد نہیں رہا) مکہ اور مدینہ کے عین وسط میں ہے۔  
 نیز خواب میں حضرت والدہ ماجدہ دام برکات کی زیارت ہوئی۔ نیز صاحبزادہ فضل حسین ولد  
 بوٹے شاہ اور سائیں ماٹے شاہ ہیگمیری کی ملاقات بھی ہوئی۔

فجر کی نماز باہر جا کر ایک کنوئیں پر پڑھی۔ مسجد میں آکر تلاوت قرآن مجید اور دلائل الخیرات  
 وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔ پھر مولوی عبدالغنی طالب علم کو ہمراہ لیا  
 اور بزرگوں کے مقابر کی زیارت کو گئے اور مندرجہ ذیل زیارتیں کیں۔

(۱) کافی جہانگیر سرمست، (۲) خانقاہ حضرت سید شیر شاہ جلال سرخ بخاری،

(۱) اس سے روحانی قبر مراد ہو سکتی ہے۔ ورنہ ظاہری مزار آپ کا تو حضرت نوشہ گنج بخش کے گورستان میں مغربی جانب  
 موجود ہے۔ بمقام سانپال شریف

- (۳) خانقاہ بی بی جیوندی (۵) خانقاہ حضرت بہاول حلیم  
 (۶) خانقاہ شاہ منور صاحب (۷) ایک گنبد جس میں شیر شاہ جلال نے دیو کو قید کیا ہے  
 (۸) مزار حضرت گانمن سچار (۹) خانقاہ حضرت مخدوم جہانیاں جہاں گشت  
 (۱۰) مقبرہ قوم علی المرتضیٰ (۱۱) مسجد حاجات (۱۲) قبر قادر بخش

ان سب مقابر مزارات کا حال یہ ہے۔

## کافی جہانگیر سرمست

حضرت سید شیر شاہ جلال بخاری کی خانقاہ کے قریب یہ تکیہ واقع ہے پہلے اس کافی کے سرگروہ کے پاس دربار جلالیہ کی طرف سے بابانانک کی کھڑاواں رہا کرتی تھیں۔ اب یہ کھڑاواں وہاں سے واپس منگا کر دربار جلالیہ نے اپنے اہتمام میں لے لی ہیں۔ حضرت جہانگیر سرمست کی قبر کچی چار دیواری میں ہے۔ دروازہ مشرق کی طرف ہے۔

## حضرت سید جلال الدین میر سرخ بخاری

المعروف امیر پیر شیر شاہ جلال قطب کمال بن سید حسن بن سید علی بن سید جعفر بن سید محمد بن سید احمد بن سید محمود بن سید عبداللہ بن سید علی اصغر بن سید جعفر ثانی بن سید امام علی نقی بن امام محمد تقی بن امام علی رضا بن امام موسیٰ کاظم بن امام جعفر صادق بن امام محمد باقر بن امام علی زین العابدین بن امام حسین شہید کربلا بن امام ابوالحسن علی المرتضیٰ۔

آپ کی ولادت بروز جمعہ ۵ ذی الحجہ ۵۹۵ھ / ستمبر ۱۱۹۹ء میں بمقام بخارا ہوئی اور آپ سلطان شمس الدین کے پوتے سلطان علاؤ الدین کے عہد سلطنت میں حضرت شیخ غوث بہاؤ الدین زکریا ملتانی سے خرقہ خلافت حاصل کر کے ۶۳۱ھ / ۱۲۳۳ء میں بمقام اوج سکونت پذیر ہوئے۔

ایک دفعہ آپ حج کر کے مدینہ شریف گئے۔ روضہ انور کے روبرو بلند آوار سے کما السلام علیک یا جدی۔ تو روضہ شریف سے آواز آئی۔ وعلیک السلام یا ولدی وقرۃ عینی و سراج امتی انت منی ومن اہل بیٹی۔

آپ کی وفات بعمر چورانوے سال قمری ۱۹ جمادی الاول ۶۹۰ھ / ۲۰ مئی ۱۲۹۱ء کو ہوئی۔

## محل شریف

آپ کا محل شریف اوج بخاریاں کے مغربی جانب بڑا وسیع ہے۔ موجودہ عمارت ۱۲۶۱ھ میں نواب بہاول خاں ثالث فرمائزوائے بہاول پور نے بنوائی تھی۔ پھر ۱۳۰۰ھ میں نواب صادق محمد خاں صاحب رابع نے اس کی مرمت اور خوبصورتی کا مزید اہتمام کیا۔ روضہ شریف کے اندر تقریباً ایک تیس قبریں۔ اولاد، نبایرو سجادہ نشینوں کی ہیں۔ دروازہ بجانب جنوب مسجد شریف میں ہے۔ آگے برآمد ہے۔ دروازہ پر یہ رباعی درج ہے۔

یارب برسات رسول الثقلین  
یارب بغزا کفندہ بدر و حنین  
عصیان مرا دو حصہ کن در عرصات  
نصفی بحسن بخش نصفی بحسین

روضہ شریف کے اندر یہ شعر درج ہے۔

گل ز گلزار محمد حضرت سید جلال  
ثانی حیدر یقین داں در سیادت لایزال

## سجادہ نشین درگاہ بخاری

اس وقت ۱۳۵۳ھ / ۱۹۳۴ء میں دربار بخاری کے سجادہ نشین سید حسین بخش المعروف مخدوم محمود ناصر الدین ثامن ہیں۔ مذہباً اہل سنت والجماعت ہیں۔ سلمہ اللہ  
ابن سید حضور بخش المعروف مخدوم حامد نو بہار خامس، متوفی پنجشنبہ ۲ ذیقعد ۱۳۴۰ھ  
مخدوم محمود ناصر الدین سابع متوفی ۱۳۲۲ھ بن مخدوم غلام راجن شاہ بن سید جندوڈہ شاہ المعروف مخدوم  
ناصر الدین سادس متوفی پنجشنبہ ۹ ربیع الاول ۱۲۶۶ھ بن مخدوم حامد نو بہار ثالث بن مخدوم  
ناصر الدین خامس متوفی ۱۲۰۲ھ بن سید غلام شاہ کلان بن سید امیر شاہ بن سید غلام علی شاہ بن مخدوم  
نو بہار کلان بن مخدوم محمود ناصر الدین ثانی بن مخدوم حسن جہانیاں بن سید زین العابدین شاہ بن مخدوم  
محمد راجن عرف سدا بھاگ بن شیخ حامد کبیر عرف حامد بڈھا بن مخدوم محمد کیمیا نظر بن سید رکن الدین  
الوافتح بن سید حامد کبیر بن مخدوم ز ناصر الدین محمود متوفی ۸۰۰ھ بن مخدوم جہانیاں جہاں گشت

بن الدین متوفی ۷۸۵ھ بن سلطان سید احمد کبیر بن سید شیر شاہ جلال سرخ بخاری اوجی۔

## مسجد شریف بخاری

روضہ شریف پیر سید شیر شاہ جلال کے سامنے عالی شان مسجد ہے۔ یہ مسجد تعمیر خانقاہ کے ساتھ ۱۲۱۱ھ / ۱۸۳۵ء میں نواب محمد بہاول خاں ثالث فرمائے بہاول پور نے تعمیرائی کرائی تھی۔ نہایت بیچ مسجد ہے۔ اس میں تالاب بھی ہے۔ جس کا نام ”خان سر“ مشہور ہے اور اس کی مرمت ۱۳۰۰ھ / ۱۸۸۱ء میں نواب صادق محمد خاں رابع نے کرائی تھی۔ موجودہ سجادہ نشین مخدوم محمود ناصر الدین ثامن نے پھر اس کی مرمت کرا کر تالاب کو درست کرا دیا ہے۔ مگر اس مسجد کی دیوار میں دائیں اور بائیں طرف جو عبارت درج ہے اس سے معلوم ہوتا ہے کہ اس مسجد کی ابتدائی بنیاد ۱۰۲۷ھ / ۱۶۱۸ء کی تھی ہوتی ہے۔

محراب کی دائیں طرف کا کتبہ یہ ہے۔

”ابتدا عمارت مسجد حضرت قطب درگاہ باری غوث بارگاہ غفاری مخدوم

الملة والشرع والدین سید جلال الدین حسین ابن سید علی حسینی البخاری۔“

محراب کی بائیں جانب والے کتبہ پر حسب ذیل مرقوم ہے۔

”بقوت استطاعت مشیخت پناہ سعادت دستگاہ شیخ حامد ابن شیخ محمد ناصر

الدین غفران پناہ بمرحت ملا احمد حذاقت ائباہ سنتہ سبع و عشرون و

الف (۱۰۲۷)۔“

مسجد کے دروازہ پر یہ عبارت تحریر ہے۔

”قل انما یعمر مساجد اللہ من امن باللہ والیوم الآخر

اقام الصلوة واتق الزکوة ولم یخس الا اللہ فعسی اولنک

ان یکو نوامن المہتدین۔ بانی محمد بہاول خاں ثالث بہادر عباسی

۱۲۶۱ ہجری باخیر اوج متبرکہ مطلوبہ مسجد شریفہ دادو کہ چاہ خانہ نو تیار شد“

اس وقت ۱۳۵۳ھ / ۱۹۳۴ء میں مسجد خانقاہ سید شیر شاہ جلال میں مولوی فقیر اللہ صاحب امام

وخطیب و مدرس ہیں۔ حنفی دیوبندی عقاید کے پیرو ہیں۔ جمعہ پڑھاتے ہیں۔ درس بھی دیتے ہیں۔



## خانقاہ بی بی جیوندی

اصلی نام بی بی جند وڈی تھا۔ سید جلال بن سید حمید بخاری کی بیٹی تھیں۔ جو حضرت مخدوم جہانیاں جہاں گشت کی ساتویں پشت تھے۔ بڑی نیک اور مرتاض بی بی تھیں۔ مستجاب الدعوات ہونے کے باعث ان کا بہت احترام ہوتا تھا۔ آپ کا انتقال ۸۰۵ھ / ۱۴۰۲ء میں ہوا۔ بعد ازاں محمد دلشاد بادشاہ خراسان نے ۹۰۰ھ / ۱۴۹۴ء میں اس پر عالی شان گنبد تعمیر کرایا۔ ۱۲۳۳ھ / ۱۸۱۸ء کی طغیانی چناب نے اس روضہ کو کاٹ کر نصف کر دیا۔ اس وقت تک باقیماندہ نصف حصہ اسی آب و تاب سے قائم ہے۔ ملتانی کاشی کے نفیس اور پائیدار کام کا عجیب و غریب نمونہ ہے۔

## مزار گانمن سچار

خانقاہ سید شیر شاہ جلال کے داخل ہونے سے پہلے اس مزار کی زیارت کی جاتی ہے۔ یہ بزرگ خاص مریدان حضرت سید جلال میں سے اپنی سچائی اور راست بازی کی وجہ سے سچار مشہور تھے۔ بڑے ظریف الطبع تھے۔ ڈیرہ غازی خاں کے شاہی خاندان سے متعلق تھے۔

## خانقاہ حضرت بہاول حلیم

یہ خانقاہ بھی اوچ بخاری کے مغربی جانب بی بی جیوندی کے روضہ کے قریب واقع ہے۔ بزرگ حضرت مخدوم جہانیاں جہاں گشت کے استاد تھے۔ اصل نام قاضی بہاؤ الدین علامہ تھا۔ اس خانقاہ کو بھی ۱۲۳۳ھ / ۱۸۱۸ء کی طغیانی دریا کے چناب نے صدمہ پہنچایا اور خانقاہ کا نصف حصہ بنیاد سے لے کر چوٹی تک گر گیا۔ اب باقی ماندہ نصف حصہ موجود ہے۔

## خانقاہ شاہ منور صاحب

یہ خانقاہ بھی اسی موقع پر ہے اور دریا کے صدمہ کی وجہ سے نصف حصہ شکستہ حالت میں ہے۔

## حضرت مخدوم جہانیاں جہاں گشت

فرزند اکبر سید احمد کبیر بن سید جلال سرخ بخاری اوچی ۴ شعبان المعظم ۷۰۷ھ / ۲۹ جنوری ۱۳۰۵ء میں پیدا ہوئے۔ نام جلال الدین تھا۔ سات سال کے تھے کہ شیخ جمال درویش کے درس میں داخل ہوئے۔ کتب دینیہ کی تحصیل انہیں سے کی۔ پھر قاضی بہاؤ الدین علامہ اوچی کی خدمت میں

انہوں نے ادب سے کیا۔ ان کی وفات کے بعد اپنے والد صاحب کی اجازت سے ملتان پہنچے اور شیخ رکن الدین ابوالفتح ملتانی کی خدمت سے روحانی فیوض اور باطنی علوم کی تحصیل کی۔ پھر حج کا ارادہ کیا اور مکہ شریف چلے گئے۔ چھ سال بیت اللہ شریف میں مقیم رہ کر حضرت امام عبداللہ یافعی سے جو اس وقت حرم کے شیخ اکبر تھے فیوض باطنی حاصل فرماتے رہے اور شیخ الحدیث امام عبداللہ مطہری سے سند حدیث حاصل کی۔ پھر آپ شوکارہ پہنچے اور کتاب عوارف المعارف مصنفہ شیخ شہاب الدین سروردی ان کے خلیفہ شیخ شرف الدین محمود شوشتری سے سبقا پڑھی اور سند حاصل کی اور خرقہ خلافت بھی پایا۔ پھر شیخ بصال عدنی کی خدمت میں حاضر ہو کر خلافت سے مشرف ہوئے۔ آپ نے بے شمار ملکوں کی سیاحت کی اس لئے جہاں گشت کے لقب سے ملقب ہوئے۔ آپ نے ۳۶ (بار) حج کئے جن میں ۶ (بار) حج اکبر تھے۔ حضرت خواجہ نصیر الدین چراغ دہلی سے بیعت کر کے چشتیہ اوراد مشاغل میں محو ہو گئے۔ آپ نے دو دفعہ تمام روئے زمین کی سیاحت کی۔ آپ کے خوارق و کرامات لاتعداد ظاہر ہوئے۔

آپ کی سیاحت کا ذکر آپ کے ایک مرید سید محمود بنگالی نے فارسی میں لکھ کر ۱۳۱۶ھ میں شائع کرایا ہے۔ اس میں لکھا ہے کہ حضرت چالیس سال تک مصروف سیاحت رہے۔ روضہ اقدس نبوی کی خدمت جا رہے اور بیت اللہ شریف میں چالیس چلے کاٹے۔ جن شہروں (اور علاقوں) میں آپ نے سیاحت کی ہے۔ ان میں سے مشہور یہ ہیں۔ بیت المقدس، دمشق، کربلائے معلیٰ، نہاوند، بغداد، گازرون، نخشوان، غزنی، نیشاپور، رے، کرمان، شیراز، ہمدان، بلخ، خراسان، استنبول، بخارا، سمرقند، خیر، بدخشان، خوارزم، عراق، تبریز، اصفہان، ملتان، کشمیر وغیرہ۔ اس کتاب میں لکھا ہے کہ حضرت نے ۱۳۰ ایسے بزرگوں سے استفادہ کیا جو وفات پا چکے تھے اور ۸۰ زندہ بزرگوں سے فیض باطنی حاصل کیا۔

آپ ایام طالب علمی میں شیخ بہاؤ الدین زکریا کے روضہ میں عید کے دن داخل ہوئے اور عیدی طلب کی۔ آواز آئی کہ حق تعالیٰ نے تجھ کو مخدوم جہانیاں کر دیا ہے۔ یہی تمہاری عیدی ہے۔ اس روز سے یہ لقب آپ کا مشہور ہو گیا۔

حضرت مخدوم جہانیاں کی وفات ۱۰ ذی الحجہ ۷۸۵ھ کو ہوئی۔ مطابق ۳ فروری ۱۳۸۳ء۔

تاریخ

تاریک گشتہ جملہ جہاں بے جہاں شاہ

تاریخ بود ہفت صد و ہشتاد و پنج سال

مادہ تاریخ ہے ”مخدوم اہل جہان“

خالقاہ حضرت مخدوم جہانیاں<sup>رح</sup>

یہ خالقاہ اوچ بخاری کے شمال مغربی کنارہ پر واقع ہے۔ اس کے اندر چوراسی قبریں ہیں۔ بلوچ محل عمارت ہے۔ بہت خوبصورت کاشی کا کام کیا ہوا ہے۔ بلند چبوترہ پر دو قبریں ہیں۔ مغربی قبر آپ کی ہے اور مشرقی قبر آپ کے بڑے صاحبزادے مخدوم ناصر الدین محمود کی ہے۔ دروازہ پر یہ اشعار تحریر ہیں:

تاریخ

مرمت خالقاہ مقدسہ حضرت مخدوم جہانیاں

صاحب علیہ الرحمۃ از سرنو

در زمان خامس حامد محمد نوبہار  
شد مرمت روضہ شاہ افتخار اولیا  
کاشف سر الہ حضرت جلال الدین نام  
در جہاں مشہور مخدوم جہانیاں بر ملا  
چوں بعالم آمدہ اس ”وارث“<sup>۱۷۰۷ھ</sup> قطب کمال  
از ماہ شعبان المعظم بود چارم اصطفی  
رفت چوں اس ”بادشاہ دین“<sup>۱۷۸۵ھ</sup> پرور“ از جہاں  
تاریخ بود عنید الضحی جاں خود بحق کردہ فنا  
نغمہ سرانی ساختہ در مدحتش ”میرخان“<sup>۱۷۱۲ھ</sup> کاخ  
زائرین در روضہ اطہر شاعراں اند اندر دعا  
”مخزن“<sup>۱۷۹۹ھ</sup> اسرار<sup>۱۷۹۹ھ</sup> مخدوم جہانیاں“ شد رقم  
بر آستان سودہ جبیں از صدق دل شاہ و گدا  
دائما روشن بود بس اس ”چراغ“<sup>۱۷۹۹ھ</sup> تاریناہ نبی  
حامد محمد نوبہار شاہ دیں سلطان ما

خلق و احسان را بسر بردہ بعلم و حلم خویش  
 مادر گیتی نزادہ ہنچو سید پارسا  
 کامران باشد مخلص در جہاں سلطان فیض  
 عابد و ساجد فہیم و صاحب جود و سخا  
 خانقاہ شریف کے اندر بعض زائرین کے تحریر کردہ یہ اشعار دیواروں پر موجود ہیں۔

یا رسول اللہ انظر حالنا      یا حبیب اللہ اسمع قالنا  
 اننی فی بحرہم مغرق      خذیدی سہل لنا اشکالنا  
 کریم السجایا جمیل الشیم      نبی البرایا شفیع الامم  
 الہی عاقبت ماخیر گرداں      بحق مصطفیٰ و شاہ مرداں

اے فخر ہر نبی و ولی یا علی مدد  
 علام ہر خفی و جلی یا علی مدد  
 لاریب امتہ وسطا ذات پاک تو  
 دراعتدال معتدلی یا علی مدد  
 نور خدا بگشت عیاں صورت علی  
 باختلاط آب و گلی یا علی مدد  
 ٹل جائیں کیوں نہ کوہ مصیبت کے بے عدد  
 مطلب زبان یہ لایا ہوں میں یا علی مدد  
 مطلب ہمارے دو ہیں مقصد ہمارے دو  
 آخر کو آب کوثر دنیا میں آبرو  
 دیکھے تو کئے خضر بھی اے خالق بے چوں  
 مرتا ہوں ابھی گرے مدفن کو زمین یہ  
 یہی در ہے جہاں شاہان دنیا سر جھکاتے ہیں  
 سوالی بن کے آتے ہیں مرادیں لے کے جاتے ہیں

## مسجد حاجات

اونچ بخاری میں حضرت مخدوم جہانیاں کی خانقاہ کے متصل یہ مسجد ہے۔ آپ اسی مسجد میں عبادت الہی کیا کرتے تھے اور قیام فرماتے۔ اس مسجد میں ہمیشہ حاج مسافر آکر اقامت پذیر ہوتے تھے۔ اس لئے اس کا نام مسجد الحاج بھی مشہور رہے۔ حضرت خواجہ فرید الدین گنج شکر نے اسی مسجد میں چلہ کیا تھا اور اسی کے متعلقہ کنوئیں میں نماز معکوس ادا فرمائی تھی۔ خواجہ نصیر الدین محمود چراغ دہلوی نے بھی اس مسجد میں اعتکاف کیا تھا۔ اس مسجد میں زائرین نے کئی اشعار بطور یادداشت لکھے ہیں۔ بعض ان میں سے یہ ہیں۔

فراموشی مکن اے یارجانی  
اگر دورم مرا در جگر دانی  
رشتہ می در گردنم افکنده دوست  
مے برد ہر جا کہ خاطر خواہ اوست  
اے برادر چو عاقبت خاک است  
خاک شو پیشہ آنکہ خاک شوی  
اگر وصول محباں فضول باشد  
ہر انکس قہر کند نزول باشد

قبر قادر بخش

مقبرہ قدم علی مرتضیٰ کے قریب ایک قبر ہے جس پر یہ کتبہ لکھا ہے۔  
”قبر قادر بخش خاں بخاری“

۱۳۲۹ھ

تحریرات مقبرہ قدم علی مرتضیٰ

حضرت امام علی المرتضیٰ کے قدم مبارک پر جو چھوٹا سا گنبد ہے، اس کی مرمت مخدوم حامد نوبہار خاں بن سید محمود ناصر الدین سلج سجادہ نشین بخاری کے عہد خلافت میں ۱۳۳۰ھ میں ہوئی۔ مولوی

فیض محمد صاحب اوتپی نے یہ قطعہ تاریخ لکھا ہے۔

دریں روضہ پاک سیرت جلی  
مبارک قدم ہست مولا علی  
مرمت شدہ درزماں شاہ دیں  
شہ نوبہار گرامی ولی  
بہیں فیض در روضہ عبر سرشت  
چہ "ششگل" است ذکر نبی و علی

اس گنبد میں اکثر زائرین نے بطور یادداشت اشعار وغیرہ لکھے ہیں۔ جو یہاں درج کئے جاتے ہیں جو سب حضرت امام علی المرتضیٰ کی شان میں ہیں۔

کے اے یہ نہ شدائیں سعادت  
بلعبہ تولد بمسجد شہادت  
برزینے کہ نشان لفظ پائے تو بود  
سالما سجدہ صاحب نظراں خواہد بود  
حلال مشکلات دو عالم کا ہے علی  
حاجت روا بہشت میں آدم کا ہے علی  
ساقی بھی آب کوثر و زمزم کا ہے علی  
زینت نمائے عرش معظم کا ہے علی

وہ گھر خدا کے پیدا ہوا اور شہید تھا  
ایسا کسی کا خلق میں طالع سعید تھا؟

نظر رحم امیر کی رحمت خدا کی ہے  
چشم غضب علی کی اذیت خدا کی ہے  
مدد علی ہمیشہ حمایت خدا کی ہے  
مہر علی سے حاصل قربت خدا کی ہے

بے حب بو تراب عبادت نہیں قبول  
سجدہ رکوع قعود اقامت نہیں قبول

یارب جہاں میں جب تک ماہ کا ضیا رہے  
حامد غلام عباس (۱) کو یا رب بقا رہے  
بچوں کے ساتھ شاد شگفتہ سدا رہے  
تائید میں جناب کے مشککشٹا رہے  
فیض آپ کا ہمیشہ رہے آب و تاب سے  
حاتم لحد سے اٹھ نہیں سکتا حجاب سے (۲)

نوشتہ برادر جنت بحظ سبز و جلی  
شفیع روز قیامت محمد ست و علی

چہ خوش گفت بہلول فرخندہ فال  
کہ من از خدا بخش بودم دو سال

نوشتہ خط بریں دیوار خانہ  
کہ ماند از من مسکین نشانہ

زیارات مقامات متبرکہ کرنے کے بعد دس بجے دن ڈاک خانہ میں گیا۔ فحشی صاحب ملے۔ اپنا  
منی آرڈر جو چار روپے کا ساہنپالی شریف سے آیا ہے وہ وصول کیا۔ اے مسجد شریف میں آیا۔ کھانا  
کھایا۔ مولوی عبدالغنی کے ساتھ کچھ عاشقانہ گفتگو ہوتی رہی۔ اس کے بعد قیلولہ کیا۔ ظہر کی نماز باجماعت  
پڑھی، مخدوم صاحب مسجد میں تشریف لائے۔ سلام و آداب کیا۔ مجھ سے پوچھا کہ رات کو کچھ نفل پڑھتے  
ہو۔ میں نے عرض کیا کہ بارہ رکعتیں نوافل پڑھا کرتا ہوں، تو فرمایا کہ سو رکعت پڑھا کرو۔

(۱) سید حامد غلام عباس۔ موجودہ سجادہ نشین بخاری مخدوم ناصر الدین ٹامن کے بھائی ہیں۔  
(۲) اس مسدس کے شاعر کا نام غلام رسول قمبر لکھا ہے۔

شاہ حسن دریا کے روضہ شریف کی زیارت کو گیا۔ واپسی پر ایک کنوئیں پر غسل کیا۔ نماز عصر پڑھی، مسجد شریف میں آیا۔

## یکشنبہ ۱۴ محرم الحرام ۱۳۵۳ھ / ۲۹ اپریل ۱۹۳۴ء

شام اور عشاء کی نمازیں باجماعت پڑھیں، دربار شریف کے آگے سو رہا۔ رات کو خواب میں اپنے استاد مولوی محمد حسین صاحب خوشنویس عاذ لکڑھی کی ملاقات ہوئی۔ صبح اٹھ کر ایک کنوئیں پر غسل کیا۔ نماز فجر میں پڑھی، مسجد شریف میں آکر تلاوت قرآن مجید و دلائل الخیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔ پھر اسی کنوئیں پر جا کر کپڑے صاف کئے اور سرد ہو گیا۔ مسجد شریف میں آیا۔ نوافل ضحیٰ پڑھے، کھانا کھایا۔ قیلوہ کیا۔ ظہر کی نماز باجماعت پڑھی، مولوی رحیم بخش طالب علم کو پندرہ تعویذ کی اجازت دی۔

پھر دربار شریف میں سلام و نیاز کیا۔ رات کا کچھ وظیفہ باقی رہ گیا ہے۔ وہ محل شریف کے اندر بیٹھ کر پورا کیا۔ پھر ڈاکخانہ کو گیا۔ اتوار کی وجہ سے آج چھٹی ہے۔ منشی صاحب بازار میں ہی ملاتی ہوئے۔ آگے چٹھی رسان ملا۔ اس نے دو عدد خط مجھے دیئے۔ ایک میرے چھوٹے بھائی صاحبزادہ بشیر احمد کا ہے جو ساہنپال شریف سے آیا ہے۔ دوسرا صاحبزادہ افضل ولی لاہوری کا ہے۔ جو میرے خط کے جواب میں انہوں نے بھیجا ہے۔

میں مسجد شریف میں آیا۔ منشی صاحب بھی بعد ایک دوست کے آئے۔ گفتگوئے مسائل تصوف ہوتی رہی اور ورد و وظائف کی باتیں ہوتی رہیں۔ مولوی عبدالغنی نے میرے سر میں تیل ڈالا۔ شہر سے باہر ایک کنوئیں پر جا کر غسل کیا۔ نماز عصر وہیں پڑھی۔ مسجد شریف میں آیا۔

## دوشنبہ ۱۵ محرم الحرام ۱۳۵۳ھ / ۳۰ اپریل ۱۹۳۴ء

شام اور عشاء کی نمازیں باجماعت پڑھیں، دربار شریف کے آگے سو رہا۔ صبح اٹھ کر نوافل تہجد اور وظائف معمولہ ادا کئے۔ زیادہ وقت کے سبب پھر سو رہا۔ خواب میں کچھ بزرگوں کے مزارات کی زیارت ہوئی۔

فجر کی نماز باجماعت پڑھی۔ باہر ایک کنوئیں پر جا کر غسل کیا۔ مسجد میں آکر تلاوت قرآن مجید



اور دلائل الخیرات وغیرہ کی۔ دربار شریف میں سلام و نیاز کیا۔ ختم پڑھا۔ دعا مانگی۔

مولوی عبدالغنی کو ہمراہ لیا اور بزرگوں کی زیارات کو گئے۔ پہلے حضرت سید صفی الدین حقانی کے محل شریف کی زیارت کی۔ پھر حضرت ابو خنیفہ کے محل کو دیکھا۔ پھر شاہ راجن قتال اور شاہ فضل الدین بخاری اور بی بی تگنی کے مزارات کی زیارتوں کا شرف حاصل کیا۔ ان کا حال یہ ہے۔

## مخدوم راجن قتال صاحب<sup>ؒ</sup>

آپ کا اصل نام صدر الدین لقب راجو قتال تھا۔ سلطان سید احمد کبیر کے فرزند اور حضرت مخدوم جہانیاں جہانگشت<sup>ؒ</sup> کے حقیقی بھائی تھے۔ شاہ ولایت کے نام سے مشہور تھے۔ ۲۶ شعبان ۶۶۰ھ/ ۱۶ جولائی ۱۲۶۲ء کو پیدا ہوئے۔ علم اور عمل میں خاص پایہ رکھتے۔ مستجاب الدعوات تھے۔ قتال کی وجہ یہ لکھی ہے کہ ایک دفعہ آپ سفر پر دہلی میں ایک درخت کے نیچے قیلوہ فرما رہے تھے کہ چڑیوں نے چلا چلا کر آرام میں نخل ڈالا۔ آپ نے خفا ہو کر ان کو کہا کہ ”مویاں نیند کرنے دو“ اس نظر غضب کی تاثیر سے درخت کے تمام پرندے گر کر مر گئے۔

حضرت مخدوم جہانیاں نے اپنی سجادگی اولاد کو نہ دی بلکہ اپنے چھوٹے بھائی راجن قتال کو دے دی۔ چنانچہ تاریخ اویچ مولفہ سررشتہ تالیفات بہاول پور میں اس تحریر یعنی غشور خلافت کا ترجمہ حسب ذیل درج ہے۔

”اس مسکن نے اپنے بھائی شیخ صدر الدین راجو کو اپنا قائم مقام بنایا ہے اور اپنا سجادہ ان کے حوالے کیا ہے۔ کتبہ خادم الفقرا حسین بن احمد حسینی البخاری۔“

حضرت مخدوم جہانیاں نے آپ کے متعلق فرمایا ہے۔  
”مجھے اللہ تعالیٰ نے اپنی خلق کے مطالعہ کے لئے مامور فرمایا ہے اور میرے بھائی صدر الدین کو اپنی قدرت کے مطالعہ کا شغل مرحمت فرمایا ہے۔“

آپ اگرچہ کثیر الاولاد تھے لیکن سجادگی اولاد کو نہ ملی بلکہ آپ کے خلیفہ سید فضل الدین بن سید محمود باصر الدین بن حضرت مخدوم جہانیاں ہوئے۔

ملفوظات میں لکھا ہے کہ آپ کے ساتھ تین لاکھ چالیس ہزار تین سو اسی شخصوں نے بیعت کی تھی۔  
آپ نے ۱۶ جمادی الآخر ۱۰۲۷ھ / ۹ مئی ۱۶۱۷ء کو انتقال فرمایا۔

## خانقاہ مخدوم راجن قتال

آپ کا مزار اوج بخاری کے شمالی جانب محلہ دیوان صاحبان میں ہے۔ قدیم عمارت کا بہترین نمونہ ہے۔ وسیع محل شریف ہے۔ اس میں ایک سو تیرہ قبریں ہیں۔ خانقاہ میں داخل ہوتے ہی طبیعت پر ایک قسم کا رعب چھا جاتا ہے۔ درد کمر والے لوگ محل شریف کی دیوار کی بیرونی جانب اپنی کمر گرتے ہیں تو شفا پا جاتے ہیں۔

## خانقاہ شاہ فضل الدین صاحب<sup>رح</sup>

آپ کا اصل نام سید فضل الدین فیض اللہ تھا۔ سید ناصر الدین محمود کے فرزند تھے۔ حضرت شاہ راجن قتال کے بعد ان کے سجادہ نشین ہوئے۔ آپ کی خانقاہ شاہ راجن صاحب سے غربی جانب اوج بخاری کے شمالی حصہ میں واقع ہے۔ آپ کے محل شریف میں پچیس قبریں ہیں۔

آپ کا سلسلہ سجادگی آج تک اوج متبرکہ میں باقاعدہ چلا آتا ہے۔ یہ دیوان صاحبان کہلاتے ہیں۔

۱۔ سجادہ نشین اول سید فضل الدین فیض اللہ صاحب خانقاہ ہذا

۲۔ سجادہ نشین دوم، دیوان سید عبدالجلیل بخاری

۳۔ دیوان سید عبداللہ

۴۔ دیوان سید عبدالجلیل ثانی

۵۔ دیوان سید زین العابدین

۶۔ دیوان سید محمد باقر

۷۔ دیوان سید احمد

۸۔ دیوان سید مسیح اللہ المعروف مستو شاہ

۹۔ دیوان سید زین العابدین ثانی

۱۰۔ دیوان سید محمد باقر ثانی

۱۱۔ دیوان سید زین العابدین ثالث

۱۲۔ دیوان سید محمد باقر ثالث

۱۳۔ دیوان سید زین العابدین رابع مجاہد

۱۴۔ دیوان سید غلام جہانیاں

۱۵۔ دیوان سید عنایت شاہ

۱۶۔ دیوان سید باقر شاہ رابع

۱۷۔ دیوان سید محمد کبیر سجادہ نشین حال۔ یہ اس وقت ۱۳۵۳ھ / ۱۳۳۲ء میں اپنے بزرگوں کے سجادہ نشین ہیں اور اوچ متبرکہ میں مقیم ہیں۔

### خانقاہ ابو حنیفہ<sup>رح</sup>

عمدہ اور منقش خانقاہ ہے۔ کاشی کا کام دیدہ زیب ہے دیوان صاحبان کے گھروں میں واقع ہے۔ کہتے ہیں کہ یہ ایک امیر کا مزار ہے۔ چھت گر گیا ہے۔ صرف چار دیواری باقی ہے، دروازہ سر کی طرف ہے۔

### روضہ بی بی تگنی<sup>رح</sup>

یہ سلطان حسین لنگاہ والی ملتان کی دختر اور حضرت مخدوم ناصر الدین محمود بن حضرت مخدوم جہانیاں جہاں گشت<sup>رح</sup> کی زوجہ محترمہ تھیں۔ ان کی خانقاہ شکستہ حالت میں حضرت سید فضل الدین فیض اللہ کی خانقاہ کے سامنے اوچ بخاری میں ہے۔

یہ زیارات کرنے کے بعد مین ڈاکخانہ میں گیا۔ منشی صاحب ثنوی مولانا روم کا سبق پڑھ رہے تھے۔ وہ سنا۔

میں نے منشی صاحب کو خواب سنایا کہ آج خواب میں ایک فقیر کہتا ہے کہ دوائی بٹنگ کے نام سے سونا بن جاتا ہے۔ منشی صاحب نے غیاث اللغات اور مخزن الادویہ سے تلاش کیا لیکن یہ لفظ نہ ملا۔ مولوی حکیم محمد سوہاڑا کی دکان پر گئے۔ ان کی طبی کتابوں کو دیکھا بھالا۔ لیکن بٹنگ کا لفظ کہیں نہ مل سکا۔ میں کہتا ہوں کہ یہ خواب کا معاملہ ہے۔ ممکن ہے کہ حافظہ نے غلطی کی ہو اور دوائی کا صحیح محفوظ نہ رہ سکا ہو۔ یہ بھی ممکن ہے کہ یہ لفظ کہیں شکر ف کا مخفف نہ ہو، واللہ اعلم۔

میں مسجد میں آیا۔ کھانا کھایا۔ قیلولہ کیا۔ ظہر کی نماز باجماعت پڑھی، مسمی اللہ بخش فقیر جو ضلع مظفر گڑھ سے آیا ہوا ہے اور حاجی جاروب کش۔ آج محل شریف غوثیہ محبوبیہ کے اندر مزارات کی صفائی کرتے رہے۔ میں (شرافت) غلافمائے قبور شریف کی پہچان اور صفائی کرانے پر مامور ہوا۔ خوب صفائی کرائی۔ میں نے مزار شریف حضرت مخدوم سید محمد غوث الجیلانی اور مزار شریف حضرت مخدوم سید مبارک حقانی سے خاک پاک کا تبرک حاصل کیا۔

نماز عصر کے وقت مخدوم صاحب مسجد میں تشریف لائے، سلام و آداب کیا۔ عصر کی اذان بھی انہیں نے کہی۔ نماز باجماعت پڑھی۔ ایک شخص غلام رسول نام ٹوبہ کو ہمراہ لیا اور باہر ایک کنوئیں پر جا کر غسل کیا۔ مخدوم صاحب بمعہ اپنے اتالیق اور دوسرے جلیسوں کے سیر کو گئے۔ ٹانگہ پر سوار نظر آئے۔ دور سے سلام کیا۔ مسجد قادریہ میں آیا۔ آج مدار المہام صاحب سفر سے واپس آگئے ہیں۔

## سہ شنبہ ۱۶ محرم الحرام ۱۳۵۳ھ / یکم مئی ۱۹۳۴ء

شام کی نماز پڑھ کر غشی صاحب میرے پاس بیٹھے۔ چونکہ انہیں کیمیاگری کا شوق ہے۔ بابا لقمان سندھی سے اسی کی باتیں کرتے رہے۔ عشاء کی نماز کے بعد ایک لڑکا سعید احمد نام میرے پاس آیا۔ وظائف کے بعد دربار شریف میں سلام کیا۔ سلام کرنے پر رقت قلب بہت ہوئی۔ سیف الملوک کے چند اشعار فراقیہ پڑھے۔

یہ شعر بھی بار بار پڑھا۔

آج کی رات سے دل کھول کے مل لے اے صنم

کل خدا جانے یہ سامان رہے یا نہ رہے نہ رہے

رات کو دربار شریف کے آگے سو رہا۔ خواب میں صاحبزادہ الطاف حسین ڈھلوالہ کی ملاقات ہوئی، صبح اٹھ کر نوافل تہجد اور وظائف معمولہ ادا کئے۔ نماز فجر باجماعت پڑھی، تلاوت قرآن مجید اور دلائل الخسیرات وغیرہ کی۔ آج قرآن مجید ختم کیا اور ساتھ ہی شروع بھی کر دیا اور دلائل الخسیرات کو بھی ختم کیا۔

آج میرے چلہ کی پوری چالیس راتیں گزر چکی ہیں۔ دربار شریف میں سلام و نیاز کیا۔  
پڑھا۔ دعا مانگی۔ باہر ایک کنوئیں پر گیا۔ غسل کیا۔

مولوی عبدالغنی طالب علم کو ہمراہ لیا۔ مولوی غلام رسول صاحب واعظ الاسلام کے مکان  
گئے۔ ان کی اصلی سکونت محلہ نواباں بہاول پور میں ہے۔ اب یہاں اونچ شریف میں رہتے ہیں اور  
مخدوم صاحب کے اتالیق ہیں اور مولانا احمد رضا خاں صاحب بریلوی (متوفی ۲۵ صفر ۱۳۳۰ھ) کے  
مریدوں سے ہیں۔ وہابیوں اور دیوبندیوں کے خلاف تقریریں کرتے ہیں۔ مولوی صاحب کی ملاقات  
ہوئی۔ دربار شریف میں آیا۔ سلام اور عجز و نیاز کیا۔ اپنے حجرہ میں بیٹھا۔ مولوی صاحب میرے پاس آئے  
اور میرے مسودات کتاب روضۃ القادریہ (شریف التواریخ) دیکھے اور پسند کئے۔ مجھ کو کہا کہ مجدد صاحب  
بریلوی کی کتابوں کا مطالعہ کیا کرو اور مجھ سے مولوی محمد اعظم صاحب نوشاہی میرو والی کے تصنیفات کا  
پتہ لکھوا کر لے گئے۔ ان کو منگوانے کا ارادہ رکھتے ہیں۔

دوپہر کا کھانا کھایا، قیلوہ کیا، ظہر کی نماز باجماعت پڑھی، دربار شریف میں سلام و نیاز کیا، وہاں  
ایک نیاز آئی۔ اس میں سے زردہ کا تبرک ملا۔ پھر یازار گیا، وہاں سے حضرت مخدوم سید مبارک حقانی کے  
مزار شریف کے واسطے ایک غلاف سبز رنگ گز بارہ گره بقیمت نو آنے خریدا۔ ڈاک خانہ میں گیا۔ غلاف  
صاحب کے پاس بیٹھا کاغذ کے ایک پرچہ پر سید مبارک صاحب کا نام لکھ کر غلاف پر چسپاں کیا۔ مسجد  
شریف میں آیا۔ عصر کے وقت مخدوم صاحب مسجد میں تشریف لائے الوداعی سلام کیا اور رخصت ہوئے  
نماز عصر باجماعت پڑھ کر قبر شریف پر غلاف ڈالا۔ دربار شریف میں سب مزارات پر سلام کیا۔ رقت  
قلب حاصل ہوئی۔

مخدوم سید محمد غوث صاحب کا مسواک سبز ہو کر درخت ون بن گیا تھا اور ابھی تک وہ درخت  
موجود ہے۔ اس سے پتوں کا تبرک حاصل کیا۔ اتنے میں منشی محمد عبداللہ صاحب مسجد میں آئے۔ ان  
کے ساتھ بابو نیاز علی صاحب بھی آئے۔ یہ اکال گڑھ (علی پور چٹھہ) ضلع گوجرانوالہ کے رہنے والے  
ہیں، یہ مجھے اپنے ہمراہ شہر سے باہر اپنے بنگلہ میں لے گئے اور گراموفون سناتے رہے اچھی اچھی غزلوں  
اور نعتوں کے ریکارڈ سنے۔ ایک غزل کا مطلع یہ ہے۔

اک زمانہ ہو گیا ہے یار کو روٹھے ہوئے

یالٹی جوڑ دے قدرت سے دل ٹوٹے ہوئے

پھر ایک کنوئیں پر غسل کیا۔ ہر دو منشی صاحبان نے کہا کہ کل سویرے ہیڈ پنجنڈ سے پاس بن کر آئے گا اور آپ کو ٹرائی پر سوار کرا کے اسٹیشن ڈیرہ نواب صاحب پر پہنچادیں گے پھر مسجد شریف میں آئے

## چہار شنبہ، ۱ محرم الحرام ۱۳۵۳ھ / ۲ مئی ۱۹۳۴ء

شام کی نماز کے بعد منشی صاحب مجھے اپنے مکان پر لے گئے۔ آج انہوں نے میری ضیافت کی ہے۔ گوشت، روٹی اور اخنی پلاؤ عمدہ پکایا۔ کھانا کھا کر ایک کاپی مجھے دکھائی جس پر کشتہ جات کے نسخے تحریر ہیں۔

سید جندوڈہ شاہ مدرس کی ملاقات ہوئی، شیخ حسین بن منصور حلاج کے انا الحق بولنے کا ذکر آیا تو میں نے مراتب تصوف و سلوک، تفرقہ، جمع، جمع الجتمع، فرق بعد الجتمع کی تشریح کر کے سنائی اور کہا کہ شیخ حسین اس وقت مرتبہ جمع الجتمع میں تھے۔ اس لئے صدائے انا الحق کا ان سے ظہور ہوا۔ اگر اس سے آگے گذر جاتے اور مرتبہ فرق بعد الجتمع میں ہوتے تو یہ لفظ نہ کہتے۔ وہاں الرب رب والعبد عبد کا مقام ہے۔ یہ تشریح سن کر سید جندوڈہ شاہ نے پسند کی۔

پھر مسجد شریف میں آیا۔ عشا کی نماز کے بعد دربار شریف کے آگے سو رہا۔ صبح اٹھ کر ایک کنوئیں پر جا کر غسل کیا اور مسجد میں آکر نوافل تہجد اور وظائف معمولہ پڑھے، بیٹھ کر ورد کلمہ طیبہ کر رہا تھا۔ کہ پڑھتے پڑھتے ایسا معلوم ہوا کہ دربار شریف کا دروازہ خود بخود کھل گیا ہے اور حضرت مخدوم سید محمد غوث صاحب نے اندر بلا کر مجھ سے کوئی کلام فرمایا ہے۔

فجر کی نماز باجماعت پڑھی، تلاوت قرآن مجید اور دلائل الخیرات وغیرہ کی۔ آج مولوی عبدالغنی طالب علم اپنے گاؤں کو رخصت ہو گیا۔

میں نے دربار شریف میں سلام و نیاز کیا۔ ختم پڑھا۔ دعا مانگی۔ بیٹھ کر مراقبہ کیا۔ محل شریف کے چھت سے ایک تختی دو انچ مربع میری گود میں آگری۔ جو درخت شیشم کی ہے۔ میں نے اس کو تبرک سمجھا اور یہ معلوم ہوا کہ گویا حضرت صاحب نے خود یہ تبرک عطا فرمایا ہے۔

مولوی غلام رسول صاحب بہاول پوری کے مکان پر گیا۔ ان کے پاس ریلوے ٹائم ٹیبل ہے اس پر سے سانگلاہل کی طرف جانے والی گاڑیوں کے اوقات معلوم کئے۔

مولوی صاحب نے ایک استفتا چھپا ہوا دیا، جو دیوبندیوں کے خلاف ہے اور کہا کہ اپنے علاقہ کے مولویوں، صوفیوں کے اس پر دستخط کرا کر ہم کو بھیج دینا۔

مولوی صاحب کے پاس ایک کتاب دیکھی جس کا نام ہے اجمال الکلام فی آثار الکرام الملقب بہ اصح التواریخ۔ یہ مولانا سید آل رسول محمد میاں صاحب قادری برکاتی قاسمی سجادہ نشین سرکار گلان درگاہ عالیہ برکاتیہ مارہرہ شریف ضلع ایٹہ کی تصنیف ہے۔ اس میں خاندان قادری برکاتی کے بزرگوں کے حالات ہیں، میں نے مطالعہ کے واسطے ان سے لے لی۔

انہیں روز ہوئے مسٹر غلام فرید اختر مجھ سے رسالہ نذر مولیٰ مصنفہ مولوی محمد اعظم میرو والی لے گئے تھے میں نے مولوی غلام رسول صاحب کو کہا کہ میں اب تو وطن جانے والا ہوں وہ رسالہ اختر صاحب سے لے لینا اور اپنے پاس رکھ لینا۔

پھر مولوی غلام احمد صاحب اختر کو ملا اور ان سے رخصت ہوا۔ ڈاک خانہ میں گیا۔ منشی صاحب نے کہا کہ پنجنہند سے ٹرالی گزرنے کا پاس نہیں آیا۔ خیر میں ان سے وداع ہو کر مدرسہ میں آیا۔ سید جند وڈہ شاہ مدرس اور مولوی غلام یسین مدرس اور بشیر احمد طالب علم جماعت ہشتم کو ملا اور سب کو رخصتی سلام کیا۔ پھر مولوی غلام رسول صاحب کے پاس آکر کتاب اصح التواریخ ان کو واپس کی۔

مسجد میں آیا۔ دربار شریف میں سلام و نیاز کیا۔ سامان و بستہ باندھا اور الوداعی سلام کرنے کے واسطے مخدوم صاحب اور مدار الہمام صاحب کے پاس بیٹھک میں گیا۔ مخدوم صاحب اکیلے بیٹھے تھے۔ سلام و آداب کیا اور عرض کیا کہ میں آج اپنے وطن کو واپس جا رہا ہوں۔ تو انہوں نے اپنی زبان میں فرمایا، ”ول کد آسین“ یعنی پھر کب آئے گا۔ میں نے عرض کیا میرے حق میں دعا فرمانا کہ خدا تعالیٰ پھر بھی درگاہ غوثیہ کی زیارت نصیب کرے اور انشاء اللہ میں پھر بھی کبھی آؤں گا۔

ان سے رخصت ہو کر مدار الہمام صاحب کے پاس گیا۔ وہ پکھری میں بیٹھے تھے۔ ان سے رخصت طلب کی۔ تو ان کو میری درخواست بملاحظہ کتب خانہ یاد آگئی۔ تو فرمایا۔ آپ کا وہ کام تو نہ ہو سکا۔ یعنی کتب خانہ دیکھنے کے لئے آپ نے درخواست کی تھی اور ہم نے منظور کی تھی لیکن غشیوں اور خلیفوں

کی بے توجہی سے آپ دیکھ نہ سکے

اس وقت میں نے وہ درخواست ثانی جو ۴ محرم الحرام ۱۳۵۳ھ کو لکھی تھی وہ بھی پیش کر دی اور کہا کہ آپ کے دورہ پر چلے جانے کے بعد میں نے یہ درخواست لکھی تھی۔ مگر چونکہ آپ دیر سے تشریف لائے ہیں۔ اب میرا چلہ پورا ہو گیا ہے۔ آج ۴ بجے دوپہر کی گاڑی پر ڈیرہ نواب صاحب سے سوار ہو کر واپس جانے والا ہوں۔

وزیر صاحب نے میری وہ درخواست پڑھی۔ درخواست یہ ہے۔

بسم اللہ الرحمن الرحیم

بملازمان سلطان کہ رساند این دعا را  
کہ بشکر بادشاہی ز نظر مراں گدا را  
مخضور لامع النور حضرت مدارالمہام صاحب دربار قادریہ عالیہ ادام اللہ اقبالہ

سلام من الرحمن نحو جنابکم

فان سلامی لا یلیق ببابکم

جناب عالی!

بصد نیاز التماس ہے کہ پیش ازیں نیازمند نے ایک درخواست براد دریافت حالات بزرگان قادریہ حضور میں پیش کی تھی۔ جو جناب نے ازراہ نوازش منظور فرما کر منشی بقا محمد خاں صاحب کو حکم فرمایا تھا کہ ان کو کتب خانہ قادریہ سے مستفید کیا جائے۔ آپ کے تشریف لے جانے کے بعد تین کتابیں لاکر پکڑی میں مجھے دی گئیں۔

۱۔ تحفۃ القادریہ، مصنفہ شیخ ابوالمعالی لاہوری، جس کی مجھے ضرورت نہیں تھی۔

۲۔ نسب نامہ حضرت رسول اللہ صلی اللہ علیہ وآلہ وسلم اس کی بھی ضرورت نہ تھی۔

۳۔ ایک قلمی کتاب نامکمل جس میں حضرت غوث الاعظم کے حالات تھے۔ ان کی بھی ضرورت نہ تھی کیونکہ وہ اکثر کتابوں سے مل سکتے ہیں۔



دوسرے دن پھر حاضر ہوا تو فشی صاحب موصوف نے کہا کہ مخدوم صاحب کے کتب خانہ میں کوئی ایسی کتاب موجود نہیں۔ جس میں ان کے بزرگوں کے حالات ہوں۔ تو پھر میں خاموش ہو رہا۔ ہر چند میں نے کہا کہ مجھے ساتھ لے جا کر کتابیں دیکھی جائیں۔ جو مطلوب ہوں گی وہ پکھری میں لا کر ہی مطالعہ کی جائیں گی۔ مگر انہوں نے نہ مانا۔

عالی جاہا!

ارباب حاجتیں زبان سوال نیست

در حضرت کریم تقاضا چه حاجت ست

اگر مطبوعہ کتابوں یا کہیں دوسرے کتب خانوں سے مجھے یہ کام ہوتا نظر آتا تو آستانہ عالیہ کو ہرگز تکلیف نہ دیتا۔ لیکن کیا کروں مجبور اور معذور ہوں۔

حضرت بندگی سید محمد غوث الحسی کے آبا و اجداد کے حالات و تواریخ و وفات مطلوب ہیں۔ کوئی مکمل کتاب نہ سی۔ اگر متفرق اوراق یا قلمی بیاضوں یا کتابوں کے حاشیوں سے ہی ان کی تواریخ مل جائیں۔ یا کم از کم شجرہ نسب ہی صحیح ہو جائے تو بھی قیمت ہے کیونکہ مطبوعہ کتابوں میں دو ناموں کے متعلق اختلاف ہے۔ آپ کی پہلی ذرہ نوازی کو مد نظر رکھتے ہوئے دوبارہ درخواست کرنے کی جرات کی گئی ہے۔ اگر جناب والا میری عرض کو منظور فرماتے ہوئے اپنے معتمدین معتبرین کے ہمراہ مجھے کتب خانہ دیکھنے کی اجازت مرحمت فرماویں تو الطاف کریمانہ سے کچھ بعید نہیں۔ آگے حضور مالک ہیں۔ ہمارا کوئی عذر نہیں۔

اگر بجھے زہے قسمت نہ بجھے تو شکایت کیا

سر تسلیم خم ہے جو مزاج یار میں آپ

امید ہے کہ درگاہ محبوبیہ عالیہ اور آستانہ وزارت عدلیہ سے مایوس نہیں پھروں گا۔ آج مجھ کو دربار شریف پر حاضر ہوئے اٹھائیس روز گذر چکے ہیں اور بارہ روز کو اربعین لیلۃ کی مدت پوری ہو جائے گی تو وطن کو چلا جاؤں گا۔

اتفاق بلبل و گل بارہا خواہد شدن

بعد ازیں ما و شما و سیر بستاں بانصیب

میری درخواست، بحیثیت درخواست کنندہ نہیں ہے۔ بلکہ بحیثیت سائل عامل کے ہے۔ جس

میں انانیت کا شائبہ تک نہیں۔ واما السائل فلا تنہد۔

سید شریف احمد شرافت۔ ۲ محرم ۱۳۵۳ھ

مدارالمہام صاحب نے جب یہ درخواست پڑھی تو ان کا دل بالکل نرم ہو گیا اور اس سے بہت متاثر ہوئے اور مجھے کہا کہ اب آپ ضرور آج رہ جائیں۔ مجبوراً بھی رہیں اور کتب خانہ ملاحظہ کریں۔ اس سے پہلے آپ کو بہت انتظار کرنا پڑا ہے۔ اب کتب خانہ ضرور دیکھیں۔ چنانچہ وزیر صاحب کے حسب الحکم مجھے پہلی صلاح ملتوی کرنی پڑی اور میں نے جانے کا پروگرام ملتوی کر دیا۔

مدارالمہام صاحب نے کتب خانہ کی چابیاں جیب سے نکال کر میرے ہاتھ میں پکڑا دیں اور کہا کہ بفراغ خاطر کتب خانہ دیکھو اور حسب مرضی اس سے فائدہ اٹھاؤ۔ چنانچہ کتب خانہ کا دروازہ کھول کر مجھے دیا گیا۔

## کتب خانہ درگاہ غوثیہ قادریہ

کتب خانہ ایک بالا خانہ پر ہے۔ کتابوں کی الماریاں دیواروں کے ساتھ رکھی ہوئی ہیں۔ خلیفہ محمد بخش ولد خدا بخش میرے پاس بیٹھ گیا اور میں کتابوں کو دیکھنے میں مشغول ہوا۔ ہر قسم کی کتابیں اس میں موجود ہیں۔ حدیث، فقہ، تاریخ، تصوف، طب وغیرہ کی قلمی اور مطبوعہ کتابیں ہیں۔ کوئی فہرست نہیں (۱)۔ بلا ترتیب ہی رکھی ہوئی ہیں۔ دیکھنے والوں کے لئے نہایت دقت ہے۔ ایک موضوع کی کتابیں اکٹھی نہیں ملتیں۔ سب الماریوں کو دیکھنا پڑتا ہے۔ علم الفرس کے متعلق بھی کئی رسالے دیکھے گئے۔ یعنی گھوڑوں کے اقسام، ران کی بیماریوں کے علاج وغیرہ۔

جب میں کتابوں کا ملاحظہ کر رہا تھا تو مخدوم صاحب بھی وہاں تشریف لائے اور فرمایا کہ "کوئی قرآن مجید خوش خط میرے لئے بھی گولنا یعنی تلاش کرنا" دوپہر تک میں نے ایک الماری دیکھی اور اس میں سے کچھ اقتباسات کئے اور کچھ کتابیں منتخب کر کے علیحدہ رکھ دیں۔ دوپہر کو مسجد میں گیا۔ کھانا کھایا۔

(۱) ۱۹۳۶ء میں (ڈاکٹر راجہ) غلام سرور نے اس کتب خانے کے مخطوطات کی تو ضیحی فہرست انگریزی میں تیار کی جو ۱۹۶۱ء میں پہلی بار بہاول پور سے شائع ہوئی۔ ع

قیلولہ کیا۔ ظہر کی نماز باجماعت پڑھی، دربار شریف میں سلام و نیاز کیا۔

پھر کتب خانہ میں گیا لیکن خلیفہ دائم خاں نے اندر نہ جانے دیا اور وہ میری انتخاب کردہ کتابیں باہر لا کر مجھے دیں۔ چنانچہ عصر تک میں نے ان کتابوں کو ملاحظہ کیا اور ان سے کچھ فوائد تحریر کئے۔ مخدوم صاحب میرے پاس تشریف لائے سلام و آداب کیا۔ ان کتابوں میں سے جو میں نے مضامین لکھے یا دیکھے وہ یہ ہیں۔

(۱)

قرآن مجید قلمی، جلی قلم، خوش خط دیکھا جو سات جلدوں میں ہے۔ ہر ایک منزل الگ الگ جلد کی ہوئی ہے۔

(۲)

قرآن مجید قلمی مطلقاً دیکھا۔ جو نہایت خوشخط تیس ورقوں پر لکھا ہے ہر ایک ورق پر ایک سیارہ تحریر ہے۔

اس پر چار مہریں ثبت ہیں۔

- |     |                             |   |     |                       |
|-----|-----------------------------|---|-----|-----------------------|
| (۱) | ”محمد حامد“ ۱۱۷۰            | ۷ | (۲) | ”سید حامد الجیلانی“   |
| (۳) | ”سید محمد حامد الحسنی“ ۱۱۷۹ |   | (۴) | ”عبدالقادر حامد“ ۱۱۸۵ |

ف۔ یہ چاروں مہریں حضرت سید فضل علی المعروف مخدوم شیخ حامد محمود گنج بخش ثالث بانی قلعہ اوچ کی ہیں۔ جو سید عبدالقادر خامس شہید کے بیٹے تھے۔ ان کا زمانہ سجادگی ۱۱۶۳ھ سے ۱۱۹۷ھ تک تھا اور ان مہروں میں جو سنین کندہ ہیں۔ وہ اسی زمانہ کے مطابق ہیں۔

(۳)

انیس القادریہ قلمی کتاب دیکھی جس میں سادات کے نسب نامے ہیں۔ اس میں سے اولاد حضرت امام حسن مجتبیٰ ”خصوصاً آباؤ اجداد غوث اعظم کی اولاد کے اسماء گرامی اور تعداد فرزند ان لکھے گئے۔

(۱) ابنائے حضرت امام ابو محمد حسن المجتبیٰؑ

زید، حسن ثنی، عمرو، عبداللہ، ابراہیم، حسین اثرم، عبدالرحمن، عبداللہ اصغر، احمد، اسمعیل، قاسم، طلحہ، ابوبکر، جعفر، یعقوب، محمد، حمزہ، علی اکبر،

(۲) ابنائے حضرت امام ابو محمد حسن المثنیٰؑ

حسن مثلث، عبداللہ المحض، ابراہیم، جعفر، داؤد، یحییٰ۔

(۳) ابنائے حضرت امام عبداللہ المحض والجلؑ

امام ابو عبداللہ محمد نفس الزکیہ، ابراہیم، موسیٰ الجون، سلیمان، محمد المعطی، ادریس، یحییٰ۔

(۴) ابنائے حضرت امام ابوالحسن موسیٰ الجونؑ

عیسیٰ، حسین اکبر، اسحاق، سلیمان، یوسف، ابراہیم، محمد اکبر، عبداللہ دول، محمد اصغر، حمزہ، یحییٰ، احمد، ادریس، حسین اصغر، علی، حسن، داؤد۔

(۵) ابنائے حضرت امام عبداللہ الثانی شیخ الصالحؑ

موسیٰ ثانی، احمد، یحییٰ، ابوصالح محمد، سلیمان۔

(۶) ابنائے حضرت امام ابو عمر موسیٰ الثانیؑ

داؤد، عبداللہ، ادریس صالح، علی، حسن، یحییٰ، محمد اکبر، حسین، محمد سائر۔

(۷) ابنائے حضرت امام ابو محمد ابوبکر داؤد والامیرؑ

شمس الدین محمد، عبدالرحمن، عبداللہ، ادریس، احمد۔

(۸) ابنائے حضرت امام ابوالقاسم شمس الدین محمدؑ

یحییٰ زاہد، موسیٰ، صالح، ابراہیم۔

(۹) ابنائے حضرت امام کیے الزاہدؑ

عبداللہ ثالث، حسن، حسین، علی۔

(۱۰) ابنائے حضرت امام ابی عبداللہ عبدالکریم

المعروف عبداللہ الثالثؑ

طیب، ابو صالح، موسیٰ، جعفر، محمود، عثمان۔

(۱۱) ابنائے حضرت امام ابی صالح موسیٰ جنگلی دوستؑ

محمد، عبدالقادر (یعنی حضرت غوث الاعظم سید ابو محمد محی الدین عبدالقادر جیلانی  
الحسنی البغدادیؑ)، ابو احمد عبداللہ۔

(۱۲)

ایک کتاب اوراد قادریہ - عربی زبان میں ملاحظہ سے گذری۔ جو امیر کبیر حضرت سید نور

الدین محمود القادری البغدادی قدس اللہ تعالیٰ سرہ کی تصنیف سے ہے۔ یہ سید صاحب حضرت غوث  
الاعظمؑ کی اولاد سے ہیں۔ یہ کتاب قلمی ہے۔

اس کتاب پر سید عبدالقادر ثانی اوجی اور مخدوم سید حامد گنج بخش کلان کے خط سے لکھا ہوا ہے

کہ حضرت غوث الاعظم کی تاریخ وفات گیارہویں ربیع الثانی ہے۔

(۱۳)

کتاب مفتاح الفتوح قلمی شرح فتوح الغیب مصنفہ شیخ عبدالحق محدث دہلوی دیکھنے میں آئی۔

اس کے خاتمہ پر شیخ صاحب نے ایک کلمہ بزبان عربی اپنے ہاتھ سے لکھا ہے۔ جو ان کو نصح اپنے پیشو

مخدوم سید موسیٰ پاک شہید ملتانی کی زبان سے بروز ہفتہ ۳ شوال ۹۸۵ھ کو حاصل ہوئیں اور ان کو

اپنے آباؤ اجداد سے پہنچیں وہ تحریر کی ہیں۔ وہ میں یہاں نقل کرتا ہوں۔

في شئني من آداب السلسلة الشريفة القادرية الجليلية على ما استفادنا  
 من كتبهم و رأينا في اخبارهم و استشعرنا من كلامه رضى الله عنه - اخبرنا  
 بخنا وسيدنا جمال الله جمال الدين ابوالفتح موسى ابن شيخ حامد بن  
 عبدالرزاق بن الشيخ الكبير عبدالقادر بن محمد بن شمس الدين بن شاه امر  
 لى بن مسعود بن احمد بن صفى الدين بن شيخ عبدالوهاب بن شيخ الاسلام  
 شيخ السموات والارضين محيى الدين ابى محمد عبدالقادر الحسنى الجيلانى  
 رضى الله عنهم بكرة يوم السبت الثالث من شوال سنة خمس و ثمانين و  
 سعمائة اخباره منها الالتزام بظاهر الشريعة جداً و التمسك بكتاب الله و سنة  
 سوله حتماً - وسلوك طريق السلف الصالح و طعاً واعتقاد اهل السنة  
 الجماعة و رياضة النفس و عدم اهمالهما والصبر الجميل فى طلب المولى -  
 التحمل على البلوى والرضاء بقضاء الله وقدره والفناء فى فعله واتباع السنة  
 والاجتناب عن البدعة والاقبال على الله والتوكل عليه والثقة به والاستعانة  
 والاستنصار به فى جميع الاحوال والاوقات والموت عن النفس والهوى و عن  
 الارادة والمنى والانقطاع عن الخلق والتردد اليهم والناس مما فى ايديهم و عن  
 التعلق بالاسباب بالتوكل على الكريم الوهاب والجد الدائم والجهد القوى  
 والاشتغال بالعلوم الدينية و مجالسة الفقراء والاستغناء عن الملوك والاغنياء  
 ودوام الالتجاء الى الله من مكائد اللعين الرجيم و بسوق الرجاء بلطف الله الكريم  
 و لحزن الطويل فى القلب والبشران فى الوجه ودوام الروح وطول الصمت  
 وجولان الفكر والتفقد للاخوان و الترحم للمساكين والاتصاف بالجود  
 والاجتناب من البخل و اختيار الجد فى الامور والاحتراز عن الهزل و رعاية  
 طريق الاعتدال فى كل الامور والحب فى الله والبغض لله والامر بالمعروف

والنهي عن المنكر والمنازعة الجميلة ولين الجانب والتصلب في الدين وترك  
النزاع و طيب المذاق و حسن الاخلاق و السر للاحوال و كتمان المعاني  
الاستعانة في الاعمال وسلوك طريق التوحيد و ترك التدبير والاختيار  
الرضاء بالقضاء والاكتفاء بتدبير الملك الجبار و العمدة في هذا الطريق  
الاستغراق في محبة الشيخ ودوام التوجه اليه و مراقبة معه في جميع الاحوال  
مشاهدة معه في كل الانات والاوقات و العمى عن غيره محبة له والموت في  
ارادة فيه وقطع الاستفادة عن غيره والتشبيث في القصيدة و توحيد الوجه  
والتباعد عن الوسواس والاستباق الدائم و العشق الكامل والايمان الراسخ  
والاعراض عن الخلق في الاقبال والادبار و عدم الخوف من لومة لائم و حضور  
القلب مع الله وصحة المحبة مع النبي صلى الله عليه وسلم و صون اللسان عن  
لايليق و عما يخلاف ظاهر الشرع و ترك ما لا يعنى والنصيحة للمسلمين  
والدعاء لهم خصوصاً لاهل سلسلتهم وارادة الخير لهم سرأ و علانية والخدم  
لهم ظاهراً وباطناً واستواء الحضور والغيبة معهم و مزيد الاختصاص بهم  
بين سائر الطوائف ومطالعة كتبهم مما نسب اليه رضى الله عنه والاعتناء  
بصحبتهم والاجتناب عن صحبة الاغيار ممن يخالف هذه الطريقة الاحتراف  
عما يشوش القلب و عدم اختيار السماع واعتياده وعدم التبرى الكل لوانف  
من غير لهو ولعب و حضور القلب فيه لوانفق على تقدير الانفاق وتلاوة القرآن  
و ملازمة صلوة الاسرار التي بعد هاطى احد عشر خطوة و العمدة محافظ  
احكام الشريعة ورعاية اداب الطريقة والاستغراق في محبة الشيخ والتوسل اليه  
الله فيه ولا تقطاع عن سواه وملاكله في الشيخ و الموت فيه رزقنا الله هذه  
الطريقة و اقامنا فيها على الحقيقة - اللهم احينا على محبة الشيخ عبدالقادر  
رضى الله عنه و امتنا عليه و احشرنا عليه واجعلنا من زمرة الطالبية و محبين  
في الدنيا والاخرة ربنا تقبل منا انك انت السميع العليم و صلى الله على سيدنا

بند المرسلین و شفیع الامم محمد وآلہ واصحابہ واتباعہ اجمعین۔

صد شکر کہ این نام اسرار نظام  
از فضل خدائے عزوجل گشت تمام  
شائستگی قبول حق روزی باد  
واللہ الموفق و منہ الاتمام

این شرح کہ مفتاح فتوح الغیب است  
از غیب است ازاں بری از عیب است  
مفتاح فتوح نام تاریخ افتاد  
در خاطر آنکہ مظهر لاریب است

یہ کتاب مفتاح فتوح یعنی شرح فتوح الغیب حضرت شیخ عبدالحق محدث دہلوی نے باہمائے  
حضرت شیخ عبدالوہاب حنفی قادری شاذلی اور حکم حضرت سید اسد الدین ابولمعالی کرمانی قادری لاہوری  
۱۰۲۳ھ میں تصنیف فرمائی۔

(۶)

حضرت مخدوم سید حامد محمد شمس الدین سادس گیلانی سجادہ نشین اوچ گیلانی متوفی ۱۳۰۳ھ کی  
تالیفات سے مندرجہ ذیل رسائل ملاحظہ سے گزرے۔

- ۱۔ آثار القادریہ
- ۲۔ اسرار الشہود اردو ترجمہ رسالہ شیخ عطار
- ۳۔ اسرار العشاق اردو ترجمہ بیسرنامہ
- ۴۔ اسرار قادریہ فارسی
- ۵۔ پنج گنج عشق۔ اس میں بہ تفصیل ذیل رسائل ہیں۔
  - ۱۔ تعلیم علوم بر خوردار سید حسن بخش شاہ
  - ۲۔ تشریح عمل صالح
  - ۳۔ خیرات متعلقہ سیارگان



- ۳۔ پند نامہ
- ۵۔ وصیت نامہ جناب مصطفوی جناب مرتضوی
- ۶۔ پند نامہ۔ فارسی
- ۷۔ تحفۃ العرفان۔ منظوم۔ ابتدا اس طرح ہے۔
- الہی ذرۃ دردی بجای ریز  
شرر در پنہ زار استخوان ریز  
بسر خود شناسا کن دلم را  
محبت خویش کن آب و گم را  
دلی وہ واقف اسرار الفت  
دلی از خود گم و ہشیار الفت
- ۸۔ تحفۃ الملوک مسی بہ زبدۃ السلوک
- ۹۔ ترجمۃ الصلوات
- ۱۰۔ تزکیۃ الانفاس۔ فارسی
- ۱۱۔ جامع المواعظ
- ۱۲۔ چند پند۔ فارسی
- ۱۳۔ زبدۃ الاخلاق۔ فارسی
- ۱۴۔ زبدۃ السلوک۔ اردو
- ۱۵۔ لطائف قادری۔ فارسی
- ۱۶۔ مرآۃ الجمال و مظهر الصفات، اردو ترجمہ رسالہ بوعلی قلندر
- ۱۷۔ رسالہ مراقب (کذا: مراتب) فارسی
- ۱۸۔ مفاد گیلانیہ
- ۱۹۔ منہاج العارفین موسوم بہ چراغ العابدین۔ اردو
- ۲۰۔ مواعظ الحسنیٰ

۲۱ رسالہ موحدین۔ اردو ترجمہ رسالہ شیخ الاسلام عبداللہ انصاریؒ

۲۲ میراث العاشقین اردو ترجمہ رسالہ شاہ امجد عرف شاہ مدن

اس میں حمد و نعت کے بعد لکھتے ہیں۔

اما بعد۔ اس کے کتا ہے بندہ ضعیف الخیف فقیر حامد محمد شمس الدین خلف الرشید حضرت مخدوم صاحب حامد محمد گنج بخش گیلانی الحسنى مصلیٰ نشین خاتقاہ عرش پائیگاہ حضرت مخدوم محمد غوث صاحب لقب بہ بندگی صاحب اوچی جو رسالہ میراث العاشقین زبان فارسی میں تصنیف شدہ فقیر شاہ امجد عرف شاہ مدن الخ۔

۲۳ نزمۃ العاشقین۔ اردو

۲۴ نہال الانور کا الشجر الاطرہ۔ نسب نامہ نبوی

(۷)

ایک کتاب موسوم بہ اظہار الیقین ترجمہ فتح المبین مصنفہ مولانا ابو سراج محمد فضل حق دیکھنے میں آئی۔ جس میں خاندان قادریہ کے حالات ہیں۔ اس میں سے سجادہ نشین بغداد شریف کا نسب نامہ تحریر کیا۔

نسب نامہ سجادہ نشین

سید عبدالرحمن قادری بغدادی آفندی محض بن سید علی بن سید سلمان بن سید مصطفیٰ بن سید زین الدین بن سید محمد درویش بن سید حسام الدین بن سید نور الدین بن سید ولی الدین بن سید زین الدین بن سید شرف الدین بن سید شمس الدین بن سید محمد الھتاک بن سید عبدالعزیز بن سید عبدالقادر جیلانی۔

(۸)

کتاب حدیقہ الاسرار فی اخبار الاخیار۔ مصنفہ قاضی امام بخش بن قاضی پیر بخش جام پوری دیکھی۔ فارسی زبان میں چھپی ہوئی ہے۔ مصنف موضع جام پور ضلع ڈیرہ غازی خاں کے رہنے والے

تھے۔ اس میں صوفیائے کرام کے سب خاندانوں کا تذکرہ ہے۔ چنانچہ نوشاہی خاندان کے بزرگوں کے حالات بھی اس میں درج ہیں۔ سات چمن پر مشتمل ہے۔

(۹)

ایک قلمی شجرہ ملاحظہ سے گذرا جو سادات شگھرہ کا ہے۔

حضرت سید عبدالقادر جیلانی / سید عبدالوہاب / سید ابی نصر نصر اللہ (۱) / سید صوفی / سید احمد / سید مسعود / سید نور الدین علی / سید شاہ میر / سید شمس الدین محمد / سید محمد غوث / سید عبدالقادر ثانی / سید زین العابدین شہید / سید محمد غوث بالاپیر / سید عبدالقادر ثالث / سید عبدالوہاب / سید شاہ چراغ / سید محمود / سید محمد / سید عبدالرزاق / سید شاہ سردار / سید محی الدین۔

(۱۰)

غنیۃ الطالبین۔ عربی۔

اس کا قلمی نسخہ نظر سے گذرا۔ جو بہت خوشخط ہے۔ بعض جگہ سے مطلقاً بھی ہے۔

اس کتاب میں مورخین کا اختلاف ہے۔ کئی بزرگوں نے اس کو حضرت شیخ عبدالقادر جیلانی کی تصنیف کا ذکر کیا ہے، چنانچہ مولانا عبدالحکیم میاں لکوٹی نے اس کا فارسی میں ترجمہ کیا ہے اور بعض بزرگوں نے کہا ہے کہ یہ شیخ عبدالقادر خراسانی کی تصنیف ہے اور بہ سبب اشتراک اسم کے شیخ عبدالقادر جیلانی کے نام منسوب ہو گئی۔ نیز فریق ثانی کا یہ بھی استدلال ہے کہ حضرت غوث اعظم کی دوسری کتابوں فتوح الغیب اور فتح الربانی سے اس کا طرز کلام مختلف ہے، واللہ اعلم بالصواب۔

(۱۱)

کتب خانہ کی متفرق قلمی بیاضوں سے یہ چند تاریخیں بھی حاصل ہوئی ہیں۔

(۱) تحقیقی طور پر یہ نام شجرہ نسب یا طریقت میں داخل نہیں۔

## تاریخ تولد

حضرت مخدوم العالم مخدوم شیخ حامد محمد گنج بخش جیو (۱)

ادام اللہ اقبالہ ۱۳۹ھ

خدائے کہ در خلقت ہر وجود  
نیازش نباشد باسباب و رخت  
شے آفریدہ چناں گنج بخش  
کزو رونق آمد ہر تاج و تخت  
زتاری بخش از دل چو کردم سوال  
بگفتا کہ "آمد زبے نیک بخت"  
۱۱۳۹

## تاریخ تشریف آوردن

حضرت مخدوم شیخ محمد حامد گنج بخش در اوچ متبرکہ از ڈیرہ (۲)

چو مخدوم ہر دو جہاں شیخ حامد  
بمتبرکہ اوچ مبارک در آمد  
ہمہ شہر معمور شد از قدمش  
بفضل خدا بر سرش سرور آمد  
برسیدم از ہاتف این سال شادی  
بگفتا "شہ ملک در کشور آمد"  
۱۱۴۰

(۱) (۲) یہ دونوں تاریخیں مخدوم سید فضل علی المعروف شیخ حامد گنج بخش ثالث بانی قلعہ اوچ کے متعلق ہیں۔ از محمد وارث

## تاریخ وزارت یافتن میاں اللہ داد (۱)

مبارک ست ترا دولت قوی بنیاد  
وزارت شہ عالم بتو مبارک باد  
بوقت نیک نہادی قدم بمسند وجاہ  
سزار شکر برآمد ہر آنچہ بھد مراد  
بگوش گفت مرا خضر سال این شادی  
کہ "پیش پیر جہاں شد وزیر اللہ داد"

۱۱۸۵

## تاریخ وفات

حضرت میاں صاحب میاں محمد شریف جیو۔ مصنفہ حافظ یار محمد

عارف بیدار ہل آل کاشف سر یقین  
رخت بست از جن دنیا جانب خلد بریں  
بیت پنجم شہر رمضان روز شنبہ بودہ است  
شد جہاں تاریک گویا از غروب شمس دیں  
شد بخیرش عاقبت محمود ازین نبی  
صد سزاراں باد بر وے رحمت جاں آفریں  
سال تاریخ وفاتش را خو پرسیدم ز عقل  
گفت واویلا کہ گشتہ "بے چراغ" این سرزمیں

۱۲۱۶

(۱) میاں اللہ دادہ مخدوم گنج بخش ثالث بانی قلعہ اویچ کے وزیر تھے۔ ۱۱۸۵ھ میں وزیر ہوئے۔  
(۲) میاں محمد شریف غالباً مخدوم گنج بخش رابع یعنی جگادر کے وزیر تھے۔

## تاریخ وفات

خدم گنج بخش (۱) بن گنج بخش سے شنبہ ۲۴ ذیقعدہ ۱۲۲۱ھ

بعد وفات والدہ خود ہشت روز وفات یافت۔ مزار درقادر پور۔

## تاریخ ولادت

حسن بخش (۲) شاہ یوم جمعہ۔ وقت عصر ۲۰ ذوالجہ ۱۲۸۰ھ

## تاریخ ولادت

مراد شاہ (۳) ۱۴ ربیع الثانی ۱۲۸۶ھ روز شنبہ وقت عشاء

شب یکشنبہ۔ اساون سمت ۱۹۲۶ اب

## رباعی

از حضرت ابو سعیدؓ

دارم گناہاں از قطرہ باراں بیش

از شرم گنہ گلندہ ام سر در پیش

آواز آمد کہ سهل باشد اے درویش

تو در خور خود کنی و ما در خور خویش

ہر کہ ہر روز بخواند حق تعالیٰ گناہ او را بیامرزد بے شک و شبہ داند

عصر کے وقت مطالعہ سے فارغ ہوا۔ مسجد میں آیا۔ نماز عصر پڑھی، باہر کنوئیں پر جا کر غسل

کیا۔ دربار شریف، محل مبارک کے اندر داخل ہو کر الوداعی سلام و نیاز کیا۔ پھر مدارالمہام کے ڈیرہ پر

(۱) یعنی سید حسن بخش المعروف خدم گنج بخش ربیع جنادر بن خدم گنج بخش مالک بانی قلعہ اورچ۔

(۲) یعنی خدم گنج بخش سادس بن خدم شمس الدین سادس۔

(۳) یعنی خدم سید شمس الدین سلج بن خدم سید شمس الدین سادس۔

گیا۔ انہوں نے اپنی چارپائی پر اپنے پاس مجھے بٹھایا اور نہایت محبت و شفقت آمیز گفتگو کی۔ میں وطن جانے کی رخصت طلب کی تو کہا کہ اب آپ کو موقع میسر ہو گیا ہے، سارا کتب خانہ دیکھ کر جانے میں نے کہا کہ اب میری تیاری مکمل ہو چکی ہے، پھر کبھی آجاؤں گا تو انہوں نے کہا کہ میری موجودگی یہ دیکھ لو تو بہتر ہے۔ بعد میں شاید یہ وقت ہاتھ آوے یا نہیں، کیونکہ آج تک یہ کتب خانہ کسی کو نہیں دکھایا گیا۔ میرے زمانہ وزارت و مختار کاری میں صرف آپ کو دیکھنے کی اجازت دی گئی ہے۔ میں نے کہا کہ میرے والد صاحب کے خطوط وطن سے آئے ہیں، انہوں نے مجھے واپس بلایا ہے۔ لہذا اب میرا جاننا ضروری ہے۔ وزیر صاحب نے مجھے رخصت دی اور کہا کہ اگر ہماری موجودگی میں آپ پھر کبھی آئے تو کتب خانہ کا مختار ہی آپ کو کیا جاوے گا۔ پھر کہا کہ اگر کرایہ کی ضرورت ہو تو ہم دے دیں۔ میں نے کہا کہ میرے پاس کرایہ موجود ہے۔ تو انہوں نے میرے حق میں دعائے خیر کہی اور مجھے رخصت کیا۔

## پنجشنبہ ۱۸ محرم الحرام ۱۳۵۳ھ / ۳ مئی ۱۹۳۴ء

شام کے وقت مخدوم صاحب مسجد میں تشریف لائے شرف سلام و آداب حاصل ہوا۔ شام اور عشاء کی نمازیں باجماعت پڑھیں۔ بشیر احمد مستعلم جماعت ہشتم اور مولوی غلام یسین مدرس کی مسجد میں ملاقات ہوئی۔ رات کو دربار شریف کے آگے سو رہا۔ خواب میں حضرت مخدوم سید مبارک حقانی اور دیگر چند بزرگوں کی زیارتیں ہوئیں۔

صبح اٹھ کر نوافل تہجد ادا کئے اور سارا سامان وغیرہ باندھ کر دربار شریف کی چوکھٹ پر سلام کیا۔ ختم شریف پڑھا اور دعا و التجا کر کے وہاں سے روانہ ہوا۔ بابا لقمان سندھی اس وقت ملا۔ اس کو دوسرے سب احباب کے لئے سلام و دعا دیا اور خود اوج متبرکہ کو الوداع کرتا ہوا پایادہ چل پڑا۔ سورج طلوع ہونے تک دس میل فاصلہ طے کیا اور عین میل سورج چڑھے سفر کر کے شیش ڈیرہ نواب پر پہنچا۔ وہاں لسی کے ساتھ روٹی کھائی۔ اپنا دوپٹہ دھو کر صاف کیا۔

ڈاک گاڑی کراچی میل ساڑھے دس بجے شیش پر پہنچی۔ وہاں سے سوار ہو کر ساڑھے عین بجے دن خانیوال جنکشن پر پہنچا۔ وہاں گاڑی تبدیل کی۔ دوسری گاڑی پر سوار ہوا۔ وہ چار بجے وہاں سے چلی۔ شورکوٹ سے گزرتی ہوئی گوجرہ پہنچی تو سورج غروب ہو گیا۔ دس بجے رات کو ساٹھ گھنٹہ جنکشن پر پہنچی۔ وہاں اترا اور اسٹیشن پر ٹھہرا۔

## جمعہ ۱۹ محرم الحرام ۱۳۵۳ھ / ۴ مئی ۱۹۳۴ء

ساری رات شیشن سانگلاہل پر گذاری۔ صبح سیر کو نکلا۔ شہر سانگلا سے مشرقی جانب جو پختہ سڑک شاہ کوٹ کو جاتی ہے اس پر چلا گیا۔ چند فرلانگ کے فاصلہ پر نہر رکھ برانچ جاری ہے۔ وہاں غسل کیا۔ فجر کی نماز وہیں پڑھی، پھر شیشن پر آیا۔ صبح آٹھ بجے وہاں سے گاڑی پر سوار ہو کر ساڑھے آٹھ بجے شیشن ڈھاہاں سنگھ پر پہنچا۔ وہاں وایا نوالی سے حیات محمد حجام گھوڑی لے کر شیشن پر آیا ہوا تھا۔ ملاقی ہوا گھوڑی پر سوار ہو کر بمقام وایا نوالی چک، ۲ ضلع شیخوپورہ پہنچا۔ میرے والد بزرگوار اعلیٰ حضرت مولانا سید غلام مصطفیٰ صاحب نوشاہی مدظلہ العالی یہاں تشریف لائے ہوئے ہیں۔ زیارت اور دستبوسی کا شرف حاصل ہوا اور سب یاران طریقت کی ملاقات ہوئی۔

## شنبہ ۲۰ محرم الحرام ۱۳۵۳ھ / ۵ مئی ۱۹۳۴ء

آج وایا نوالی سے والد صاحب بزرگوار اور میں رخصت ہوئے اور ڈھاہاں سنگھ سے ریل پر سوار ہو کر سانگلاہل جنکشن پر گاڑی بدلی اور آگے شیشن اکال گڑھ (علی پور چٹھہ) پر اترے اور ٹانگہ پر سوار ہو کر شہر رسول نگر پہنچے۔ میرا بھائی عزیز صاحبزادہ بشیر احمد اور میاں شاہ محمد موچی سارنگوالہ گھوڑی لے کر آگے آئے ہوئے تھے۔ چنانچہ حضرت والد بزرگوار سوار ہوئے اور ہم پیادہ چلے اور بمقام درگاہ عالیہ قطب الاولیاء سید العارفین شیخ الاسلام حضرت نوشہ گنج بخش قادری قدس سرہ العزیز حاضر ہو کر، زیارت مزار شریف کا شرف حاصل کیا اور باقی آباؤ اجداد کے مزارات کی زیارتیں بھی کیں۔ ختم پڑھا۔ بتوسل حضرت مذکورین دعا مانگی۔

ساہنپال شریف اپنے گھر میں پہنچے اور اپنی والدہ صاحبہ (۱)، نانی صاحبہ (۲) پھوپھی صاحبہ (۳) ہمشیرگان (۴) احباب اقارب اور یاران طریقت کی ملاقات ہوئی۔ خدا تعالیٰ کے فضل سے یہ سفر بخیر و خوبی اختتام کو پہنچا۔

(۱) سیدہ حسین بی بی بنت سید غلام علی صاحبہ

(۲) سیدہ شمس بی بی بنت سید شاہ نواز صاحب بڑجن والدہ زوجہ سید غلام علی صاحبہ

(۳) میرے والد صاحب کی پھوپھی صاحبہ سیدہ محمد بی بی بنت سید محمد امین صاحبہ تاکہ مجرودہ ہیں۔

(۴) نذیر بیگم رضیہ بیگم صفیہ بیگم رضیہ بیگم



شکر اللہ کہ نردم رسیدیم بدوست  
آفریں باد بریں ہمت مردانہ ما

وللہ الحمد فی الاولی والاخرۃ  
صلی اللہ علی حبیبہ محمد وآلہ وسلم

فقیر سید شریف احمد شرافت نوشاہی  
بقلم خود

### ضمیمے

- ۱- شجرہ نامہ اولاد حضرت سید محمد غوث اوچی از سلب سید عبدالقادر ثانی۔
- ۲- شجرہ نامہ اولاد حضرت سید موسیٰ پاک شہید ملتانی۔
- ۳- شجرہ نامہ اولاد حضرت سید زین العابدین بن سید عبدالقادر ثانی اوچی۔
- ۴- شجرہ نامہ اولاد سید محمد غوث اوچی از سلب سید مبارک حقانی۔
- ۵- شجرہ نامہ اولاد سید محمد غوث اوچی از سلب سید عبداللہ ربانی۔
- ۶- شجرہ نامہ اولاد سید صوفی علی ہاتر بنا مر سید عبداللہ ربانی۔
- ۷- شجرہ نامہ اولاد سید مرتضیٰ بن سید صوفی علی۔
- ۸- شجرہ نامہ اولاد سید قطب بن سید مرتضیٰ۔

ضمیمہ

حج و سفر اچ متشرکہ

۱	کراچی ریل از ڈھان سنگو تا ساگلہ پل	۲	سوڈا واٹر
۰	کراچی ریل از ساگلہ پل تا خانپور	۳	نذرانہ دربار شاہ حسن دریا
۱	کراچی ریل از خانپور تا ڈیرہ نواب	۴	دستار کو مایہ لگوائی
۰	نذرانہ دربار حضرت سعدی گھوٹ	۵	شکر
۰	نذرانہ دربار شاہ صفی الدین حقانی	۶	بند تعالیٰ
۰	شکر	۷	نذرانہ دربار سید شہیر شاہ جلال
۰	صابن دینی	۸	گھنڈ
۰	نذرانہ خدمت صاحب گیلانی	۹	صابن برائے غسل
۰	دودھ	۱۰	مشینہ
۰	صابن دینی	۱۱	فالودہ
۰	تیل	۱۲	سینویر
۰	اجوت عجات	۱۳	شکر

ال خورد و سوچلا

بندو تعالیٰ بر راجہ

۱

گر

۱

دودھ

۱

دودھ

۱

کارڈ ۲ عدد

۱

مرستہ جوتی

۱۰

دودھ

۱

کاغذ

۱

حصے

۱

دستار کو مایہ

۱

دودھ

۱

غلاف بیس بر راجہ شاہ

۱

برف


۱

نذرانہ دربار شاہ مبارک

۱

شکر	۱۰	سودا دانه	۱۰
دود	۱۰	دود	۱۰
شکر	۱۰	کاغذ	۱۰
کراپه دانه از دیمه نو	۱۰	سودا دانه	۱۰
کھیرا	۱۰	فالوده	۱۰
سیب	۱۰	گندم	۱۰
شربت	۱۰	لبن	۱۰
دود	۱۰	شربت	۱۰
دود میان	۱۰	دود	۱۰
کراپه دانه از ساکنه	۱۰	گندم	۱۰
کراپه دانه	۱۰	کارد سه عدد	۱۰
کل بر روغن	۱۰	دود	۱۰
	۱۰	دود	۱۰
	۱۰	جو کیده رنگ	۱۰


نقشه سطحی خانقاہ عظیمہ و مسجد قادریہ و دارالعلوم  
 قادریہ سہارنپور





برآورد




در دوازده



جنوب

نقشه قبور محل شریف

۷۹





عہ  
سید زین العابدین

عہ  
شجرہ اولاد ایشان بر کاغذ علمدہ کمرهت ۱۱

عہ  
سید موسیٰ شہید طاقانی

عہ  
شجرہ اولاد ایشان بر دیگر کمرهت ۱۲

سید ہر شاہ

سید محمد مصطفیٰ

زوجہ اش بی بی سکھو

دختر سید عبدالقادر بن

سید محسن الدین نمبر ۱۲

سید لطف علی

شہد سید علی قادری

سید محمد

سید محسن الدین نمبر

بی بی سکھو زوجہ سید محمد مصطفیٰ

بن سید ہر شاہ بن سید عبدالقادر

بن سید حامد گنج بخش کلا ۱۲

نور خاتون

زوجہ

سید رسول

بی بی عجمو

زوجہ

سلطان

بی بی عجمو

سید حامد مراد شاہ

سجادہ نشین

بی بی کلکی

بی بی چندو

زوجہ

سید بھاوڑ شاہ



سید خان محمد

سید جمال اللہ

سید نوٹ ولد

سید بی بی

سیدہ کمال قن

بی بی جنت

بی بی شامو

زوجہ سید عابد بن

مقصوم

زوجہ شریف

سید موسیٰ بن سید

درگاہت

عابد بن سید موسیٰ

پاک شہید بنگالی

۱۲

سید علی شہید شہور  
گیدلی خان

دختر بنت سید انیر بخش بن

سید یحییٰ بن سید جعفر بن سید عمار

۱۲

سید گنج بخش

سید پر بخش

سید انیر بخش

بی بی جنت

سید قادر بخش

سید پر بخش

سید انیر بخش

بی بی جنت

سید غازی

سید پر بخش

سید انیر بخش

بی بی جنت

سید جعفر شاہ

سید نور شاہ

سید انیر بخش

بی بی جنت

سید کریم شاہ

سید انیر بخش

سید انیر بخش

بی بی جنت

سید حاجی اسماعیل قزلباش

سید غلام محی الدین

سید زخو شاہ

سید امام بخش

سید باقر - مادرش بی بی گنجی

زوجہ اش بی بی بیگم

بن سید سعید اللہ بن

بن سید نظام الدین بن

بن سید مبارک حقا

۱۲




سید زخو شاہ

سید امام بخش

۱۲

حضرت سید سید علی پاک شہید تھانی - بن سید حامد گنج بخش کلا بن سید عبد اللہ رزاق  
زوجہ اش بی بی صحت خاتون دختر سید میرزا بن سید مبارک

سید کیے





سید زین العابدین بن سید عبد القادر  
سید محمد عوث باللہ پیر - بسبب سجادگی و  
لاہور اقامت

در لاہور توطن نمودند و محلہ بنام رسول پورہ  
نقش نمودند  
ش روشن بخت دختر حاجی بابا والین بن سید  
در گزین سادق راند و وفات ۲۲ بقصد  
م کرده بودند - زوجه اش بی بی حسینیہ دختر سید  
سید میرزا بن سید مبارک حقانی ۱۲

۱۸۵۵ - زوجه سید حقیقی بن سید مصطفیٰ ابن سید عبدال  
زوجه سید ابونظر فضل ابن سید  
زوجه اش قلیہ دختر سید رحمت  
بن سید عبد

در دکن عراق  
سید ابونظر مشہد شہید گشتند  
آوردند در مقبرہ  
سید غلامی در عراق دفن کردند  
سید و اولاد در قندل رود دکن  
لاہور  
لاہور عاشق و معشوق  
از کوستان بولنگا در در عین ذکر  
تسلیم فرمودند زواجش در بود شوکارا ۱۲  
مکہ دختر شیخ محمد بن سید زین العابدین بن سید  
بی بی فاطمہ

بی بی فاطمہ  
سید فتح اللہ - زوجه اش  
دختر گیلان  
بود

سید مصطفیٰ صاحب کمان تونی  
۱۰۸۴  
دارش بی بی  
سید حقیقیہ صاحب  
متوفی ۱۰۸۴  
زوجه اش سیدہ تون  
متوفی ۱۰۸۴

بی بی نور  
سید غلام عوث  
سید عبدالرزاق  
بی بی  
با سید تقی شاہ در بستان گذشتند  
الغ بن شیخ محمد بن سید زین العابدین ۱۲

سید عبدالقادر  
سید عبدالقادر  
سید عبدالقادر  
سید عبدالقادر  
سید عبدالقادر



سید محمد عیوب خان

سید مبارک حسینی

سید میرزا

زوجہ اشرف فتح خاتون بنت سید محمد علی بن سید عبدالغلام ربانی بن

سید نظام الدین - زوجہ اشرف دولت خاتون بنت سید محمد علی درگاہ بنت سید محمد عیوب خان

سید عبدالغلام

زوجہ اشرف بی بی کریم

سید محمد

سید عبدالواحد

سید غلام علی

سید احمد المود بالوشاہ

بنت سید محمد  
بانت شہید عثمانی

اشرف بی بی جانی بنت  
سید عبدالغلام بن سید محمد  
سید میرزا

سید عبدالوہاب زوجہ اشرف بی بی فتحو

بی بی صفیہ بنت  
غلام علی بن عبدالواحد زوجہ سید محمد جعفر بن سید

سید بی بی جمال الدین سید جان محمد

بی بی مادر بنت سید محمد کے پارت شہید عثمانی

سید عبدالرحمن

سید محمد علی

سید نظام  
لاد

سید غلام رسول

زوجہ اشرف بی بی کریم بنت شہید عثمانی

سید عبدالواحد زوجہ اشرف بی بی جانی بنت سید محمد علی

سید غلام محمد الدین زوجہ اشرف بی بی

بنت سید جمال الدین سید جان محمد

بن سید محمد بن سید محمد

بانت شہید عثمانی

سید عبدالغلام زوجہ اشرف بی بی کریم

سید محمد علی

سید محمد علی زوجہ اشرف بی بی کریم

سید عبدالواحد زوجہ اشرف بی بی جانی بنت سید محمد علی

سید محمد علی بی بی کریم



سید

عادل شکر گل - عابد ذرا بود  
عادل حوالہ محمد بود

بی بی آفتاب زوجہ سید محمد شکر گل  
بدلولین بن سید علی بن حاجی محمد شکر گل

الشاہ - نو  
سید بدین

روزگار عالمگیر  
مستعد بود ۱۲

فضل شاہ - سید احمد شاہ  
بدلول

بی بی فاطمہ - زوجہ سید عبد القادر شاہ گزرا بن سید  
دلدار سید علی احمد صاحب حجرہ اللہ

یک خلیفہ و شیخ آدم  
نام در بہر رنگ نمود

سید غلام محمد الدین بے علم بود  
کنیز زادہ

است ۱۲  
سید نور شاہ زرد تنگقان

محمد بن سید  
مادرش زریبنا دختر  
شاہ چراغ بن حاجی  
سید میر بن حاجی اسحاق  
حدوث ۱۲

سید جمال الدین  
در بھمان آباد گنوت  
در شہت

سید بدلولین  
در بھمان آباد گنوت

زوجہ سید عبد القادر بن سید  
پیر پیران پیرن شاہ بن سید  
حاجی علاء بن حاجی سید  
اسحاقیل حدوث ۱۲

سید عبد اللہ الدین  
در گنوت شاہ پیران  
آباد ۱۲

در طفلی تصا کرد ۱۲  
سید پورنفس  
سید داؤد

سید جمال الدین زوجہ سید  
سید علی بن سید محمد علی بن  
شجرہ الانوار ۱۲  
سید جمال الدین زوجہ سید  
سید علی بن سید محمد علی بن  
شجرہ الانوار ۱۲  
سید جمال الدین زوجہ سید  
سید علی بن سید محمد علی بن  
شجرہ الانوار ۱۲

شہور شاہ اچھا - بیچ رفت و بوقت بازگشت در صورت قصاکرد و ہما نجا مدون گشت ۱۳

نسالان بود ہما نجا بود و ہما نجا قصاکرد -  
دقاقت سالان مدون گشت شہور در تہذیب بود ۱۲

بی بی عزت - زوجہ سید علیہ السلام شہور شاہ  
بن حاجی از تحصیل دولت - از سوج حاتمہ از طب سید شہور

سید شرف الدین اللہ شاہ شرف

والدہ اش از قوم اہولہ مت  
و علوم آرتقا طبع و حساب و ہنر  
و جبر و تقابلہ و ہندسہ و فن اعدا  
و نقاشی و کار سوزن ماہر بود  
شہر شاہ بادشاہ از اعتقاد خدو  
بود و رقص کرد و بکثرت زخمال  
سہادت بکرتہ خیر عالم در اغان  
یک یک رو بہ بر آرد - قدرتی  
بہرہ و در نگونہ زندہ کہ سال  
نہدند - فرزندہ ہم در گورستان  
را چہ خان ہر چہ ۱۲

بی بی بہ النساء  
زوجہ سید شہر شاہ بن سید  
عبدالرسول بن سید  
عواذ بن سید قطب  
بن سید مرتضیٰ بن  
سید صوفی علی ۱۲  
مادریم بی بی خیرہ دختر سید شہر شاہ بن سید  
عبدالرسول بن سید محمد الدین ۱۲

بی بی جنت  
از جو علی القادر  
جنت زور ساز در عہد  
سال پلہ ز گریہ

ت سید  
مترجم  
کتاب  
۱۲